

OĞLU MAHİRDƏN  
XATİRƏ



## QISA TƏRCÜMEYİ-HAL

**ŞAİR QABİL** – Qabil Allahverdi oğlu İmamverdiyev 12 avqust 1926-cı ildə Bakıda, dəmiryolçu ailəsində anadan olmuşdur. 1944-1948-ci illərdə V.İ.Lenin adına Azərbaycan Pedaqoji İnstitutunun filologiya fakültəsində ali təhsil almışdır. Moskvada M.Qorki adına Ədəbiyyat İnstitutunun nəzdində iki illik ədəbiyyat kursunun müdavimi olmuşdur. Əmək fəaliyyətinə 1948-ci ildə, Yardımlı qəsəbə orta məktəbində Azərbaycan dili və ədəbiyyat müəllimi kimi başlamışdır. Sonrakı illərdə “Azərbaycan müəllimi”, “Ədəbiyyat və incəsənət”, “Kommunist” qəzetlərində, Azərbaycan Dövlət Televiziya və Radio Verilişləri Komitəsində, “Azərbaycan” jurnalında müxtəlif vəzifələrdə çalışmışdır. Azərbaycan Yazıçılar Birliyi Ağsaqqallar Şurasının sədri olmuşdur. Qabil ədəbiyyata 4 aprel 1944-cü ildə, “Ədəbiyyat qəzeti”ndə çap olunan “Gəl, baharım” adlı şeiriylə gəlmişdir. “Qabil İmamverdiyev”, “Qabil Nikbin”, “Qabil” təxəllüsləri ilə yazıb-yaratmışdır. Yaradıcılığının şah əsəri sayılan “Nəsimi” mənzum romanı 1976-cı ildə Azərbaycan SSR Dövlət Mükafatına layiq görülmüşdür. “Azərbaycan SSR Əməkdar İncəsənət xadimi”, “Azərbaycan Respublikasının Xalq şairi” fəxri adlarını almışdır. “Şöhrət” və “İstiqlal” ordenləri ilə təltif olunmuşdur. Azərbaycan və rus dillərində 100-dən çox kitabı çap edilmişdir. Qabil 4 aprel 2007-ci ildə vəfat etmişdir. Azərbaycan Prezidenti İlham Əliyev, dövlət və hökumət rəsmilərinin iştirakı ilə Rəşid Behbudov adına Mahnı Teatrında vida mərasimi keçirilmişdir. 1-ci Fəxri Xiyabanda dəfn edilmişdir.

Tərtib edən:  
**Mahir Qabil oğlu İmamverdiyev**

Redaktoru:  
**Mahir Qabil oğlu İmamverdiyev**

Korrektoru:  
**Suğra Mahir qızı İmamverdiyeva**

Bədii tərtibat:  
**Zaur Qafarzadə**

**Qabil. "Əsərlər". IV cild.**  
Bakı, "Adiloğlu" nəşriyyatı, 2017, 528 səh.

*"ƏSƏRLƏR" yeddi cildliyinin 4-cü cildinə Xalq şairi Qabilin Rübailəri, Qoşayarpaqları, Dördlükləri və müxtəlif illərdə yazdığı şeirləri daxil edilmişdir. Redaktə və korrektə zamanı həmin dövrün qrammatik qaydaları nəzərə alınmışdır.*

**İSBN 978-9952-25-103-6**

© M.Q.İmamverdiyev, 2017

# QABİL

## ƏSƏRLƏR

(YEDDİ CİLDDƏ)

IV

CİLD

BAKI - 2017



# RÜBAİLƏR

İnci incə adamdan,  
 Ürəyincə adamdan...  
 Məhəbbətdir küsü də...  
 Küsmə becə adamdan!

Təşəkkürün həddi var,  
 Nazikcə sər həddi var.  
 Yaltaqlığın qəddi yox,  
 Kişiliyin qəddi var!

Dalğalar da dəli dağdır,  
 Bir yaxşı bax, bəli, dağdır.  
 İş budur ki, külək yatdı...  
 İtəcəkdir, batacaqdır.

Gəl sədaqət umma zərdən,  
 Salar səni o, nəzərdən.  
 Altı üzü aşikardır,  
 Çəkin ikiüzlülərdən.

Baba kimi dostum getdi,  
 Üstündə çox əsdim, getdi....  
 Ondan sonra Şamaxıya  
 Havalanmaq şəstim getdi.

**A**dım Vətən, sanım Vətən!  
Sənə fəda canım, Vətən!  
Ancaq qiymə tez kül olum,  
Qoy hələ çox yanım, Vətən!

**Ş**air yalnız şe`r yazmaz,  
Yazmaq üçün yazıb-pozmaz.  
Haqsızlığa kim dözsə də,  
Şair ölər, şair dözməz.

**G**ünahkaram, qəsdimə dur!  
Boynum qıldan nazikdi, vur!  
Qara yaxsan... vicdanında  
Həmişəlik sönəcək nur.

**S**aatı qur yatmamışdan,  
Səsə səs ver, batmamışdan.  
Qaytar borcu, ödə haqqı,  
Son mənzilə çatmamışdan.

**H**ər şey keçib, qanıram mən,  
Ancaq səni anıram mən.  
Xatirəsiz ömür ki var,  
Ömür deyil, danıram mən.

**H**ər nə gəldi yemək olmaz,  
Hər nə gəldi demək olmaz.  
Çapalasan, peşmanlasan,  
Kömək umma, kömək olmaz.

**Ç**örək də qələmimdə,  
Ürək də qələmimdə.  
Qəbrimə səpiləsi  
Çiçək də qələmimdə...



**D**ağ yerə sinməz heç vaxt,  
Ağırdı... dinməz heç vaxt.  
Dağ dağa söykənəcək!..  
Dağ dağı yenməz heç vaxt.

**B**axmadın, bağ dağ oldu,  
Bir yığın torpaq oldu.  
Özündən küs, demə ki,  
Dağ oldu, nahaq oldu.

**H**ər suya dəniz demə,  
Hər kəsə əziz demə.  
Hər təmiz görsənənə  
Vicdanı təmiz demə!

**Ö**z gözündə axtar tükü,  
Gəzdirməyək artıq yükü.  
Yük altında sınısın belim,  
El yolunda bilim təki.

**S**abunlu su zay elədi bir ağacı,  
Daha yoxdu bir çarəsi, bir əlacı.  
Ağla, bağban, gözlərinin yağışına  
Bəlkə vardır o nakamın ehtiyacı!

**Ə**zablı yol qət elədin,  
Yamanca cürət elədin.  
Zirvələr fəthedilməzdir,  
İradənlə fəth elədin!

**S**ədəf bəzəkdir saza,  
Varın var, çəkdir saza.  
Sədəfli, ya sədəfsiz –  
Çalan gərəkdir saza.

Çox da son nöqtəmiz, məkanımız bir,  
 Çox da axırınıcı ünvanımız bir.  
 Ancaq bu məkana, bu son mənzilə  
 Hər kəs öz tutduğu yoluyla gəlir.

**H**üzurunda hansı üzlə dayanıram, Ömər Xəyyam,  
 Bu rübai sevdasından utanıram, Ömər Xəyyam.  
 Ey min ilin söz sərrafı, sinəm dolub daşır, neynim,  
 Yəqin məni bağışlarsan, inanıram, Ömər Xəyyam.

**B**oynuma haqq qoyma boş yerə, qardaş,  
 Haqqı nahaq qoyma boş yerə, qardaş!  
 Bu boyda minnəti necə gəzdirim,  
 Boynumu sındırdın, düş yerə, qardaş!

“Vətən” sözü müqəddəs,  
 Əs bu söz üstündə, əs!  
 Eşit, ey bu kəlməni  
 Saqqıza döndərən kəs!

**A**cam... toxam... bu dünya var,  
 Kiminə gen... kiminə dar...  
 Dünyanın nə vecinədir -  
 Varam... yoxam... bu dünya var!

**B**ir də, bir də xəbərdar:  
 – Nəfsdən yaxa qurtar!  
 – Nəfs də elə bir növ  
 İntihardı, intihar.

**V**ətənim sülhün dayağı –  
 Dalğalanır al bayrağı.  
 Elə sülhün naminə də  
 Ayaqdadır yar-yarağı.

Canım sənə fəda, xanım,  
Nədir bu naz, əda, xanım?!  
Gündə küsüb-barışmaqla  
Verdik ömrü bada, xanım.

Neapolda dəniz gördüm,  
Mavi gördüm, təmiz gördüm.  
Paxılıqdan məndə, inan,  
Qalmaq bət-bəniz, gördüm...

Hec nə əli yalın gəlmir cahana,  
Silahı – rəngidir, baxın dovşana!  
Hər nəyə nə verib, verib təbiət,  
Əqli-kamalısa – yalnız insana!

Qədim dostum, Mürsəl qağa  
Xoş gəlmisən bu ocağa.  
Qədimlikdən kövrəlmişik,  
Şükr olsun bu aqlamağa.

Ömər Xəyyam! Ulu ustad!  
Gəl, piyaləm dolu, ustad!  
Bambaşqadır müdriklərlə  
Sərxoşların yolu, ustad!

Nizamidir söz allahı,  
Kəlamında gəz Allahı.  
Öz dilində yazmayıbsa,  
Zamin olsun öz Allahı.

Murovun qaşına duman-çən gələr,  
İgidin başına nə desən, gələr.  
Kişi adam ilə əzəmətli dağ,  
Əslini axtarsan, elə tən gələr.

Neft qara qızıl, pambıq ağ qızıl,  
Yoxdur təbiətdə bu sayaq qızıl.  
Əsl adamı da axı nə üçün  
Gətirib qızıla oxşadaq, qızıl?

Kövrəlləm ətrindən ot tayasının,  
Kölgəli çətrindən ot tayasının.  
Yamyaşıl xatirə düşər yadıma,  
Sapsarı sətrindən ot tayasının.

Sürüş bu dünyadan, ey zət-qırıq,  
Dünya sənin deyil, nə qədər varıq.  
Yaxşı kişiləri dünya axtarır,  
Gəl, ay dəmir əsa, ay dəmir çarıq!

Bir “qiymət” sözü var, bir “tərif” sözü,  
Tərif – sözcülüyə aparır bizi.  
Hər şeyin adıyla ver qiymətini,  
Ayır bir-birindən astarı, üzü.

Gəlləm uça-uça dost sədasına,  
Dost ərki, dost əmri, dost nidasına.  
Sevinnəm dostluğun ibtidasına...  
Ağlaram dostluğun intəhasına...

Misi qalayladın – özünncə... küs!  
Qalay istəmişdi sənnən, səncə, mis?!  
O silir üzündən ənnik-kirşanı,  
Açıb paxırını görsənir xalis.

Misin paxırına səbəbkar bizik,  
Par-par parlayırdı, günahkar bizik.  
Yersiz ört-basdırın axırı budur,  
Yoldaş “qalayçılar”, çəkin car! – bizik.

Küylədin... tutaq ki, mən də inandım –  
 Hərini-görünü... həqiqət sandım.  
 Axı öz-özünü aldadırdın sən,  
 Özündən bixəbər! Halına yandım.

Kövrəlirdim hər görəndə Nazim Hikməti,  
 Nə olsun ki, zirvədəydi şanı-şöhrəti.  
 Onun gömgöy gözlərində işıldayırdı  
 Gömgöy Bosfor sularının dərin həsrəti.

Neçin sən deyən düz, mən deyən yalan?!  
 Səninki yüz faiz, mənimki güman?!  
 Mənimki qarqara qurum, duda, his,  
 Səninki dağların başında duman?

Yelkəni al-qırmızı ağ gəmiyə dolaq biz,  
 Tanınmaz bir adanın sakinləri olaq biz.  
 Bu qarışıq, bulaşmış, bu dolaşmış dünyadan  
 Dumduru sabahlara bir yadigar qalaq biz...

İnsanın əcdadı insandı, bildin?!  
 Meymun ehtimalı yalandı, bildin?!  
 Ancaq, həqiqətdir sehri zəhmətin...  
 Tənbəl meymundan da yamandı, bildin?!

Kin qəlbin xərcəngidir,  
 Üzün xəstə rəngidir.  
 Yoxuş heç... enişdə də  
 Kin nəfəsi təngidir.

Qisas alırsansa nahaqdan alma,  
 Qurtula bilməzsən günahdan, alma!  
 İllah da böyüyün gedib qanını  
 Əli oyuncaqlı uşaqdan alma!

Qatığa qara demə,  
Bütövə para demə!  
Axırda da – başıma  
Qılım nə çara! – demə!

Nə dünya, nə ömür vəfasız deyil,  
Nə dünya, nə ömür cəfasız deyil.  
Qurban zövq əhlinə, kamal əhlinə,  
Nə dünya, nə ömür səfasız deyil.

Taleyin işinə qarışmaq olmaz!  
Möhləti ömürdən soruşmaq olmaz!  
Bir məslək uğrunda dönəlim külə,  
Məsləksiz həyatla barışmaq olmaz!

Vahidlik Allaha yaraşır demə,  
Can yerə, ruh göyə qarışır demə.  
İnsan hər ehkamla barışsa belə,  
Zülm ilə, zalımla barışır demə.

Xırdalıq nə boyda, nə buxundadır,  
Şəxsin nə acında, nə toxundadır.  
Nə işdə, peşədə, nə də savadda,  
O, hüceyrədedir, o, toxumdadır.

Bir bax, Ömər Xəyyam! Səhər mehlidir,  
Çiçəklər şəhlidir, güllər şəhlidir.  
Dünən toy çaldırıb bir qız, bir oğlan,  
Yerlər məsti-xumar, göylər keflidir.

Dostluqda hər qayğılı bölünməlidir,  
Dost yaxşı gündə də bilinməlidir.  
Gəndən sərini-sərin baxanın adı  
Toydan da, vaydan da silinməlidir.

Cəmi bir mərtəbə ayırır bizi,  
Qonşu, ayrı sözdür “mərtəbə” sözü.  
Məgər pilləkənlər təyin eyləyir  
Bizim insaniyyət mərtəbəmizi?!

Zülüm də, zalim də vardı həmişə,  
Dərgözə bu dünya dardı həmişə.  
Bir dəmir iradə... bir daş ürək var,  
Daş ürək bumbuzdu, qardı həmişə.

**B**u axşam nə yaxşı axşamdı, Əmir<sup>1</sup>!  
Əcəb əsəbimiz aramdı, Əmir!  
Onsuz da tələsik bir işimiz yox,  
Ömrün hər xoş anı aləmdi, Əmir!

Qiyamət qurulub – qiyamət aləm,  
Gündüzdən-gecədən ibarət aləm.  
Gözün qarası da, ağı da vacib,  
Etməz heç birindən şikayət aləm.

Xasiyyət sirkəylə deyil bərabər,  
Sirkə tünd olmasa saxlama hədər.  
Sirkənin tündlüyü sirkəyə xeyir...  
Adamın tündlüyü adama zərər.

Ay buluddan baxa bilməz,  
Çay sükutla axa bilməz.  
İldırım da götür-qoyla  
Ürəyində çaxa bilməz.

Yerə baxdı: “lal” dedilər,  
Dik dayandı: “kal” dedilər,  
Coşdu: “qızmış dəvə” oldu,  
Susub durdu: “mal” dedilər.

<sup>1</sup> Qonşum, yazıçı Əmir Mustafayev

Dalda söyüş... üzdə tərif,  
Nifrət təhrif... rəğbət təhrif...  
İkiüzlü həriflərə  
Hərif olub uyma, hərif!

Qırmızı paltarda yuxuma girdin,  
Yamyaşıl baharda yuxuma girdin.  
Haçansa gözümün kökü saralan  
Dayanacaqlarda yuxuma girdin.

Allah yaxşılara rəhmət eləsin,  
Allah gorbagora lənət eləsin.  
Allah cənnəti də, cəhənnəmi də  
Bizə bu dünyada qismət eləsin.

Həşərat olsa da pərvanə əslən,  
Heç ona həşərat deyərsənmi sən?!  
Divanə başqadır, ipləmə başqa,  
Amandır, qorunaq ipləmələrdən.

Zireh içindəydi orta istedad,  
Ha əlləşirdilər... batmırdı ox-zad.  
Elə ki şairlik eşqinə düşdü –  
Zireh parçalandı, ey dadi-bidad!

Dərdi-sərlə keçdi ruzgarın, Baba!<sup>1</sup>  
Ruzgardan ağardı saçların, Baba!  
Baxdım, köks ötürdüm... saçların kimi  
Qırova bürünüb məzarın, Baba!

Qədir Rüstəmov qulaq asıram,  
Zorla ürəyimə mən daş basıram...  
Təsəlli budur ki, sənsiz, əziz dost,  
Oğul-uşağınla çörək kəsirəm.

<sup>1</sup> Tələbəlik illərindən dostu. Şamaxılı Baba Xəlilov.



Bir ton qum içində bir qırıq almaz,  
 Qum nə qədər desən... ləl-cəvahir az...  
 Hər çox da gərəksiz deyildir ancaq,  
 Hər az da almazla eyni tutulmaz.

Taleyə inanın, deyərdim... sizə,  
 Eyni sənətkarıq, baxınız bizə!  
 Birimiz gözləri qamaşdırırıq,  
 Birimiz neynirik... görünmür gözə.

Dağ seli daşla gəlir,  
 Dava-dalaşla gəlir.  
 Şıdırğıya güvənir,  
 Havalı başla gəlir.

Dağ çayı büllurdu, bax!  
 Ağ köpüklü nurdu, bax!  
 Döşündən süd əmdiyyə  
 Dağ kimi məğrurdu, bax!

El gücü həmişə sel gücü olmur,  
 Sel gücü həmişə el gücü olmur.  
 Selə cilov gərək... elə başbilən!  
 Yoxsa eldə, seldə fil gücü olmur.

Vətəndaş adı – çox şərəfli ad,  
 Əsil vətəndaş – xalqa qol-qanad.  
 Mübarək olsun pasportun, oğlum!  
 Ellərdən əvvəl atan-anan şad...

Ay Elbrus adlı tərəcik adam,  
 Ay Dərya isimli lərəcik adam!  
 Ay Laçın, ay Tərən, ay nə bilim nə,  
 Əsil həqiqətdə kiçik adam.

**B**ilsə dəlidir dəli,  
 Dəli deyil deməli.  
 İdrak xaricindədir  
 Ağılsızın əməli.

**Ç**arxı hərləməkdən yorulmadın bəs,  
 Adamı adamçün itiləyən kəs?!  
 Deyirsən: – Düzlüyün tərəfdarıyam, –  
 Heç düz də fitvaya göstərər həvəs?

**H**örümçək toruna düşən bir ürək  
 Ürəkbulandıran milçəkdi, milçək!  
 Çıx bu zirzəmidən, ey evi bərbad,  
 Kifdən, kəsafətdən, zülmətdən əl çək!

**S**ıfırın sıfıra nisbəti – sıfır!  
 Halalın harama qisməti – sıfır!  
 Qara kölgəsində təmənnə yatan...  
 Hörmətin dəyəri, qiyməti – sıfır!

**Y**axına buraxmaz səni boş adam,  
 Uzaqdan-uzağa: – Salam! Vəssalam.  
 Qorxar ki, görəsən qabındakını  
 Qayıdıb gedəsən: – Hə də, şüttamam!

**X**eyir-şər  
 Dişli təkər...  
 Diş dişə ilişməyə  
 Dünya necə hərlənər?

**“Xoş gəldin”** – demək asan,  
 Üzlər-gözlər mehriban.  
**“Xoş getdin!”** məqamını  
 Özün anlamalısan!

Qadasın aldığım nə aldı getdi?  
 Bazara-dükana od saldı getdi.  
 Ay Allah, belə də müştəri olar?  
 Müştəri deyildi, maraldı, getdi.

Sümükləri bu torpağa gəlməsə də, gəlsə də,  
 Füzulilər qürbət eldə doğulsa da, ölsə də.  
 Doğmalığı öz xalqının dilindədir, rahat ol!..  
 Bizimkidir! Bunu çoxu bilməsə də, bilsə də.

Yastı balabanın pəsi yanıqlı,  
 Qədir Rüstəmovun səsi yanıqlı.  
 Bilmirəm nə sirr... nə kimyadı bu?  
 Yaxşıya döndərir pisi yanıqlı.

Qız ar soyuq saray, bumbuz aş-xörək,  
 Əl-ayaq isinər oda tutantək.  
 İstisi-tüstüsü yoxsa özünün,  
 Qızıl günəşdən də isinməz ürək.

Dammayan damı qırrama!  
 Məni həriyyəib-fırrama!  
 Minnətin də bir təhri var,  
 Get öyrən də, ay zırrama!

Ürəyimdə qüssə-qəm,  
 Başa düşə bilmirəm:  
 Axı, böyük rütbəyə  
 Nə cür çatar ağıl kəm?!

Damcı bulaqdır – hörmət, etibar,  
 Ovuc boyda qab qırx ilə dolar.  
 Ömür paklığı – bu bir ovuc su  
 Bir an içində qorx ki, dağılar.

**B**ənövşə güllərin naləsi, ahı,  
Qızılgül güllərin sultanı, şahı.  
Daşdələ, qırdeşən nərgiz topası  
Bütün çiçəklərin ətir allahı.

**B**ir bax Mendelejev cədvəlinə sən,  
Daş kömür almazla tən tutulur, tən!  
Cövhər və mahiyyət güzgüsüdür bu,  
Zahiri qohumluq burda görməzsən.

**A**dlar da dəb olur zamana görə,  
Bir ülvi, işıqlı vicdana görə.  
"Nizami", "Spartak", "Babək", "Füzuli"  
Münasib seçilsin insana görə.

**T**apdama qarışqa yuvasını sən!  
Dağıtma qarışqa sırasını sən!  
Öyrən heç olmasa qarışqalardan  
Zəhmətin, vəhdətin mənasını sən!

**Q**ulam Məmmədlinin<sup>1</sup> başına əhsən,  
Yaddaşına əhsən, yaşına əhsən!  
Bəlkə adi yazmış ömrünün yazı,  
Bu gün qeyri-adi qışına əhsən!

**B**adam gül açan gündü bu,  
Balam dil açan gündü bu.  
Mən dünyaya, dünya mənə  
Xoşbəxtlik saçan gündü bu!

**Ş**ərik olma əhvalıma,  
Hicranıma, vüsalıma.  
Nə ayaq bas viranəmə,  
Nə yaxın gəl cəlalıma!

<sup>1</sup> Böyük və qocaman salnaməçi Qulam Məmmədli

Valideyn dünyaya övlad gətirir,  
Fikrində... Şirinlə Fərhad gətirir.  
Tərbiyə də vacib, məktəb də vacib,  
Ancaq ki, insanı həyat yetirir.

Dünya beş gün deyil, beşi də qara,  
Gəzib-dolanmasaq boş-boş, avara.  
O başqa sözdür ki, ömür çatmayı  
Nurlu əməllərlə yaşayanlara.

Nə qədər bağlıydı küncdəki sandıq,  
Onu misilsiz bir xəzinə sandıq.  
Günlərin bir günü gəlib açdılar,  
Kaş bağlı qalaydı... məyus dayandıq...

Aranız olsa da hər nə qədər saz,  
Çalış, aralı qal dostundan bir az...  
Sürtünmədən qorpan qəfil yanğını  
Qiyamətə kimi söndürmək olmaz.

Fağırlaşır, acizləşir qəbristanda adamlar,  
Kövrəkləşir, təmizləşir qəbristanda adamlar.  
Sanki qəflət yuxusundan başılovlu ayılır,  
Doğmalaşır, əzizləşir qəbristanda adamlar.

Ömər Xəyyam! Gəzintidə deyəsən hərdən  
Öz-özümümlə danışırım qəmdən-kədərdən.  
Ömrüm keçdi, günüm keçdi, heç nə dolmadı  
Boş-boşuna boşaltdığım piyalələrdən.

Allah bir balamı min budaq etsin,  
Bir yaşıl pöhrəmi bağça-bağ etsin.  
Çiçəyi çırtlayan tumurcuqları  
Dəlisov xəzridən qoy uzaq etsin.

**N**aşı əldə dəf olma,  
Boş yerə hədəf olma.  
Pərdələri pozulmuş  
Bir saza sədəf olma!

**D**oluya tapıntı gözüylə baxma,  
Dolunu dəryanın başına çaxma.  
Halal mayəsidir dəryanın dolu,  
Özünü həsəddən yandırıb-yaxma.

**O**raqılı-çəkicli bayrağım qızıl,  
Barlı-bərəkətli torpağım qızıl.  
Ağsaqqalım müdrik, cavanım mətin,  
Körpəm ay parçası, uşağım qızıl.

**B**ü gün lap əllərin qoynunda dayan,  
Eybi yox, arzuna sabah çatarsan.  
Qəlbin geniş olsun, hər şey düzələr,  
Paxıllıqdan yanıb-qovrulma, aman!

**B**ir nəfər – bir xalqı göyə qaldırar,  
Bir nəfər – bir xalqı göydən endirər.  
Məşələr çaqqalla dolur da, dolsun,  
Çaqqallı olmasın heç xalq, heç bəşər!

**K**aş mərdimazara tuş olmayaydıq,  
Namərd sapandına daş olmayaydıq,  
Asudə çöllərdə böcək olaydıq,  
Qızıl qəfəslərdə quş olmayaydıq.

**Y**ox! Piyalə dibi öpmədi Xəyyam,  
Sərxoşluq toxumu səpmədi Xəyyam.  
Tapdı dühasını rübailərdə,  
Şərab kuzəsində tapmadı Xəyyam.

Düz yerdə kötüyə ilişməyəydik,  
Sırtığa, ütüyə ilişməyəydik.  
Buzlu dolaylarda sürüşmədiksə,  
Qupquru düz yolda sürüşməyəydik.

“Qismət” dedikləri, demə xülyadır,  
Vergi başqa aləm, başqa dünyadır,  
Gözü ulduzlarda qaldı Xəyyamın,  
Bilmədi dühası ayrı dühadır.

Sözüm ürəyimdə qalmayacaqdır!..  
Olmayıb!.. Olmur bu! Olmayacaqdır!..  
Əzrayıl canımı almağa gəlsə,  
Ürək ağrısından almayacaqdır.

Vətənə sədaqət insana xasdır,  
Vətənə xəyanət insana xasdır.  
Qaranquş vəfasız... sərçə vəfalı,  
Burax bu söhbəti, ay kişi, bəsdir!

Başı qarlı uca dağdır Səməd Vurğun,  
Həm bayraqdar, həm bayraqdır Səməd Vurğun.  
“Xalq şairi” – böyük addır, bu adsız da...  
Bu xalq, bu yurd, bu torpaqdır Səməd Vurğun.

Aciz qəflətdədir, ayıla bilməz,  
Acizlik təvazö sayıla bilməz.  
Həddi-hüdudunu aşsa təvazö,  
Ona abır-həyə deyilə bilməz.

Yalançı təvazö qorxulu işdir,  
Gözdən yayınan göz... ağaran dişdir....  
Qalıb, qalıb, qalıb, bir də görürsən  
Ağrısı axırda bilinən şişdir.

Dostdan incimə hər şeyə görə,  
Ya mehə görə, ya meyə görə.  
Dəvə kininə qalmasın lüzum,  
Bir ərkiyanə gileyə görə.

Siz ey, axır payı "... və başqaları...",  
Siz ey, adı-soyu "... və başqaları...".  
Talemi qoymadı boy göstərəsiz?  
Siz ey, ömrü boyu "... və başqaları".

Ləkən xal olsun,  
Sirkən bal olsun,  
Bazarın bazar,  
Malın mal olsun.

İlk uzaq yolum Yardımlı oldu,  
Dağları ulum Yardımlı oldu.  
Bəxtin falına çıxmışdım demə,  
Uğurlu falım Yardımlı oldu.

Tayfundan, tufandan, yellərdən betər,  
Oddan, zəlzələdən, sellərdən betər  
Paxıllıq, paxıllıq, aman, paxıllıq,  
Qızıb vəhşiləşmiş fillərdən betər.

Aqibəti xeyir Ömər Xəyyamın  
Tilsiminə düşüb mey dolu camın?!  
Fikrin-düşüncənin ayıq sərrafı  
Sərxoşdur gözündə naşının, xamın.

Cavanın qocayla ülfəti tutmaz,  
Məsləhəti tutur... söhbəti tutmaz,  
Cavan pünhanını xəlvəti saxlar,  
Qoca pünhanını xəlvəti tutmaz.



**H**ər şeyin öz ləzzəti var,  
Ovçu qovar, ceyran qaçar.  
Ceyran dönüb toğlu olsa,  
Nəyə lazım, apar qaytar.

**C**eyranı qırmaq olmaz,  
Maşınla yormağ olmaz,  
Ancaq Bəhram Gur kimi  
Kim deyir vurmağ olmaz?

**H**əmyerlimin adı yazıldı Marsa,  
Bu ad var – nə qədər kainat varsa.  
Azərbaycanımdır qalaktikada  
Nadir İbrahimov, mənə qalarsa.

**İ**namın var isə, Fərhadсан, könül,  
Uçuşda gərilmiş qanadsan, könül.  
Yoxsa yalan-doğru heç bir inamın,  
Viranəsən, könül, bərbadsan, könül.

**P**isliyi əksən də bitəsi deyil,  
Yaxşılıq əvəzsiz ötəsi deyil.  
Heç kimin tikəsi, hələ heç kimin  
Boğazında qalıb itəsi deyil.

**A**y kimi, gün kimi bir həqiqəti  
Heç cürə... dərk edə bilmirəm qəti.  
Qaş-göz arasında nələr yaratdı  
Lermontov sənəti, Cəfər sənəti.

**H**ara fırlanıram, hörmət görürəm,  
Özümə-sözümə qiymət görürəm.  
Kaş... layiq olaydım bu ehtirama,  
Boynumda çox böyük minnət görürəm.

Şirvanşah İbrahim qorxaq deyildi,  
Uzaqgörən idi, uşaq deyildi.  
Xalqının xətrinə Teymurləngə o  
– Qulunam! – söylədi, yaltaq deyildi.

Başımın üstündə Günəşim əlvan,  
Günəşli havada kölgəm də meydana.  
Vəfasız dost kimi buludlu gündə  
Kölgəm sürüşərək çıxdı aradan.

Qəbir daşlarında şəkillər, adlar,  
Əvvəlsiz-axırsız ahlar, fəryadlar.  
Uyuyur tülküdən qorxan Əhmədlər,  
Uyuyur Bisütun çapan Fərhadlar.

Nisbidir insanın bərabərliyi,  
Nisbidir vicdanın bərabərliyi,  
Mütləqdir, mütləqdir, mütləqdir ancaq!  
Bu lal qəbristanın bərabərliyi.

Sən biləni nədir ən böyük itki?  
Ləldir, dürdanədir ən böyük itki?  
Etibar, etibar, bir də etibar!  
Qafil! Bir dənədir ən böyük itki.

Kişi görüşünə çiçəklə getmə!  
Açıq danışmağa kələklə getmə!  
Həm də öz ağınlı, ayağınla get,  
Miyançıyla getmə, yedəklə getmə!

Qadın görüşünə qəzəblə getmə!  
Özünü zorlayıb əzabla getmə!  
Qadın görüşünə bir səbəblə get!  
İkinci... üçüncü... səbəblə getmə.

Demirəm: şikəstin halına yanma!  
 Amma bir "amma" var, bir böyük "amma".  
 Tramvay altına düşən adamlar  
 Cəbhəçi oğulu bərabər sanma.

Ay qələm yoldaşım, bilirsən nə var?  
 Gəl, bir az özünü sən sadə apar!  
 Burax lovgalığı! Ağzına kimi  
 Kitablara doludur kitabxanalar...

İnkarnın tez çıxır səsi-sorağı,  
 İnkarnı tez alır xalqın qulağı.  
 Təsdiq – müqavimət, qəlpə, qılgıncım,  
 O – Fərhad külüngü, Bisütun dağı.

O qədər meyl etdi Xəyyam şəraba,  
 Boş vaxtı qalmadı dərdə-əzaba.  
 Ancaq ayıq gəldi, ayıq da getdi,  
 Bir sözü çevrildi min bir kitaba.

– İtlə yoldaşlıq elə, çomaq əlində olsun! –  
 – İnsan çiy süd əmibdir, yaraq əlində olsun! –  
 İkincini söyləyən qara tikan koludur,  
 Kökündən qoparmağa orağ əlində olsun.

– Şair də çoxalıbdır, şe`r də çoxalıbdır! –  
 Ağzıgöyçək sözüdür – deyir də: "çoxalıbdır".  
 Çoxalan ayrı şeydir, cəhənnəmə çoxalsın,  
 Şair, şe`r hər zaman qiymətində qalıbdır.

Kişi adam vurur, adam dolamaz!  
 Kişi təslim olar, quyruq bulamaz!  
 Arvad qabağında boşqab sındırır,  
 Kişi qabağında boşqab yalamaz!

Nəzərə al mühiti,  
Nə küt ol, nə də müt`i!  
Dəyirmantək üyüdür  
Mühit müt`ini, kütü.

İnsaniyyət nə ordendir, nə medal,  
Nə qol gücü, nə var-dövlət, nə mülk-mal,  
Nə alimlik, nə mərtəbə, nə rütbə...  
Bəs o nədir? Asan-çətin bir sual!..

Hərdən ilk xoruzbanı oyanmaq istəyirəm,  
Gəlib yolunun üstə dayanmaq istəyirəm.  
Zaman on il nə geri, nə irəli gedibdir,  
İnanılmaz bir şeyə inanmaq istəyirəm.

Sabir köhnəliyin vəlvələsiydi,  
Milli idrakımın zəlzələsiydi.  
Vətən fəxr etsə də şairləriylə,  
Sabir təkbaşına xalqın bəsiydi.

Özgənin təhrikiylə heç kimi inkar etmə!  
Özgənin sözlərini dilində şüar etmə!  
Özgənin qərarına qol qoyma gözyumulu,  
Özgənin ölçüsünü özünçün meyar etmə!

Nəyi danırınsansa dan,  
Ancaq, dandığını qan!  
İnkar etmək asandır,  
Dalında dayanasan.

Ayı pəncəsini yalar, dolanar,  
Qışı mağarada qalar, dolanar.  
Canı başqasından borc almaq olmaz,  
Canını canından alar, dolanar.

Qorxaq şərab içdi, cür`ətə gəldi,  
Alçaq şərab içdi, qeyrətə gəldi.  
Xəyyam tərək eylədi bu meyxañanı,  
Tükləri ürpəşdi, dəhşətə gəldi.

Dərmanın adında işin olmasın!  
Dərmanın dadında işin olmasın!  
Dərmanın xeyrini axtar canında,  
Rəngində-zadında işin olmasın.

İldırım parlayır zülmətdə bir an,  
Yenə qaranlığa qərğ olur hər yan...  
Axırınıcı dəfə parlayan gözə...  
Şimşək parıltısı oxşayır, inan.

Rüşvət ağır fəsad, olmazın bəla,  
Bəşər zaman-zaman ona mübtəla.  
Neçə Spartaka, neçə Babəkə  
Rüşvət qurasıdır hələ çox tələ.

Ağıldır insanın dövləti-varı,  
Ağlın çox qapıya düşər açarı.  
Ağıl – xeyirxahlıq, yüksəliş, işıq,  
Dopdolu bir ömrün axar-baxarı.

Xəzəl də sarı,  
Qızıl da sarı.  
Pisdir, hər şeyin  
İtsə meyarı.

Vüs`ətə meydan göylər istərəm,  
Müjdələr dolu səhər istərəm.  
Astaca çıxıb qulaq falına,  
Ruha qol-qanad xəbər istərəm.

Qanadlı sözləri qoy bir yana sən,  
 Qoy qalıb, əl vurma kəhkəşana sən.  
 Bir dəstə şehli gül, bir təmiz ürək  
 Bəsdir – bağıqlasan o ceyrana sən.

Dalğa yalında yatmayır günəş,  
 Dağın dalında batmayır günəş.  
 Biz uydurmuşuq bu uydurmanı,  
 Heç kimə yalan satmayır günəş.

Nə özü dəyişir, nə də məkanı,  
 İşıqdır, atəşdir cövhəri-canı.  
 Nə yaxın buraxır, nə uzaqlaşır,  
 Bir dəmdə saxlayır günəş cahanı.

Möhtərəm ədibimiz, dostum Bayram var olsun!  
 Qarıbir qonşuluqda haqqı-salam var olsun!  
 Adamlığın, dostluğun, ilhamın su içdiyi  
 Bu dirilik çeşməsi, büllur inam var olsun!

Dayanma, gecəni gündüzə qat, gəl!  
 Eybi yox, köpüklən, qan-tərə bat, gəl.  
 Bəs axı görmürsən, ömür tələsir...  
 Kinin-küdurətin daşını at, gəl.

Ovçu nişan alanda baxsa ceyran gözünə,  
 Hökmən əli-ayağı baxmayacaq sözünə.  
 Kövrək pərvanə kimi uçub çıxıb gedəcək,  
 Ömründə qiyməyacaq xilqətin bu qızına.

Eyni meridianda – Astara, Qaraqalpaq,  
 Biri bir ayrı torpaq, biri bir ayrı torpaq...  
 Adamları heç zaman eyniləşdirə bilməz  
 Eyni mötəbər yerdə yan-yanaşı oturmaq.

İxtiyar nadana qaldısa, heç nə,  
Hökm sapand daşı oldusa, heç nə.  
Etibar edilmiş səlahiyyəti  
Adam etibardan saldısa, heç nə.

Nə bilim ki, xatirəm... nə bilim ki, məzarım...  
Guya yaşadacaqdır ruhumu yazılarım.  
Qulağıma girməyir, girməyəcək bu sözlər,  
Gözlərim baxa-baxa xoş keçsin ruzigarım.

Xoş ruzgar, yaxşı gün bayağı söhbət deyil,  
Xoş ruzgar yox isə, həyat həqiqət deyil.  
Gəl tamarzı qalmayaq, gəl kam alağ ömürdən,  
Kam almaqdan savayı heç nə qənimət deyil.

Gözü toxla qarnı toxun təfəvütü bir aləm,  
Qarnı toxlar qarınqulu, gözü toxlar möhtərəm.  
Kaş gözlər də, könüllər də, qarınlar da tox olsun,  
Gözü toxla qarnı toxu onda ayırd eylərəm.

Rolda aktyora hörmətim çoxdur,  
Alqışım şıdırğı, rəğbətim çoxdur.  
Həyatda artistlik eyləyənlərə  
Qəzəbim, ikrahım, nifrətim çoxdur.

Yaranan öləsi, gələn gedəsi,  
Yetişir hər şeyin vaxtı-vədəsi.  
Kimi vəzifəli doğub anası?  
Kimi vəzifəli əkib dədəsi?

Məqsədlə, intizarla gözləyək səhərləri,  
Şəfəqli arzularla gözləyək səhərləri.  
Bir-birindən xoş keçən, bir-birindən xoş gələn  
Güzəranla, ruzgarla gözləyək səhərləri.

**B**ütün insanlarda var yaxşı toxum, pis toxum,  
Bütün insanlarda var cins toxum, nacins toxum.  
Hər kəsin öz vicdanı, xasiyyəti göstərir..  
Kimdə çox naqış toxum, kimdə çox xalis toxum...

**X**alqıma, millətimə eşq olsun!  
Ən`ənəm, adətimə eşq olsun!  
Elə tək bir bu mənə bəsdı, könül,  
Qonağa hörmətimə eşq olsun!

**H**aqq işlə, nahaq qan yerdə qalarmı?  
Doğruluq ömründə batıl olarmı?  
İnam bulağından su içən arzu,  
Söylə, saralarmı, söylə, solarmı?!

**O**n il bir nəfərlə bir yerdə yaşa,  
Bütün illəri də sühlə vur başa.  
Tanıya bilməzsən yenə o şəxsi,  
Bir yol çıxmasanız səfərə qoşa.

**Y**anına düşməsin əl-qolun, Qabil,  
Sən ki yolçususan düz yolun, Qabil.  
Özün bilirsənsə öz qiymətini,  
Birə-beş biləcək sağ-solun, Qabil.

**P**islər də adamdır, pislər də ölür,  
Nəfəsi qarqara hislər də ölür.  
Nanəcib getsə də cavan yaşında,  
Çox uzun görünür şərəfsiz ömür.

**Ö**lüb gedəsidir yaxşı-yaman da,  
Ölüb gedəsidir mələk-şeytan da.  
Yaxşı adamların yüzillik ömrü  
Neçin qısa gəlir bizə cahanda?!



Qaxınca döndərmə yaxşılığını!  
 Əl atıb tez dərmə yaxşılığını!  
 Burax dəryaların dərinliyində...  
 Səhilə gəl sərmə yaxşılığını!

Ehtiyacım qızmar ocaq,  
 Qazancım bir damcı ancaq.  
 Bir belə od... bir gilə su  
 Sayğac! Nədir bu çaqqaçaqq?!

Qulağıma inanmıram, son zəng, salam!  
 Onilliyi başa vurdu Mahir balam.  
 Oyuncaqlar aləmindən Son Zəngədək...  
 Vaxt qalmadı Vaxtdan bir şey xəbər alam.

Vaxtın vaxtı yoxdur sual-cavaba...  
 Yaz qoy söz-sovunu dəftər-kitaba.  
 Hər güldən-çiçəkdən şəhdi-şəkər çək,  
 Hüzürdə ovuc tut damcı gülaba.

Pələng nə`rə çəkdi, meşələr əsdi.  
 Pişiyə "pişt" dedin, səsini kəsdi.  
 Eyni törəmədir pələnglə pişik?!  
 Sözdü deyirsən də, sən Allah, bəsd!

Sadəlik – taleyin vurduğu zinət,  
 Lovğalıq – taleyin verdiyi zillət.  
 Əfsus, xasiyyəti dəyişmək olmur,  
 Bülluru büllurdu, illəti illət.

Lovğa ol – özü də ixtiyarlısı,  
 Lovğa ol – özü də zorlu-karlısı,  
 Lovğa ol – özü də ürəyi qurdlu,  
 Bir budağın belə qalmaz barlısı...

Əhməd Cavad “Göy göl” şe`ri yazdı getdi,  
Söz tacına mavi inci düzdü getdi.  
“Göy göl” yazan şairlərin hamısını  
Bir şahanə əda ilə süzdü getdi.

Həsənoğlu qəzəlinin itirmə sapın!  
Nəsimiyə, Füzuliyə, Vaqifə tapın!  
Allah olsun – özgədirsə, içəri salma!  
Geci-tezi döyüləcək bir dəfə qapın.

Qayğılar selində axdı ruzgarın,  
İnsana yaxşılıq oldu şüarın.  
Sənin ki ürəyin nur çeşməsiydi,  
Qəlbinin nuruyla dolsun məzarın.

Şair Hüseyn Arif özündə deyil,  
Söhbət pərakəndə sözündə deyil.  
Arif balasından ayrı düşəli...  
Vallah, dünya-aləm gözündə deyil.

Axşamın xeyrindən səhərin şəri!  
Təsdiq eləmirəm mən bu sözləri.  
Rəmzi mənada da kölgələməsin  
Şər heç bir axşamı, heç bir səhəri.

Poqonda ulduzlar rütbə nişanı,  
Bir andın, bir yolun gur kəhkəşanı.  
Ulduzun böyüyü-kiciyi yoxdur,  
Eyni sayrışlarla bəzər səmanı.

Kəsərlər, atarlar dilçəksiz dili,  
Boş yerə havada yellənən əli.  
Şüar yox, şeir yox, ordu qoruyur  
Şüarı, şeiri, Vətəni, eli.

Sözün qüdrətinə baş əyirəm mən,  
Kəsərsiz nə qüdrət, söyləyirəm mən.  
Nəyimə lazımdır qılıncsız qələm,  
Qələmsiz qılınçı neyləyirəm mən?

Düyn vurma, vurdun, açmağı düşün!  
Qurğu qurma, qurdun, qaçmağı düşün!  
Körpü qırma, qırdın, birini saxla,  
Üstündən adlayıb keçməyi düşün!

Mən düzlyün carçısı, haqqın səsiyəm,  
Əsil-nəcabətimin pak nəfəsiyəm.  
Bütün vicdansızların – doğma-yad olsun,  
Prokuroru, hakimi, məhkəməsiyəm!

Dan yeri qönçətək açılır, baxın!  
Şəfəq ətir kimi saçılır, baxın!  
Xal boyda qızartı ümmana dönür,  
Ümman qaranlıqlar kiçilir, baxın!

Burnunu tutsan – çıxacaq canı,  
Qaşığa sıxsan – bir qaşığı qanı.  
Qəlbinə dalsan – boy verməyəcək  
Ləyaqətinin dərin ümmanı.

Əbədi məş`əl minnət nişanı!  
Yanğısı getməz həsrət nişanı!  
Cəbhədən geri dönməyənlərin  
Şəhid ruhuna hörmət nişanı!

Əbədi məş`əl – ana ürəyi,  
Ananın gərək yana ürəyi.  
İtkinlərini, igidlərini  
Şö`lə çəkərək ana ürəyi.

Ağlamaq – həmişə uşaqlıq deyil,  
 Həmişə zəiflik – qorxaqlıq deyil.  
 Ruhun da, hissini də yağmuru olur,  
 Ürək ömür-billah quraqlıq deyil.

Kaftarlaşmaq ayrı, pır olmaq ayrı,  
 Cırmaqlaşmaq ayrı, şir olmaq ayrı.  
 Sifətdən silinər qazan qarası,  
 Qəlbin aynasında kir olmaq ayrı.

Dostluq elə xalis ilə, xas ilə,  
 Yaxşı adam, varlı kişi, as ilə.  
 İtməyəcək, batmayacaq ad-sanın,  
 Qərq olasan dəryada qəvvas ilə.

Alına yazılan yazı var, inan!  
 İnamsız yaşamır insanlar, inan!  
 Hər kəsin alınına yazılan yazı  
 Ömür kitabında oxunar, inan!

Özü öldü, qaldı tarı tarzənin,  
 Həm "Segah"ı, həm "Qatar"ı tarzənin.  
 Bircə ovuc torpaq oldu cismi-canı,  
 Dipdiridir barmaqları tarzənin.

Xəzana çevrildi bahar gözümdə,  
 Saraldı bağçalar, bağlar gözümdə.  
 Dolandıqca sənsiz, gəzdikcə sənsiz,  
 Həsrət bulaqları çağlar gözümdə.

Qoynun cənnət bağı – bağına qurban,  
 Qaşın mehrab tağı – tağına qurban.  
 Gözlərin lap ağı-qaralı aləm,  
 Qarasına qurban, ağına qurban.

Nə sirk maneşində, nə də həyatda,  
Nə yerdə, nə göydə, nə kainatda  
Mənim təlxəklərdən xoşum gəlməyir,  
Dünyacan şöhrəti olsa da həтта.

Hər adam öldürən qatil deyildir,  
Çox da bəraətə nail deyildir.  
Qaçıb gizlənmir ki, hər əli qanlı,  
Namus-qeyrət qanı batil deyildir.

Gedimsiz-gəlimsiz olsaydı əgər,  
Dünya deyilərdi dünyaya məgər?  
Boşalıb-dolmasa, aşıb-daşmasa,  
Ölü axmazlara dönər dənizlər.

Vəzifədən gedən yaxşı adamı  
Hər yerdə barmaqla göstərir hamı.  
Ona yer verilir xeyirdə-şərdə, –  
Halal qazancıdır xalq ehtiramı.

Yaxşı da var, yaman da var,  
Qanmaz da var, qanan da var.  
Tamam xalis gəzmə əbəs,  
İnsan varsa, nöqsan da var.

Gülmü ətir saçır, çölmü, çəmənmi?  
Ya bağdan-bağçadan nazla ötənmi?  
Belə yırğalanma, zəlzələ qopar!  
İnsaf et, can evi buna dözənmi?

Su vermə, su versən ölər yaralı,  
Suyu yaralıdan saxla aralı.  
Yanıram, bir içim vüsal ver, içim,  
Ölərəm, yanarsan, dağlar maralı.

**B**u ceyran saçını nahaq boyayır,  
Gah sarı, qırmızı, gah ağ boyayır.  
Bilmir ki, ilahi gözəlliyini  
İpliyə döndərib yumaq boyayır?!

**H**ərdən öz-özünə qalmağa vaxt tap,  
Dərin bir xəyala dalmağa vaxt tap.  
Acılı-şirinli xatiratından  
Könlündə bir hava çalmağa vaxt tap.

**M**ehrin qol-budağı sındı – vəssalam,  
Sədaqət çırağı söndü – vəssalam.  
Böyük müsibətdir, ağır bəladır –  
Köhnə dost düşməyə döndü – vəssalam.

**R**üşvətlə vəzifə alanlar ki, var,  
Hökmən camaatı çapar-talayar.  
Halal qazancıyla gözü toxları  
Buyur, irəli çək, yuxarı apar.

**İ**gidlik ölçülmür yerlə, məkanla,  
Yaylaqla, qışlaqla, dağla-aranla.  
Nə bilim mən dağlar, sən bağlar oğlu,  
Oğullar ölçülür büllur vicdanla.

**M**ən haqqı nahaqdan seçə bilirəm,  
İş düşür – günahdan keçə bilirəm.  
Baxmaq var... baxmaq var... ana-bacıya  
Baxmağı... baxmaqdan seçə bilirəm.

**Q**azan qaynatmaq asan,  
Qılinc oynatmaq asan.  
Kişilik ondadır ki,  
Sülhü imzalayasan.

Nə istidi, nə soyuqdu – ilıqdı,  
Adam deyil, bir tikansız balıqdı.  
Hey üstə gəl, hey vur, hey çıx, hey də böl,  
Nə tək, nə cüt... qalıqdı ki, qalıqdı.

Hərbi and içiləndə dönür dağa ürəyim,  
Çırpınır, qanadlanır ucalmağa ürəyim.  
Əsgər paltarı geymiş qartal balalarıyla  
Daha möhkəm bağlanır bu torpağa ürəyim.

Qibtə mənə dolu həyata qibtə,  
Uçuşda bərkiyən qanada qibtə.  
Haqq işi uğrunda qranit əzmə,  
Məsləkdən tökülmüş inada qibtə!

Bağban ol, bəhrəli bostan qoyub get!  
Şair ol, şaxəli dastan qoyub get!  
Əlindən iş gəlmir – canın sağ olsun,  
Onda adam kimi vicdan qoyub get!

“Aşırıq Ələsgərin sazından olmaz”.  
Naşının bu naşısı sözündən olmaz.  
Aşırıq Ələsgərin sazı sazdı da,  
Aşırıq Ələsgərin özündən olmaz.

Palıd kölgəsində bir pöhrə qaldı,  
Günəşə həsrətlə soldu-saraldı.  
Olmazdı bu fidan heç bitməyəydi?  
Belə hamiləkdən nə fayda aldı?

Uzaq planetlərdən Yərə siqnallar gəlir,  
Gah uçan boşqab gəlir, gah sirli İkar gəlir.  
Uzaq planetlərdə boşluq olsaydı əgər,  
Boşluqdan nə gələrdi – yəqin bir şey var, gəlir.

Su keçmirdi xanəndənin boğazından,  
Camaatı məlul-məlul süzüb bu an,  
Yaxasını açıb dedi: – Süzün suyu,  
Heç olmasa sinəm üstən axsın rəvan.

Söz qoyarsan, sözün qalar,  
Üz qoyarsan, üzün qalar.  
Yaxşı yeriş yeriyərsən –  
Yaxşı-yaxşı izin qalar.

Qurban olum gözlərinin qarasına,  
Əlac eylə ürəyimin yarasına.  
Səndən savay təbibim yox, dərmanım yox,  
Varıb getsəm yer üzünün harasına.

Hər ürək qırılmaz, qırsan da belə,  
Hər quş tora düşməz, qursan da belə.  
Hər dostun-aşnanın arası dəyməz,  
Arasına girib vursan da belə.

Pul – ayrı söhbətdir, pul – ayrı sözdür,  
Kim nə eşidibsə pul haqda, düzdür.  
Bazarda bilinmir halal-haramı,  
Bilinir – bu manat, bu da ki, yüzdür...

Dalğın görünürsən gözümə, qardaş,  
Nə üçün baxmadın sözümə, qardaş?  
Bilmədin sənə də rəva bilərdim  
Rəva bildiyimi özümə, qardaş?!

Nahaqdan səsə düşən ya bir olar, ya iki,  
Nahaqdan nəhsə düşən, ya bir olar, ya iki.  
Dindirən çox məhbusu – “günahım yoxdu” deyər,  
Nahaqdan həbsə düşən ya bir olar, ya iki.



Sınama zərdə məni,  
Təsadüflərdə məni.  
Keçici hisslə bölmə  
Namərdə, mərdə məni!

Qiyətdə gövhərdi atalar sözü,  
Kəsərdə xəncərdi atalar sözü.  
Ulu babaların müdrək kəlamı –  
Gərdişə mehvərdi atalar sözü.

“Kişinin düşməni olar” deyərək,  
Düşmən “düzəldəsən” özünə gərək?!  
Get, öz işində ol, öz peşəndə ol,  
Sənə dost-düşməni həyat verəcək.

Gör necə zərifdi, gəşəngdi lalə,  
Əl vurma, tökülər, kövrəkdi lalə.  
Sonsuz gəlin kimi köksü dağlıdır,  
Neyləsin, ətirsiz çiçəkdi lalə.

Məşhur igidlərin adını az çək,  
Öz “igidliyindən” bir danış görək.  
Söylə, nə şəkildə, nə qədər, necə  
İgid adamlara qurmusan kələk.

Xəyanət olmasa da qorxaqların niyyəti,  
Xəyanətə gətirib çıxarır xasiyyəti.  
Tir-tir əsib titrəyən zavallıya qələm çək!  
Dovşan özü nədir ki, nə olsun sədaqəti?!

Öküz əkinçidir kotanda, xışda,  
Dartıb çıxarandır qarda-yağışda.  
Öküz adam başqa... öküz başqadır,  
Allahın heyvanı, məni bağışla!

Tikən çöllərdə qalmasın,  
 Sirrin dillərdə qalmasın.  
 Yüz dəfə ölç, bir dəfə biç,  
 Yaxan əllərdə qalmasın.

Təzə bayram çıxıb – Gülüş bayramı,  
 Axışıb tökülür Şəkiyə hamı.  
 Ruhun təbibidir mənalı gülüş,  
 Hırıltı olmasın şəxsın məramı.

Ölməyə tələsmə, ölmək çox asan:  
 Dərkənarsız-zadsız, xahişsiz-filan...  
 Fəqət, kişi kimi yaşamaq üçün  
 Döyüşmək, vuruşmaq çətindir, inan.

Sün`i mirvariylə sün`i göz yaşı,  
 Ona da, buna da inanır naşı.  
 Ancaq sərraf gözü gəndən tanıyır  
 Bulanıq damcını, sönük qaş-daşı.

Qızılbalıq tora düşdü – sular qan olur,  
 Balıqçı var, sevinməyir, peşiman olur.  
 Qızılbalıq əsarətə tab gətirməyir,  
 Bəxtəvərin dustaqlığı bircə an olur.

Qoltuq görməyincə havalı başlar,  
 Yetənə sataşar, ötəni daşlar.  
 Elə ki, bir dəfə basıldı küncə,  
 Tökəcək gözündən sel kimi yaşlar.

Bulaq! Hanı sənin gəlinin-qızın?  
 Tənha qarı kimi kor qaldı gözün.  
 Suyun kranlarla axır evlərə,  
 Daldalardan baxan olmusan özün.

**M**ən qurban kəsirəm bir niyyətimçin...  
 Bir arzum, məqsədim, bir zəhmətimçin.  
 Bunun dəxli yoxdur kor etiqada,  
 Kəsirəm insani qənaətimçin.

**D**üşmə bilə-bilə daşa kəsəyə,  
 Boş yerə yollanma üzü küləyə.  
 Fələk kələk qursa, bu başqa söhbət,  
 Başını heç nədən salma kələyə.

**H**ər xeyir-bərəkət zəhmətə bağlı,  
 Tərəqqi-hərəkət zəhmətə bağlı.  
 Oturub gözləmə xoş təsadüfə,  
 Qanuni səadət zəhmətə bağlı.

**K**im istəməz xoş təsadüf ona yar olsun,  
 Qarlı qışı birdən dönüb ilk bahar olsun?  
 Uşaq kimi nağıllara ağzın açılınsın,  
 Həyatdasa əllərinlə başın var olsun!

**T**urist səfərində Vətəni anan,  
 Bir əla kayutda cüt xoşallanan.  
 Cibi baltakəsməz haramla dolu  
 "Oğul" Vətən üçün kövrəlib, ay can...

**C**umdu zibilçiyə bir gün bir adam,  
 Dedi: – Dayan, səni yoxlatdıraram!  
 Zibilçi söylədi: – Əskiyim çıxsa,  
 Malımın üstünə səni qoyaram.

**G**əlmək istəmirsən karıma, gəlmə,  
 Bilmək istəmirsən dərdimi, bilmə.  
 Razıyam, qov məni kabinetindən,  
 Saxta nəzakətlə üzümə gülmə.

Qızıl saat sınsa belə, qiyməti var,  
Nə bazarda, nə dükanda minnəti var.  
Bəli, işdən götürülmüş sənətkarın  
Vəzifəli-vəzifəsiz hörməti var.

İnsan əzabından zövq alan kəsin  
Kəsin, Yer üzündən nəslini kəsin!  
Yoxsa insanpərvər deyilməz sizə,  
İnsanpərvərliyə daim tələsin!

Qorxu hissi insanlara xas olan şeydir,  
Məqamında azca qorxu... bəs olan şeydir.  
Ehtiyatın mahiyyəti əslində nədir?  
Qorxu-hürkü anlamamaq pis olan şeydir.

Öz fikri, öz rəyi olmayan kəsdən  
Pislik görməsən də qərəzdən-qəsdən.  
Qərəzli-qərəzsiz ziyan ziyandır,  
Belə adamlarla aranı kəs sən.

Özünü sulara atar üzgüçü,  
Batanın dadına çatar üzgüçü.  
Özünün xilasını qalar Allaha,  
Batanda dərinə batır üzgüçü.

"Ay mənim şöhrətim, ay mənim şanımla,  
Ürəyim, böyrəyim Azərbaycanım" ...  
– Tüpür ağzındakı saqqızı yerə!  
Ətimiz töküldü, ayıbdır, canım!

Vətən məhəbbəti əməllərdədir,  
Dərin zəkalarla, mərd əllərdədir.  
O – alın təriylə, ürək qanıyla  
Yoğrulub bərkiyə təməllərdədir.

Ürpəşir adamın əti...  
Neyləyirəm bu cürəti?!  
Nə şüşə əz ayaqyalın,  
Nə tapdala həqiqəti!

Hər nə söylədisə, etdilər təsdiq,  
Başının altına qoydular yastıq.  
Axırda kənardan gülümsəyərək,  
Dedilər: – Hərifin başını kəsdik.

Qara tikan, qara çuxa, qara pişik,  
Üçü də bəd əlamətdir – öyrəşmişik.  
Heç birinin heç bir şeyə dəxli yoxdur,  
Biz özümüz təlqin dolu uzun işik.

Təsdiq-inkar düşmən deyil,  
Bu güman düz güman deyil.  
Təsdiq – hər vaxt səhər mehi,  
İnkar hər vaxt tufan deyil.

Yüz səksən dərəcə hərlənir boynum,  
Küçədə düz gedə bilmirəm, neynim.  
Gözəllər şəhrinin sakiniyəm mən,  
Ruhum cavanlaşır, açılır eynim.

Bir qaynaqdır iki dost,  
İki dağdır iki dost.  
Hər kim araya girsə,  
Sıxacaqdır iki dost.

Özümüzü ora-bura vurmayaq,  
Suyu bulandırıb ara vurmayaq.  
Məkrin fitvasına uyub heç nədən,  
Sağlam ürəklərə yara vurmayaq!

İlyas Əfəndiyevin şərəfinə söz dedim,  
 Öz fikrimi, rəyimi, hasilimi düz dedim.  
 Səhnə əsərləriylə Cəfərdən sonra İlyas  
 Birinci şəxsiyyətdir bu saat şəksiz, dedim.

Qoca şair sahil boyu gəzir tənha,  
 Heç bir şeydə çoxdan yoxdur gözü daha.  
 Fikirləşir yarıhuşsuz... gözüyumulu,  
 Qələmini batırmışmı o, günaha?!

Tam ateist idi Mirzə Fətəli,  
 Ələkbər Sabirsə dindardı. Bəli!  
 Elə dinsiz ilə belə dindarın  
 Milli fəxrimizdir eşqi, əməli.

Qeybətçiyə üzləşirəm: canında can qalmayıb,  
 Qorxusundan sifətində bir gilə qan qalmayıb.  
 Əmr edirəm: – Vicdanını gətir, çəkim dara mən,  
 Nə gətirsin... görürəm ki, onda vicdan qalmayıb.

Müvazi xətləri uzat ki, uzat,  
 Uzat – lap dünyanın axırına çat.  
 Yanaşı getsə də kəsişməz onlar,  
 Bütün yanaşılar dost deyil, heyhat.

Münasibət məsafəylə ölçülsə əgər,  
 Bir həyətdə ev arası nə lazım çəpər?  
 Hardan-hara yol gedirsən dost görüşünə,  
 Uzaq-yaxın bilən deyil yaxın ürəklər.

Həm qonşu ol, həm can-ciyər – bu lap qiyamət,  
 Can bir qəlbdə axşam-səhər – bu lap qiyamət.  
 Təki olsun – daha şirin halvaçı qızı,  
 Sən də şəkər, o da şəkər, bu lap qiyamət!

Dəniz səviyyəsiylə ölçülür səviyyələr,  
Yüksəlir səviyyələr, alçalır səviyyələr.  
Adamlara gələndə – ağzını açan kimi  
Bircə anın içində seçilir səviyyələr.

Bir sərxoş nərildəyib kəllə vurdu hasara,  
Lap əntiqə sıçradı hədəv qanı daşlara.  
Xəstəxanaya gəldi Xəyyam bir çəngə otlar,  
Dedi: – Ay uzunqulaq, sən hara, şərab hara?!

Çıxdım lap zirvəyə, əsdi dizlərim,  
Baxdım lap zirvədən, axdı gözlərim.  
Lap ucal zirvənin zirvəsinə də,  
Bacar, gicəllənmə, haqdı sözlərim.

Yaxşılığın, yamanlığın sonu yoxdur,  
Donu növ-növ, donu rəng-rəng, donu çoxdur.  
Yaxşılığın yüzü, mini, milyonu az,  
Yamanlığın biri, beşi, onu çoxdur.

Şərt ki, aralığa düşdü – qurtardı,  
Deməli, əmmalı işdi – qurtardı...  
Poladdan qasığın, poladdan dişin,  
Vəssalam! Aşın ki, daşdı – qurtardı.

Şərt var – qoz qabığı, şərt var – qol-qanad,  
Şərt var – əlacsızlıq, şərt var – etiqad,  
Şərt var – nakışilik, şərt var – kişilik,  
Şərt var – təslimçilik, şərt var – haqq-inad.

Bəxtəvər başına, ay Ömər Xəyyam!  
Ömrü kainata tay, Ömər Xəyyam!  
Səni meyخانədə öz arşınıyla  
Ölçənin halına vay, Ömər Xəyyam!

Bir gün çox sataşdı birinə biri,  
Biri o birinə dedi ki, yeri!  
Sən qurşun tökülmüş maçasan, bir gün  
Qurşunun qopanda gələrsən bəri.

Marten sobalarının cəhənnəm istisində,  
Sement zavodlarının boğucu tüstüsündə  
Dilinə "Vətən" sözü gətirməyə nə qurban,  
Hamı ana yurdunu qoy belə istəsin də!

Yox-yox, hara qoysan getməz ağıllı,  
Bacarmadığını etməz ağıllı.  
"Mənəm"lik deyilən bir bataqlığa  
Öz əl-ayağıyla getməz ağıllı.

Mənim müəllimliyim üst-üstə lap az oldu,  
Həm çox uzaqda qaldı, həm yadda qalmaz oldu.  
Xoş gördük, Yardımlıda yadigar şagirdlərim,  
Könlüm sizinlə kövrək.. həm də sərəfraz oldu.

Yaxşını pisə qatma,  
Qızılı misə qatma.  
Ayrıdı hər qara da,  
Sürməni hisə qatma!

Sözümü kəsə dedim,  
Anlayan kəsə dedim –  
Açıq danışdım, demə,  
Mızımızla nə sə dedim.

Uşaq evi görəndə heyrət götürür səni:  
– Ola bilməz! Bu saat yetimxana var yəni?  
Vətənimiz atsa da yetimliyin daşını,  
Talelər var... eşitmir nə mən, nə sən deyəni.



**E**y uzun adamlar, gödək adamlar,  
Boyla ölçülməyir əzəmət-vüqar.  
Çünki kişiliyin, qürurun, əzmin  
Xasiyyət deyilən bir meyarı var.

**T**əngiyəndə nəyi varsa atır alpinist,  
Yenə müdhiş bir qan-tərə batır alpinist.  
Bircə şeyi tullamayır bədəbəddə o,  
Son zirvəyə cəsarətlə çatır alpinist.

**K**ülək yatdı – deyindin, külək əsdi – deyindin,  
– Bu nə sükut? – deyindin. – Bu nə səsdİ? – deyindin.  
Toydan da narazısan, vaydan da narazısan...  
Ömrünü dəng eləyib, kişi, bəsdİ deyindin.

**Ç**ox danışmaq, deyilmək – qocalıq əlaməti,  
Heçdən qəzəb geyilmək – qocalıq əlaməti.  
Ötəri bir səbəbdən balaca uşaq kimi  
Doluxsunmaq, sevinmək – qocalıq əlaməti.

**D**alğalar bir-birini künc-bucağa sıxmayır...  
Dalğalar bir-birini badalaqla yıxmayır.  
Ümmanlar buna görə əzəli, əbədidir,  
Dalğalar bir-birinin axırına çıxmayır.

**A**xına qoşulma – öz rəyin olsun!  
Təhriklə iş görmə – öz səyin olsun!  
Öz gözün, öz aqlın, öz hissiyyatın,  
Qoy özünün olsun hər nəyin olsun.

**B**u gün kimdir ac, bilmirəm,  
Çörəyə möhtac, bilmirəm.  
Kövrəklik çatışmır bir az,  
Başqa ehtiyac bilmirəm.

Bir məzarın üstünə işıq çəkilmiş idi,  
Dövrəsində ətirli güllər əkilmiş idi.  
Görəsən bu mərhumun taleyinə, ömrünə  
İşıq süzülmüş idi? Ətir səpilmiş idi?

Qəbirlər yerlə-yeksandır...  
Qəbirlər dəsgah... əlvandır...  
Eynən-eynən qəbristan da  
Varlı-yoxsul bir cahandır.

Aşdım uca dağı duman içində,  
Aydınlığı gəzdim güman içində.  
Yanıma düşmədi qolum-qanadım,  
Çırpına-çırpına hicran içində.

Dənizin səsi gəlir, onun neçə yaşı var?  
Təzə, köhnə dalğanı necə ayırmaq olar?  
Yoxdur əbədiyyətin qocası və cavanı,  
Təbiət əbədidir, vaxtsız, zamansız yaşar.

Ürəyimdə kaman ağlar tarla birgə,  
Hanı xoşbəxt günlərimiz yarla birgə?  
Vüsəlımız qarla gəldi bir qış günü,  
Yoxa çıxdı bir yaz günü qarla birgə...

Dünya da, ömür də vəfasız deyil,  
Kefsiz, əyləncəsiz, səfasız deyil.  
Bir şərtlə – yatmasın başın, əllərin,  
Heç bir şey zəhmətsiz, cəfasız deyil.

Mələ, ay balaban, mələ, ağlayım,  
Ürəyim doludur, hələ ağlayım.  
Kaş ki, cavanlığım dolu olaydı,  
Mən nə xeyir verdim elə, ağlayım.

Nə qədər istəyir daşsın ilhamım,  
 Qaynasın, kükrəsin, coşsun ilhamım.  
 Ancaq söz axtarıb söz düşünəndə,  
 Daşmağın görməyim səbir kasamın.

Ehtiyacdən doğur bəzən cinayət,  
 Ehtiyacdən doğur tamah, xəyanət.  
 Ehtiyacdən doğur, bəzən də inan,  
 İradə, cəsarət, dözüm, dəyanət.

Daşda ləpir kimidir uşaq ürəyində kin,  
 Kin sütülün köksündə yuva salır çox dərin.  
 Böyüklərlə özün bil, o böyüklər, o da sən –  
 Çəkin! Uşaq qəlbini yaralamaqdan çəkin!

Dənizə yağış yağır, dəniz demişdi yağsın?  
 Bu həm xeyirsiz, həm də minnətsiz işdi, yağsın.  
 Quraq yerlərə döndər buludları, ay külək,  
 Çöllərin, səhraların ürəyi bişdi, yağsın...

Övlad qeyrətindən yarandı Vətən,  
 Övladsız qupquru məkandı Vətən.  
 Həm öz övladının təbəssümünə,  
 Həm də ki, qanına boyandı Vətən.

“Səadət sarayı” məfhumu düzdür?  
 Mənə elə gəlir qondarma sözdür.  
 Bütün uğurların, xoşbəxtliklərin  
 İsticə yuvası ürəyimizdir.

Evin bünövrəsinə süzülən sudu pıç-pıç,  
 Evin bünövrəsini oğrunca yudu pıç-pıç.  
 Bir gün də... elə yıxdı, elə yıxdı ki, evi,  
 Pıçiltıyla söylədim: seyr elə, budu pıç-pıç.

Düşmənini ürəyində alıb-verib söyməkdənsə,  
Düşmənini xəyalında əzişdirib döyməkdənsə,  
Buz gün altda əriyəntək əri onun qabağında,  
Ondan bir az aralıda alovdan don geyməkdənsə.

Cibimdə ki... pul oldu... iştahım küsür bu dəm,  
Ona görə küsür ki, arxayınam, bilirəm:  
Acanda yeyəcəyəm, susayanda içəcəm,  
Gedirəm, fit çalırım, mənimdir sanki aləm.

Yoxdur tamam ə`la, yoxdur tamam pis,  
Yoxdur təbiətdə ilahi xalis.  
Ə`lada bir nöqsan, pisdə yaxşı şey  
Görə bilməyənlər naqısdı, naqıs.

Həyat sağdış, ölüm soldış.  
Həyat yaz-gül, ölüm qar-qış.  
Bu ziddiyyət, bu vəhdətdən  
Doğan idraka min alqış!

Həsretin qəlbimdə yanıq lələdir,  
Göz yaşım ləbaləb bir piyalədir.  
Piyaləyə görə Xəyyam deyir ki,  
Qabilə bir baxın, Xəyyamlıq edir.

Bir daha bildim ki, kişi adamlar  
Azsa da, çoxsa da bu dünyada var.  
Övlad qabağında... çətin ayaqda  
Məni xəcalətli qoymadı onlar.

Üz qoy, xoş əhval qoy insanlarda sən,  
Olsan nə məqamda, olsan harda sən.  
Səmimiyyətinlə, şirinliyidlə  
Qalmazsan çətində, bərkdə, darda sən.

Ey rütbəm, vəzifəm, allahım qələm,  
 Ey arxam, köməyim, pənahım qələm!  
 Əlimdən tutanı, şanı-şöhrətim,  
 Dünənim, bu günüm, sabahım qələm!

Qəzəbli adamı xoş dillə dindir,  
 Çalış həlim-həlim odunu söndür.  
 Yoxsa ki, üstünə düşüb üstəlik –  
 Onu cin atına dübarə mindir?!

Qaranlıqdan işığa, işıqdan qaranlığa  
 Çıxan kimi tutulur gözümüz bir anlığa.  
 Elə bil rast gəlirik bir vaxtda, eyni yerdə –  
 Həm qəfil yaxşılığa, həm qəfil yamanlığa.

Dil taparsa dövlətlər,  
 Qardaş olar millətlər.  
 Səadətə çevrilər  
 Fəlakətlər, zillətlər.

Dəli bir dəfə keçər çayı fikirləşməmiş,  
 Bir dəfə avand olar düşünülməyən bir iş.  
 Ağilla, haqq-hesabla addım atmağı öyrən,  
 Ən xoş təsadüfə də şirnikib etmə vərdis.

Rəqəmlərin solunda hədərdi sıfır,  
 Arabaya beşinci təkərdi sıfır.  
 Rəqəmlərin sağında – bu başqa söhbət –  
 Kəmiyyətə, miqdardır, qədərdir sıfır.

Dəniz dərin yerdə yaşıla çalır,  
 Dərin düşünənlər sükuta dalır...  
 Dayaz dəniz ilə dayaz adamı  
 Kim eyninə alır, kim saya salır?

**T**rəddüd – beyində nazikcə teldi,  
Dörd yol ayrıcında rıqqətə gəldi.  
Gec tapdı, düz tapdı lazımlı yolu,  
Alnının tərini qürurla sildi.

**D**ini inkar etdi Mirzə Fətəli,  
Bu – qəhrəmanlıqdı dövrüyçün, bəli!  
Bu gün çıx ortaya, qışqır: – Puçdu din!  
Özün də, sözün də olar gülməli.

**İ**çmək – səviyyədi, zövqdü, ləzzətədi,  
Özünə, özgəyə qədir-qiymətədi.  
Sərxoşluq müsibət, müdhiş bir azar,  
Başı yerə soxan bir xəcalətədi.

**M**öcüzə baş versə – dirilsə əgər,  
Min il bundan əvvəl ölən xəbislər.  
Yenə görəcəksən həməh-həməndir,  
Xasiyyət qəbirdə dəyişir məgər?!

**B**azarın da olsun, malın da olsun,  
Üzməyi də bacar, salın da olsun.  
Həm ağlın, tədbirin, həm istedadın,  
Həm bəxtin, naxışın, xalın da olsun.

**B**öyük adamlar səxavətlidir,  
Sadədir – uşaq təbiətlidir,  
Onlardan tərif qoparanlara  
Sən də deyirsən məharətlidir?!

**H**əyat al-əlvandır, min butası var,  
Düzü-əyrisi var, toyu-yası var.  
Həm yaşıl bağları, qarlı dağları,  
Həm də çirkab dolu min çalası var.

Yaxşı kişi, yaxşı arvad, yaxşı at –  
 Qılınc qeyrət, büllur ismət, qüdsi ad  
 Vardı... vardır... var olacaq həmişə,  
 Olur-olsun yaman qəmli, yaxşı şad!

Dünya evi dözümlüdür küləyə,  
 Bir kərpic də təslim etməz fələyə.  
 Bir dənədir – yer verməsin neynəsin,  
 Qapısında ifritəyə, mələyə?!

Vəfasız bizlərik, dünya neynəsin?  
 Minlərik, yüzlərik, dünya neynəsin?  
 Əgər bəd ayaqda, çətində, darda  
 Eh, dönük üzlərik, dünya neynəsin?!

Sağlığında heykəlinə yer gəzirdi bir nəfər,  
 Dövrəsində sırtıq-sırtıq şırvanırdı həriflər...  
 Hey gəzdilər, tapmadılar təəssüf ki, yaxşı yer,  
 Təəssüf ki, yaxşı yeri doldurmuşdu təriflər.

Sən həyat eşqisən, baharsan, Xəyyam!  
 Solmayan mənəvi ruzgarsan, Xəyyam!  
 Meyxanə gəzirsən, meyxanə yoxdur,  
 Qəlyanaltılarda azarsan, Xəyyam!

Sel – leysanın işidir,  
 Sel – bir anın işidir.  
 Çaysa yerli-yataqlı  
 Nam-nişanın işidir.

Bayraqsız dövlət olmaz,  
 Torpaqsız millət olmaz.  
 Dünya! Fələstinə bax,  
 Heç belə zillət olmaz.

Sözünə bax ədalətin,  
 Daşını at ədavətin!  
 Güzəşt – təslimçilik deyil,  
 Nişanıdır mətanətin.

İndi nə o mey var, nə o meyخانə.  
 Nə o qaş, o kirpik, o zülf, o şanə.  
 Nə saqi, nə sağər, nə gül, nə bülbül,  
 Xəyyam, nə ud səsi od salır canə.

Şərəflə, ləyaqətlə təqaüdə çıxsaq da biz,  
 Çırpıntıdan, döyüntüdən o gün düşür ürəyimiz.  
 Yerimizi yavaş-yavaş bulvarlarda axtarıq,  
 Başımız dinc... qayğımız yox... dəniz sakit, hava təmiz.

Təqaüdə yola salan! Ehtiyatlı ol,  
 Xəyalında özün qocal, özün yaşa dol.  
 Bu təbii, bu qanuni istirahətdən  
 Əbədiyyət dincliyinə bir qarışdı yol.

Təriflə susdurdu rəqibini o,  
 Yedirdi... qusdurdu rəqibini o.  
 Təriflə qazdırdı məzarını da,  
 Təriflə basdırdı rəqibini o!

Özündən ağıllı-kamallıyla gəz,  
 Mötəbər, siqlətli, sanballıyla gəz.  
 Əgər istəmirsən bir boy atasan –  
 Onda əfəllə gəz, zavallıyla gəz.

Bu gör-götür dünyasında nə gördün, nə götürdün?!  
 Bu ömür-gün tarlasında nə əkdin, nə bitirdin?!  
 Bu güzəran oyununda nə uddun, nə uduzdun?!  
 Bu düzgünlük sorağında nə tapdın, nə itirdin?!



Qəlbin hərarəti özündə gərək,  
 Ürək özgə odla isinməyəcək.  
 Günəş soyuyarsa, ölər kainat,  
 İsti qal, ey könül, sən də günəştək!

Tər də cürbəcürdür – var zəhmət təri,  
 Var qanmazlıq təri, qəbahət təri.  
 Tərləsən, yorğunluq çıxar canından,  
 Yuyar qəbahəti xəcalət təri.

Zəhmətə arxalan, zəhmətə tapın,  
 Bir qapı döyməzsən, döyülməz qapın.  
 Qapılar açarsan, qapın açılar,  
 Zəhmətsiz faydası yoxdur hap-gopun.

Çətini bir dəfə dil desin yalan,  
 Bir dəfə əl açıb dilənsin insan,  
 Çətini bir dəfə sürüşsün qadın,  
 Rədd et hər üçünü tez, yubanmadan!

Ucaya qibtə et – ucalacaqsan,  
 Qocaya hörmət et – qocalacaqsan.  
 Dərs götür mərdanə bacarıqlıdan –  
 Hər əngəl-üngəldən bac alacaqsan.

Vətənin daşının üstünə daş qoy,  
 Bir az təvazöylə, bir az yavaş qoy.  
 Daş qoyub, daş qoyur, daş qoyacaqlar,  
 Növbə səninkidir, buyur, qardaş, qoy.

Kazbekə, Elbrusa, Şahdağa tən kişilər,  
 Dilinə “Vətən” sözü gətirməyən kişilər.  
 Nə bayatı çağırıb, nə də şüar çağırıb,  
 Həm geydirib, həm geyib qanlı kəfən kişilər.

Quyu var ki, uzatsan, suyuna çatar əlin,  
 Quyu var ki, dibinə bir günorta yol gəlin...  
 Quyunun dayazlığı, quyunun dərinliyi  
 Suyunun ölçüsüylə təyin edilir, bilin!

Adamın da dərini-dayazı var quyutək,  
 Adam səviyyəsini ağıl-kamalla ölçək.  
 Şübhədən çıxmaq üçün quyuya bir daş ataq,  
 Şübhədən çıxmaq üçün adama üz göstərək...

Gözlərini yaşlı gördüm mən bugünkü səhərin,  
 Bir cəbhəçi vəfat etdi sahilində Xəzərin.  
 Elə bil ki, darıxmışdı o pak ruhu Rəşidin,  
 Uçub getdi, pak ruhuna qovuşdu şəhidlərin.

Bir həmpiyalə var cümlə bəşərlə  
 Doldurur camını gülgün səhərlə.  
 Min ildir aləmin dilini tapıb,  
 Ulu Ömər Xəyyam rübailərlə.

Torpaqda açılmamış cinayətlər də yatır,  
 Torpaqda ağlasığmaz xəyanətlər də yatır.  
 Xəsis qızıllarının vəsiyyətsiz ünvanı...  
 Sələmçi tabutunda əmanətlər də yatır.

Sabun köpükləri al-əlvan şardı,  
 Uşaqlar üfürdü... külək apardı...  
 Məyus olan oldu... əl çalan oldu...  
 Bəli, uşaq da var, uşaq da vardı.

Hər şey öz yoluyla getsəydi əgər,  
 Qoşalaşmasaydı sevinclə kədər.  
 İşimiz-peşəmiz gülmək olardı –  
 Həsələ yetsəydi bütün diləklər.

Ərk etmək hər kəsin işi deyildir,  
 Ərk başa düşməyən kişi deyildir.  
 Ayrı şey dayanır əркиn dalında –  
 Hər şəxsın xörəyi, aşı deyildir.

Bir bazarda, bir hamamda, bir dəlləkdə  
 Pərt olarsan... kara gəlməz heç fələk də.  
 Bu üç yerdə xırdaçılıq eləmə ha...  
 Qəsdim budur bu sözləri söyləməkdə.

Cırtqoz adamlardan kənar gəz, könül!  
 Kitab-dəftər açıb etmə və`z, könül!  
 Ağıl ki, yerləşdi qoz qabığına –  
 Qabığı sındırmaq gərəkməz, könül!

Rəqabət – yaxşı işdir,  
 İnkişaf, yüksəlişdir.  
 Rəqabətin meydanı  
 Dünya qədər genişdir.

Kimi tədbirə quş qoydu,  
 Kimi can qoydu, baş qoydu.  
 Bünövrəyə kimi hay-küy...  
 Kimi tər tökdü, daş qoydu.

Üç yol buzlu suya bas qudurmuşu,  
 Apar, yeldöyəndə as qudurmuşu.  
 Yoxsa adamlığa qaytarmayacaq  
 Nə bir toy, nə də ki, yas qudurmuşu.

Səndən ayrı nə gecəm var, nə gündüzüm,  
 Göz yaşları kirpiyimdə düzüm-düzüm.  
 Bu incilər sonsuz hicran bahasıdır,  
 Xərclədikcə... yeri dolur incimizin.

**K**öynəyim dalğalı ümmandı mənim,  
Ruhum hay-haraylı tufandı mənim.  
Sizləri bilmirəm, xırda sevincdən  
Dünya gözlərimdə əlvandı mənim.

**B**ozbaş bir gün sizdə yaxşı, bozbaş bir gün bizdə yaxşı,  
Tərif onda tərifdi ki, dalda yaxşı, üzdə yaxşı.  
Çıx həyatın yollarına sınadığıın müsafirlə,  
Yol yoldaşı dik yoxuşda, sərt enişdə, düzdə yaxşı.

**M**ətahın misli itməsin,  
Kişinin nəslə itməsin.  
Külək aparsın surəti,  
Surətin əslə itməsin.

**B**ir böyük ustadın bir xoş sözündən  
O qanadlanmadı... çıxdı özündən.  
Təbi yelə verdi, ilhamı selə,  
Sənət aləminin düşdü gözündən.

**D**əniz dərinlikdə yaşıla çalar,  
Baxanda adamı vahimə alar.  
Dərin adamın da eynən beləcə  
Mənə elə gəlir ağır zəhmi var.

**Q**ayalar qumsalda sıralanıbdır –  
Qırılıb-yarılib, paralanıbdır.  
Vəfasız dənizin ayrılığından  
Qranit sinələr yaralanıbdır.

**T**ənhalıqdan qaçanlara baş əyirəm,  
Ərklə qapı açanlara baş əyirəm.  
Qaynamağın-qarışmağın həvəsiylə  
Qanadlanıb uçanlara baş əyirəm.

Xərçəngin nə abrı, nə həyası var,  
Gözün giləsindən təmənnası var.  
Ürəyə girişmir, bilir, ürəyin  
Onsuz da min dərdi, min bəlası var.

Giley-güzarlılar, gəliniz yaxın,  
Vəfalı-vəfasız dünyaya baxın.  
Vəfalı da bizik, vəfasız da biz,  
Dünya demək deyil bu iki axın?!

Dünya nə boydadır? – Qollarını aç.  
Dünya haradadır? – Arxasınca qaç.  
Günəş işıq salır kürreyi-ərzə,  
İnsan! Dünya sənsən, dünyaya nur saç.

Səhər tezdən yoluma çıxdı bir qara pişik,  
Məgər bildi gedirəm nə üçün, hara, pişik?  
Köz kimi gözlərini zilləyib gözlərimə,  
– Keç get, uyma, – söylədi – uydurmalara, – pişik.

Dahilər fitrətən uşaq olublar,  
Gün kimi, Ay kimi parlaq olublar.  
Xırdalanmayıblar kibrit çöpütək,  
Çünki adilikdən uzaq olublar.

– Tale sizə güldü, bizə gülmədi,  
– Tale sizə gəldi, bizə gəlmədi.  
– Bəsdir fala baxdın, bədbəxt, bir iş gör,  
Tale haray saldı, dözə bilmədi.

Ələkbər Sabirlə Məhəmməd Hadi  
Bir cövhər, mahiyyət, abi-havadi.  
Millətin gözünü açmaq olubdur  
Yanar ürəklərin qəsd-i inadı.

Dalğın baxışların, dalğın gözlərin  
Fikir-xəyalının ümmanı dərin.  
Dalğınlar neçinsə həsrətindədir  
Qırmızı yelkənli ağ gəmilərin.

Yoxdur bu dünyada əvəzedilməz,  
Xalqa minnət qoyma, təvazülə gəz.  
Yalnız xoş günlərə, şirin çağlara,  
Əlvan xatirata tapılmaz əvəz.

Mənə quzu kəsmə, quzu yemirəm,  
Boğazdan yuxarı sözü yemirəm.  
Ağzımı bağlayan, dilimi kəsən  
Çörəyi yemirəm, duzu yemirəm.

Çayır həyasızdır, basır düzləri,  
Örtür cığırları, örtür izləri.  
Əvvəl biz saymırıq o ziyankarı,  
Sonra o qayıdıb saymır bizləri.

Gördük ki, şah lütdür, dinmədik fəqət,  
Dinmədik – utanıb çəkdik xəcalət.  
O, haram şöhrətlə zirvəyə qalxdı,  
Göstərdi hamıya saxta nəzakət.

Arı qanı bahasına sancır adamı,  
Öz vicdanı bahasına sancır adamı.  
Sancıb, sonra deməyir ki, zarafat etdim,  
Şirin canı bahasına sancır adamı.

Ürək – fikir verin, eynən Yer şarı,  
Öz qışı, payızı, yayı, baharı.  
Vulkanlar ürəyin həyəcanıdır,  
Zəlzələlər də ki, çırpıntıları.

Payız yığışdırdı əli-ayağı,  
Boşaltdı sahili, bağı, yaylağı.  
Yetişdi ürəyin kövrək məqamı,  
Fikrin-düşüncənin kamillik çağı.

Yaxşı kişi də var, yaxşı at da var,  
Yaxşısız bu dünya necə dolanar?  
Yaxşılar təbərrük, yaxşılar az-az –  
Qədir-qiyətini bilin, adamlar!

Hər qara pisliyin dəlalətimi,  
Hər bəyaz yaxşılıq əlamətimi?  
Gecə yerin-göyün dönük üzümü,  
Səhər xoş sifəti, sədaqətimi?

Daşdan çıxır çörək, daşdan çıxır su,  
Dönür həqiqətə sehlə arzu.  
Yalnız ayaqdamı, əldəmi qabar? –  
Beyin də qabardı, gözün də nuru.

Adı məsləhətdir, özü xəyanət,  
Astarı xəyanət, üzü xəyanət.  
Tilsimdi – darsa da, gensə də bu don...  
Toruna salmasın bizi xəyanət.

Adam qızışdırdılar – aralıqda qan oldu,  
Həqiqətə od qoyan şər oldu, böhtan oldu.  
İblisin fitvasıyla, nakəsin zurnasıyla  
Səbirsiz sadələvhlər axırda peşman oldu.

Arı yuvasına gəl çöp uzatma!  
İlan yuvasının ağzında yatma!  
Qəsdən, bilə-bilə qurquru yoldan  
Çıxıb, xirtdəyəcən palçığa batma!

Dönuq təbəssümə bənzər kağız gül,  
Yalandan göz oxşar, güldürməz könül.  
Qoy tikan iynəsi batsın əlinə,  
Canında canlının təmasını bil.

Əlbət! Olmasa da bir-birinə yad,  
Savad ağıl deyil, ağıl da savad.  
Ağlı bəxş eləyir qanın mayəsi,  
Savadı bəxş edir iradə, inad.

Ağıl dediyinə necə qıyırsan?!  
Ağıllı adamdan gör heç doyursan?  
Ağıllı adamı gözüyumulu,  
Mən zamin! Apar qoy hara qoyursan.

Üzmək bacaranı dərinə çək də,  
Götür, cücərəni torpaqda ək də.  
Məni bilmədiyim işə qurşayıb,  
Adımı yarıtmaq qoyma görək də.

İnsan təbiəti, insan xisləti!  
Dərək edə bilmirəm bu həqiqəti:  
Nətəhər yaşadır öz varlığında  
O həm alçaqlığı, həm ülviyyəti?!

Əsil ömür coşub-daşan bulaqdır,  
Bu bulaqdan su içməmək günahdır.  
Nə qədər ki, sən həyata yaxınsan,  
Bir o qədər ölüm səndən uzaqdır.

Gözlərimi qamaşdıran gur işığı istəmirəm,  
Xata-bala dağarcığı, yaraşığı istəmirəm...  
Adi olsun, şirin olsun, yaxın olsun, isti olsun,  
Canımda... eyvanımda da sarmaşığı istəmirəm.



Şimşək qaranlığı oxladı keçdi,  
Od saçdı, göyləri yoxladı keçdi.  
Gəlir, ya gəlməyir barıt qoxusu,  
Bir-bir ulduzları qoxladı keçdi.

Misilsiz kəşflər gəlməyir sayə,  
Zəka yollar açır ulduza, Aya.  
Əsrlər ötdükcə bəs bəşər neyçin  
İkinci Rafael vermir dünyaya?!

Fili bir alma ilə dırmaşdırma divara!  
Rəhm et dilsiz-ağızsız əzəmətə, vüqara!  
Sirk olanda nə olar, sirkin özündə belə  
Bir insaf, bir mürüvvət dərsi ver uşaqlara.

Zalımın rəhminə inanma!  
Cahilin fəhminə inanma!  
Ağıllı səhv etsə – bu başqa,  
Səfehlin səhvinə inanma!

Böyük adam hər söz üstə pozmaz şəstini,  
Tutulsa da, pərt olsa da vurmaz üstünü.  
Ya unudar, ya ağartmaz, ya da, ya da ki,  
Başqa yerə, başqa vaxta saxlar qəsdini.

Qan yerdə qalmırsa – intiqam da var,  
Ürək soyutmağa bir məqam da var.  
Hər adam öldürən qatil deyildir,  
Əksinə, bəraət, ehtiram da var.

Sərraf üçün gövhərdi söz!  
Bədxah üçün neştərdi söz!  
Eşşək üçün bir çəngə ot,  
Müdrək üçün kəsərdi söz!

Ay kişilər, ay oğlanlar, yüngüllük bizə yaraşmır,  
Tutaq, bizə yaraşsa da, gəlinə, qıza yaraşmır.  
Abır-ismət gövhərdisə, dərinlikdə qalsın gərək,  
Sədəf çıxıb yosun kimi sahildə üzə – yaraşmır.

Qurban ver dostuna şan-şöhrətini,  
Malını, mülkünü, var-dövlətini.  
Gözünü qırpmayıb canından da keç,  
Ancaq... qurban vermə heysiyyətini!

Nə şəkli, nə çəkisi, nə rəngi var vicdanın,  
Ömrümüzün nəbzində ahəngi var vicdanın.  
Qəlbimizdə əzabı, gözlərimizdə nuru,  
Başımızda kişilik çələngi var vicdanın.

Özünü öldürməyin böhranı bircə andır,  
Bu böhrandan qurtulan zavalı qəhrəmandır.  
Ölməyə tələsməyin, ədəbiyyətdə nə var?  
Yaşamaqdan savayı, vallah, hər şey yalandır.

Sənə qurban olum, təmkin yiyəsi;  
Səbirsiz etməsin Allah heç kəsi.  
Əlüstü özündən çıxan kəslərin  
Boğazında qalar halal tikəsi.

Bu körpü heyif... nasazdı,  
Asta... etibarım azdı.  
Dayaqlarını özümüz laxlatdıq,  
Yoxsa ona heç nə olmazdı.

Gəzib-dolanıram, nə isə çatmır,  
Yediyim-içdiyim canıma yatmır.  
Yaş keçib, gün batıb, hava qaralıb,  
Ürək məhəbbətin daşını atmır.

**B**axırsan, qaməti çinar kimidir,  
Kürəyi qranit divar kimidir.  
Bir dənə səmimi hüceyrəsi yox,  
Hər qıfıla düşən açar kimidir.

**B**ir qaş-göz, bir him-cim, bir də ki, eyham...  
İnam lövbərini qırdı, vəssalam.  
Sualtı daşlara çırpıldı ürək,  
Nə xeyri?.. İnamsız ha üzsün adam.

**Q**orxaqlıq – xasiyyət, qorxu – ehtiyat,  
Sağına-soluna baxıb addım at!  
Ehtiyatsızların, dəlibaşların  
Başa düş, başını tez yeyir həyat.

**S**ən öz ümmanından ümmanlara çıx!  
Sən öz meydanından meydanlara çıx!  
Sən öz zəmanənin görən gözü ol,  
Sən öz dövrənindən dövrənlərə çıx!

**S**əsin lap indi də qulağımdadır,  
Ətrin bu saat da otağımdadır.  
Yuyub aparsa da hər şeyi illər,  
Uzaq busələrin dodağımdadır.

**B**əxtəvər başına həməən kəslərin –  
Şuxluğu da şirin, ağı da dərin.  
Belə oğullara haradan-hara  
Əlini uzatsan, çatar əllərin.

**A**dama yovuşmaz adamlar ki var,  
Muzeydə bir parça qızıla oxşar.  
Sən gəndən eləcə baxa-baxa qal...  
O da ki, özüyçün parləsın par-par.

İnsan xırdalandı – hörmətdən düşər,  
 Qaş-daş xırdalandı – qiymətdən düşər.  
 Hatəm səxavətli ziyafətini  
 Sayğaca çəkdinsə, minnətdən düşər.

Sənə də, mənə də qalib bu dünya,  
 Bir az da bizimlə dolub bu dünya.  
 Baxma... pisimizi-yaxşımızı da  
 Hardasa vecinə alıb bu dünya.

Səviyyə bir kəlmə sözdən bilinir,  
 Bir az diqqətlə bax, gözdən bilinir.  
 Qızıl külçəsi var, lap üzdə olur,  
 Dərinə lüzum yox, üzdən bilinir.

Ustadlarda xırda-xuruş axtarmayaq!  
 Təsəvvürü başqa səmtə aparmayaq!  
 Ürəklərə qətrə-qətrə dolan eşqi  
 Ürəklərdən cırmaq-cırmaq qoparmayaq!

Təmizlik kişi sözündə,  
 Təmizlik qadın gözündə,  
 Təmizlik şəh damlasında,  
 Körpələrin gül üzündə.

Ağız marçıldatma, barmaq yalama!  
 Nəfsinlə süfrəni çapıb-talama!  
 Bacar məclisə qoy qabındakını,  
 Məclisdə qabına sümük qalama!

Zəncir də satılır qab-qacaq kimi,  
 Qıfıl-açar kimi, rəng-boyaq kimi.  
 Ancaq heç zəncirə baxa bilmirəm,  
 Lap o satılsa da oyuncaq kimi.

Şe`r su içməyə ürəkdən əgər,  
Boşqabda cücərən buğdaya bənzər.  
Bayram süfrəsində, qəzet küncündə  
Elə yaşıl-yaşıl bürüşüb gedər.

Şair peyğəmbərdir, şe`r möcüzə,  
Kiminlə gəlirəm bəs mən üz-üzə?  
Küçədə, bazarda tutub adamı  
Deyir: – Şe`r oxuyum, mən ölüm, sizə!

Qadın var doğduğunu boğur xəlvəti,  
Nə bir izi qalır, nə əlaməti.  
“Ana” başqa sözdür, “qadın” başqa söz,  
Analar törətməz bu cinayəti.

Ana nəfəsində qar-boran yoxdur,  
Dünyada anatək nigaran yoxdur.  
Ananın əzabkeş qayğılarının  
Hələ ki, borcunu qaytaran yoxdur.

Bütün ümmanların adası vardır,  
Bütün ormanların talası vardır.  
Heysiyyət özüllü, mənlik hörgülü  
Bütün insanların qalası vardır.

Qum dənəsindən dağ! Damladan ümman!  
Lap bir hüceyrədən bu boyda cahan?!  
Barı pələngisə pişik cinsinə,  
Pişik quyruğuna bağlama, insan.

Bu gecə ölüm mənə deyəsən göz ağartdı,  
Şimşək çaxdı bir anlıq, gördüm necə də qartdı.  
Ancaq xeyli mülayim: – Hələ yaşa, – söylədi, –  
– Aman verdiklərinin, şükür, biri də artdı.

Bir də ona tərəf dolanma daha,  
 Bu sənə çox baha oturur, baha.  
 Zay etmə gül kimi xatiratını,  
 Gözüm! And verirəm səni Allaha!

Əsilsiz-filansız zarafat olmaz,  
 Məqamsız-məkansız zarafat olmaz.  
 Qəzetə bükülmüş iti bıçaqdır,  
 Örtülü-amansız zarafat olmaz.

Böyük əl uzatmamış əl uzatma böyüyə,  
 Özünü özbaşına fövrən qatma böyüyə!  
 Səbrinlə-qərarınla, dərrakənlə çalış, çat!  
 Qan-tərə bata-bata qaçıb çatma böyüyə!

Cüədi – toxunmayın!  
 Beçədi– toxunmayın!  
 Qartıyb– bəri gəlin,  
 Qocadı– toxunmayın!

Qəlbimizdə qoy qalmasın bir düyün, bir dağ,  
 Qoy dostla da, düşmənlə də açıq danışaq.  
 Açıq gələk öpüşməyə, kəllələşməyə,  
 Soyuq, sönük təbəssümdən, riyadan uzaq!

Əlacsız xəstələrin gözünə baxmaq olmur,  
 Təsəlli vermək olmur, laqeyd buraxmaq olmur.  
 Təlxək kimi yalandan nə gülmək bacarırsan,  
 Nə nohəylə ələmi yandırıb-yaxmaq olur.

Axmaqlıqdan maymaqlığa,  
 Maymaqlıqdan sarsaqlığa  
 Gedən yolu bağlayın ki,  
 Aparacaq alçaqlığa.

Ey yeyib-içənlər, deyib-gülənlər,  
 Belədən-beləyə gedib-gələnlər.  
 Salın yolunuzu xəstəxanadan, –  
 Ey can sağlığını halva bilənlər.

Sağlamlıq eşqiylə qol-qanad açır,  
 Uşaq, cavan, qoca sahildə qaçır.  
 – Mənəvi idman da olaydı kaş ki...  
 – Düzdür! – təsdiq edib Günəş, nur saçır.

Öz qədrini əvvəl-əvvəl özün bil,  
 Nəyin əla, nəyin əngəl – özün bil.  
 Öz-özünə bir kənardan baxmağı  
 Özün bacar, qardaş, sən gəl özün bil.

Qar – ruzudur, təmizlikdir, tərəvətdir,  
 Qar – sınaqdır, imtahandır, dəyanətdir.  
 Qarlı gündə kövrək olur adam bir az...  
 Qar – qayğıdır, nəvazişdir, xoş ülfətdir.

Gül kimi adamlara mətinlik demə yaddır,  
 Gül kimi adamların iradəsi poladdır.  
 Zəriflik zəifliyin eyni olmayıb heç vaxt,  
 Pəhləvanın qolları bir cüt kövrək qanaddır.

Ömrümüz mirvaridir, ölüm onun sapıdır,  
 Heç zaman qırılmayan bir sap harda tapılır?  
 Ölüm amansız deyil, ölüm zamansız deyil.  
 Adicə şeydən ötrü məxluq xofa qapılır.

İstedad at kimi bəslənməlidir,  
 Böyük cıdırlara səslənməlidir.  
 Qamçı da, cilov da, tumar da görüb,  
 Şıdırğı alqışla süslənməlidir.

Tapança lüləsi, bıçaq tiyəsi!  
Qorxub-üşənməyin yoxdur “niyə”si.  
Danlamaq asandır: “Qorxaq!”, “Ağciyər!”  
Mən danlayan olum, sən can yiyəsi.

Qırır bir-birini İraqla İran,  
Qırır bir-birini eyni müsəlman.  
Əslində bu qırğın haradan gəlir?  
Haradan gələcək? – Lap Kərbəladan.

Mümkündü çox şeyi salıb itirmək,  
Mümkündü axtarıb, tapıb gətirmək.  
Müşküldü – itirib etibarını,  
Ömrü etibarsız başa yetirmək.

Başda ağıl ola, cibdə pul ola,  
Ömrün də məqamı qönçə gül ola.  
Düşmənlər itilə bu Yer üzündən,  
Ancaq dostlar ola... və Qabil ola...

Bütün dövrlərdə kişilik çətin,  
Sən həm tox olasan, həm də ki, mətin.  
Həm sənin baş-gözün salamat qala,  
Həm maska yırtmağa çata cürətin.

Zorlusa da hər nə qədər,  
Əldən düşür güləşçilər.  
Hey güləşir, hey vuruşur,  
Əldən düşmür xeyirlə şər.

Keçmiş keçib-gedib, gələcək sual,  
Deməli, bu günlə sən baş-başa qal.  
İxtiyarındadır indiki zaman,  
Keçmiş xatirədir, gələcək xəyal.



Böhtançı demir ki, qatıq qaradır,  
 Böhtançı demir ki, bütöv paradır.  
 Sapsağlam adama deyir "xəstəsən",  
 Deyir: yoluxarıq, bir az geri dur.

Çətin həzm olunar könülsüz tikə,  
 Rentgenə gedərsən, göstərə ləkə.  
 Könüllü – çiyinə dağı al apar –  
 Könülsüz – kəpənək çevrilər yükə.

Açıb-ağartma hər şeyi,  
 Xırda-xuruş, hədər şeyi.  
 Söz de – söz olsun, iş gör – iş,  
 Boşla gəldi-gedər şeyi.

Baxıram küknara, baxıram şama,  
 Həmişə yamyaşıl bu ehtişama.  
 İlin hər çağında bənzəyir onlar  
 Ömrün hər çağında xoşbəxt adama.

Qoyma ki ətalət üstünü alsın,  
 Əlini-qolunu yanına salsın.  
 Süslük, laqeydlik cavan ruhuna  
 Belə tez qoyma ki, qələbə çalsın.

Dağdan göz ağardır əvvəlinci qar,  
 Qorxudan saralır çiçəklər, otlar.  
 Bütün canlıların və cansızların  
 Bir insandan başqa öz qənimi var.

İnsanın qənimi insandır ancaq,  
 Ona özgə qənim axtarma nahaq!  
 Çünki, heç məxluqun vergisi deyil  
 İnsan idrakında, aqlında olmaq.

Taxta hamar rəndələnib,  
Lap o ki var rəndələnib.  
Düyün-damar kəsilmir ki...  
Düyün-damar rəndələnib...

İkibaşlı söz-söhbətin  
Sonu yaxşı ola çətin.  
Dinmə, açıq danışmağa  
Əgər yoxsa cəsarətin.

Bu karvanın yükü qəmdir,  
Saribanın gözü nəmdir.  
Hansı yaşda köçürsən köç,  
İnsan ömrü yenə kəmdir.

“Mənəm-mənəm” deyənləri sal yada,  
Kaş olmasın heç kim bu puç xülyada.  
“Mənəm-mənəm” deyənlərin mənliyi  
Olmayıbdır, olmayacaq dünyada.

Bir zamanlar dəmirçilər qılınc döyərdi,  
Körük basıb, çəkcic vurub: – Yahu! – deyərdi.  
Kəlləpaça, dırnaq ütür bu gün dəmirçi,  
Ay maşallah... sifarişçi gör nə qədərdi.

Yaxşını o saat alır gözümüz,  
Yaxşının dalınca qalır gözümüz.  
Min yaxşı içində bircə yamanı  
İldırım oduyla çalır gözümüz.

Xatirələr ömrə bəzək,  
İnci-inci, çiçək-çiçək.  
Yellər əsər, can üşüyər,  
Xatirəsiz qalsa ürək.

Dünya kimə qalmayıbsa qoy bizə qalsın,  
 Ömrümüz də qoy doxsana, qoy yüzə qalsın.  
 Şırım-şırım qırıışsa da sir-sifətimiz,  
 Ürəyimiz təravətli, qoy təzə qalsın.

Gedək bağçalara, gedək bağlara,  
 Çıxaq yamaclara, qalxaq dağlara.  
 Bit tikə pendirlə bir parça çörək,  
 Şükür bu asudə, bu xoş çağlara.

Kəmfürsət adamdan nə desən çıxar,  
 Qaş-göz arasında evini yıxar.  
 Yaxası keçdimi sənin əlinə,  
 Yalvarıb gözünün qorasın sıxar.

Həyatdan inamla yapış hər saat,  
 Yaşamaq eşqiylə alış hər saat.  
 İstin ürəklərə, tüstün havaya,  
 Faydalı olmağa çalış hər saat.

Gecənin zülmətinə bürünmək istəmirəm,  
 Yalandan vahiməli görünmək istəmirəm.  
 Günəş kimi üfüqdən boylanmaq istəyirəm,  
 Qorxunc qaraltı kimi sürünmək istəmirəm.

Gəl dünyanı yarı bölək – yarı sizin, yarı bizim,  
 Siz də, biz də darı əkək – darı sizin, darı bizim.  
 Yer şumlayaq, toxum səpək, bağça salaq, bağ becərək,  
 Bu bağların, bağçaların barı sizin, barı bizim.

Hər əsən küləyin səmtinə dönmə!  
 Hər yoxuşu qalxma, enişi enmə!  
 Qol açıb oynama hər diringəyə,  
 Hər məclisdə dinmə, hər atı minmə!

– Səbr et! – deyə mütilik təlqin etmə heç kimə!  
 “Öz xoşuna düzəlmək...” batmır mənim beynimə.  
 Düzlüyü nadürstün boğazından çək çıxart,  
 Səhra məhkəməsində çevril hərbi hakimə.

Qəlbimiz sirr dolu cürbəcür insanlarıq,  
 Gəzən hekayətlərik, danışan romanlarıq.  
 Özümüz-özümüzü anlasaq nə dərdimiz,  
 Di gəl külli-aləmi astarından anlarıq.

Üfüqdə qızartı görünür, gedək,  
 Ürəyim ümidə bürünür, gedək.  
 Biz aydın yollarla addımladıqca  
 Kölgələr kənara sürünür, gedək.

Sən mənim gözümdə həmə-n-həmənsən,  
 Sən mənim gözümdə yenə də sənsən.  
 Xəzan yarpağıdı tökülüb gedən,  
 Yamyaşıl sərvsən, gömgöy çəmənsən.

Dostlar arasında sərinlik ki var,  
 Qala-qala dönüb soyuqluq olar.  
 Soyuğun üstündən bəs nə gələsi?  
 İliyə işləyən şaxta, boran, qar.

Ağzın isti yerdə, əlin çənədə,  
 – İstedad batmayı, – deyirsən sən də.  
 Bəs azmı gül-çiçək əzilib gedir,  
 Ayaqlar altında, çöldə-çəməndə?!

Çoxdan yeyib qurtarıb öz ürəyini,  
 Çoxdan tərək edib gedib söz ürəyini.  
 Şişirtmə şöhrətini o necə qorusun bəs –  
 Öskürür... çap etdirir öskürəyini.

Altı mıxlı çəkmələr  
Sürüşsən, kara gələr.  
Əxlaqın sürüşdümü,  
İlişik gəzmə hədə.

Güzgü qırılsa da, qəlpələnsə də,  
Qəlpə hara gəldi səpələnsə də,  
Bütövlüyü itər... güzgülyü yox,  
Lap zərrə-zərrəsə, lap dən-dənsə də...

Yalan danış onda ki, hülqumundadır bıçaq,  
Kəmfürsət zalim ilə bəhsə girişmək nahaq.  
Elə mərdlik sayılsın namərdin pəncəsindən  
Hər nə cür mümkündür isə o cür yaxa qurtarmaq.

Hər şey öz yoluyla getsəydi əgər,  
Hasilə yetsəydi bütün diləklər,  
Onda yaşamağın, ömrün, həyatın  
Bu boyda mənası olardı məgər?

Mənim dayaq nöqtəm – mənim inamım,  
Sənətkar vicdanım, aydın məramım.  
Yurduma, xalqıma mehri ülfətim,  
Bu mehri-ülfətdən doğan ilhamım.

Qanı qanla yudular, ümman döndü qan oldu,  
Qanı qanla yudular, cahan qəbristan oldu.  
Qanı suyla yudular – ədavətin yerində  
Solmayan-saralmayan əlvan gülüstan oldu.

Ulduzlar parıl-parıl göydə sayrışır necə,  
Ulduzların bərqini boğa bilməyir gecə.  
Sənin də cövhərində, canında varsa şəfəq,  
Bərq vur ulduzlar kimi, zülməti alma vecə.

Çatar hər ağrıya insanın tabı,  
Yanıb külə dönsə, çıxsə kababı.  
Ancaq bir zülümə dözməyir insan,  
Adamı öldürür vicdan əzabı.

Fərəhdən uçuram yeddinci qatda,  
Soruş səbəbini və saxla yadda:  
Könül şad etmişəm, könlüm şad olub,  
Şam yandır, ocaq çat, nur saç həyatda.

Əl çək yaxasından dəli şeytanın,  
Yox başı-ayağı, əli şeytanın.  
Şeytan uydurmadır, insan həqiqət,  
Bizdədir fitnəsi-fe`li şeytanın.

Bütün paxılların köksünü yarın,  
Yarın, ürəyini dartıb çıxarın.  
Qapqara kömürlə qapqara qəlbin  
Təfavütü varmı – fərqi nə varın.

Bir yarpaq məhəbbət xatirən varsa,  
O yarpaq qəlbində yaşıl qalarsa,  
Üşüyən, büzüşən, donan deyilsən,  
Hər yanı qar örtüb boran alarsa.

Sərkərdə zirehə bürünməlidir,  
Havayı güllədən qorunmalıdır.  
Qoşun qabağında qanlı kəfən yox,  
Qızıl bayraq kimi görünməlidir.

Gözümün qarası ağ içindədir...  
Sinəm çalın-çarpaz dağ içindədir...  
Ürəyim əriyir ayrılığından,  
Piltəm şölə çəkir – yağ içindədir.

Vur özünü oda-közə,  
Çək tətii nahaq sözə.  
Ucal haqqın zirvəsinə  
Dözə-dözə, dözə-dözə.

İnanmıram sən deyənə,  
Qüssəliyə şən deyənə.  
Quş tələsindəki dənə  
Dən olsa da... dən deyənə.

Lovğayla qürurlu durdu yanaşı,  
Baxdılar, hamının çatıldı qaşı.  
Dedilər: – Zahirən biri-birinə  
Necə də oxşayır saxsıyla kaşı.

Asimana yaraşıqdır kəhkəşan,  
Gur parıltı, gur işıqdır kəhkəşan.  
Ulduzların hamısından ayırıdır,  
Hamısına qarışıqdır kəhkəşan.

Sənə qar gətirmişəm Baba dağından,  
Sənə nar gətirmişəm Bıgır bağından.  
Dan yerindən dərmişəm qızıl qərənfil,  
Kövrəlib ağ buludum... çıx otağından!

Silahsız döyüşçüdür – vəzifəsiz istedad,  
Müqavimət qırdıqca axı sınır da polad.  
İstedad boy göstərir qanadının gücünə,  
Cövlan edərdi, ona verilsəydi qol-qanad.

Adamın düşməni adamın özüdür,  
Sağını-solunu görməyən gözüdür.  
Adamı adamlıq taxtından saldıran  
Qədirsiz-qiymətsiz, lüzumsuz sözüdür.

Yoxuşa dirəndi yolumuz bizim,  
Yarğandı sağımız-solumuz bizim.  
Dizimiz əssə də, qırılmasın qoy,  
Təki qanadımız-qolumuz bizim.

İynə ucu bir işığa həsrətəm,  
Bir qönçəlik yaraşığa həsrətəm.  
Ayrılıqdan elə yaman bezmişəm,  
Lap o sırtıq sarmaşığa həsrətəm.

Əlçatmaz bir meyvəni asanlıqla qopardı –  
Asanlıqla qopardı, ləzzətini apardı.  
Beləcə, ucuzlaşdı ən müqəddəs ideal,  
Əzabın-əziyyətin qədir-qiyməti vardı.

Daşdan ürək, ürəkdən daş – hədəv söz!  
Saxta gülüş, saxta təlaş – hədəv söz!  
İnsaniyyət – ən birinci fəxri ad...  
Başqa şeyçin dava-dalaş – hədəv söz!

Bayrağın şərəfi bayraqdardadır.  
Zəhmətin ləzzəti bəhrə-bardadır.  
Naşının verdiyi qiymət sayılmır, –  
Qiymətin qiyməti xiridardadır.

İnsana dünyada iki şey gərək,  
Biri məhəbbətdir, biri də çörək.  
Sonrakı söhbətdir yerdə qalanı...  
– Düzdür! – təsdiq edib çirpindi ürək.

Fillər harda gəldi yıxılıb ölməz,  
Qurbanlıq quzutək bıçağa gəlməz.  
Bənzəyər lal axan dolğun çaylara,  
Coşdusa – vəssalam! Bənd-bərə bilməz.



**H**ər baş əymək itaətmi – ayıq ol!  
 Hər qızartı xəcalətmi – ayıq ol!  
 Hər “başüstə”, hər “gözüstə” söyləmək  
 Nəzakətmi, sədaqətmi – ayıq ol!

**K**ölgələr bürüyür dərəni-dağı,  
 Kölgələr bürüyür bağçanı-bağı.  
 Məhəbbət bir dəfə qüruba gedir,  
 Günəş qürub edir hər axşamçağı.

**N**əyə bənzədirsən bənzət gözləri,  
 Necə bəzədirsən bəzət gözləri –  
 Adicə muncuqdur – sehləməsə  
 Təbəssüm, dalğınlıq, həsrət gözləri.

**H**əqiqi məhəbbət gül kimi uşaq,  
 Götür-qoy etməkdən, filandan... uzaq...  
 Leyli-Məcnunların sevdalı könlü  
 Dünya yaşadıqca qocalmayacaq.

**H**ardadır son nöqtə... hardadır son hədd?!  
 Nədən ibarətdir aramızda sədd?!  
 Axı, kim cızıbdır sonsuz fəzada  
 Hər quşçun... uçuşçun... ayrıca sərhəd?!

**A**llahsız bir şey var – o da zülümdür,  
 Minnətsiz bir şey var – o da ölümdür.  
 Xatası-bəlası özgəsindən yox –  
 Özümdən asılı – o da dilimdir.

**H**əqiqi adamın sözü keçməz bir yol, iki yol.  
 Üçüncüdə keçəcəkdir, buna əmin ol.  
 Sığınacaq ola bilər çöl quşlarına,  
 Sığınacaq ola bilməz qartallara kol.

Dağ boyda kişini yumaq eylədin,  
 Qürrəli adamı yaltaq eylədin.  
 Şöhrət ehtirası, vəzifə nəfsi,  
 Şəxsi – dəyyus, satqın, qorxaq eylədin.

Nə vulkanam, nə ümmanam, nə dağam,  
 Nə meşəyəm, nə bağçayam, nə bağam, –  
 Fəqət yaşım gəlib yüzə çatsa da,  
 Vətənimin qucağında uşağam.

Nə sən bu gün o sənsən,  
 Nə mən bu gün o mənəm.  
 Ancaq, sən yenə ilk yaz,  
 Mən ilk yaşıl çəmənəm.

Hüzdə bir-birinə qarışıbdır camaat,  
 Hüzdə düşmən də gəlir ürəyində toy-büsat.  
 Nədən kam alırsan al... ölümdən kam almağı  
 Heç kimsəyə məsləhət bilmir vəfasız həyat...

Dostluğun pərdəsi zərifdi güldən,  
 Dostluğun pərdəsi nazikdi tüldən.  
 Əvvəl görərsən ki, qaçdı bir sapı,  
 Sonra lap süzüldü bir acı dildən.

Ömrün hər anında min arzu-dilək,  
 Anın da qədrini anbaan bilək.  
 Axı müqavilə bağlamayıbdır  
 Möhlət bərəsində heç kəslə ürək.

Xoş qılıq içində yalandan uzaq!  
 Boşala bilməyib dolandan uzaq!  
 Oğrun paxıllıqdan bağı çatlayan,  
 Buynuzu qarnında olandan uzaq!

Ayrılıq içində vüsal görünür,  
Tək-tənha qalanda xəyal görünür.  
Qürbətdən qürbətə Vətəndən ötrü  
Darıxan ürəkdə məlal görünür.

Ey dövrən, qıtlıqla sınama bizi,  
Bolluğa düşmüşük, qınama bizi.  
Bir də qəribliklə imtahan etmə,  
Çox görmə Vətənə-Anama bizi.

Qəfəsdə pələnglə etmə zarafat,  
Qəfəsdə pələngin qeyzi ikiqat.  
Bir tikə kolbasla cıratma onu,  
Get qotur itlərə, pişiklərə at!

Valideynə oğulsansa – Anar ol!<sup>1</sup>  
Sən ədəbi məş`əl kimi yanar ol.  
Ata-ana məzarının üstündə  
Bir gül olma, gülüstan ol, gülzar ol.

Can sağlığından özgə hər şey əfsanə, könül!  
Şan üçün, şöhrət üçün gəlmə əfqanə, könül!  
Ağıl-kamal verməsə – buğa sağlamlığı da  
Lazım deyil, verməsin Allah insana, könül.

Cəllad qatil deyil, qatildən pisdür –  
Qərəzsiz, qəzəbsiz muzdlu nacinsdir.  
Lənət baş kəsməkdən çıxan çörəyə,  
Daha nə söyləyim, nə deyim, bəsdür!

Həyatın sığalı, şilləsi də var,  
Həyatın gülü də, gülləsi də var.  
Çör-çöplə örtülmüş quyusu da var,  
Apaşkar ucalmaq pilləsi də var.

<sup>1</sup> Xalq yazıçısı Anara işarədir

Baltanı dibindən mən də vurmuşam,  
Sözümün üstündə mən də durmuşam.  
Bəyəndiyimi də qoruduğumçun –  
Özümə etibar, inam görmüşəm.

Qəbirlər yerlə-yeksandır,  
Bu çox köhnə qəbristandır.  
Hey bir ucdan dən üyüdür,  
Cahan köhnə dəyirmandır.

Cilovsuz at ilə cilovsuz şəhvət  
Bilməz abır-həya, ehtiyat, xəlvət.  
Düşər elə yola, elə izə ki,  
Sağı da uçurum, solu da dəhşət.

Daz adamda daraq olmaz,  
Süst adamda maraq olmaz.  
Silahlı da olsa qorxaq,  
Əlindəki yaraq olmaz.

Tez tərpən, çalınır axırını zəng,  
Qatardan qalacaq kim tərpənsə ləng.  
Həyat ümmanın dalgalarıyla  
Gecəli-gündüzlü cəng eləyək, cəng.

Dostluq – qranit dağı,  
Dostluq – qönçə yarpağı.  
Dostluq – dözümdə dəvə,  
Dostluq – ürəyin yağı.

Dəriləni vaxtında dər,  
Veriləni vaxtında ver.  
Səxavətin süfrəsini  
Sərirənsə vaxtında sər.

Düyün taxta, kənək adam, kənək qoz! –  
 Hər üçünü bir mənada götür yoz.  
 Rəndə yonmaz... çəkiç qırmaz... söz batmaz...  
 Damarı qart, gönü qalın, üzü boz!

**K**ölə bu gün də var.. bu gün də, bəli.  
 Çox da zəncirsizdir ayağı, əli.  
 Mənliyin, idrakın buxovlanıbsa –  
 Şahlıq taxtında da qulsan deməli.

**Q**əvvası sahilə atdı ləpələr,  
 Səpildi ətrafa bir tabaq gövhər.  
 Yığıb o gövhəri qaytar dənizə,  
 Qəvvasın nəfəsi gəlmirsə əgər.

**Q**ızıl alma şaqqıldadı dişimdə,  
 Kabab çəkdim, qaldı dadı dişimdə.  
 Bu sən, bu da əbədiyyət, özün bil,  
 Mən qalırım özcə adi işimdə.

**B**irinci birincidir! Atılıb-düşmə əbəs!  
 Birincinin dalınca danışma, səsini kəs!  
 İlk çələng də onundur... onundur ilk yara da...  
 Gəndən birinciliyə şirin görünür həvəs.

**S**orma barmağını, həyatı öyrən!  
 Bu xalqı, bu eli-elatı öyrən!  
 Köhnə bayatını bəsdə çağırıdın –  
 Get, eşidilməmiş bayatı öyrən!

**Ö**zünü öldürmək – günahdır, bəli!  
 Fəqət varmaz buna hər kəsin əli.  
 Acizlik, dəlilik hesab etməyəək  
 Həmişə bu qorxunc, müdhiş əməli.

Döqqüz may səhəri – zəfər səhəri!  
Böyük Vətənimin hünər səhəri!  
Həm sonsuz çal-çağır, müqəddəs sevinc,  
Həm sonsuz, müqəddəs kədər səhəri.

Elə bilirsən ki, hər yerdə başsan?!  
Millət çaşıb qalar sən əgər çaşsan?!  
Görünür çox sıxıb qurutmaq gərək,  
Suyun şoruldayır – sən hələ yaşsan.

Çox şirinlik bir şey deyil,  
Çox sərinlik bir şey deyil.  
Təki quyu sulu olsun,  
Çox dərinlik bir şey deyil.

Rezin kameraya bel bağlamayın,  
Sinənizə basıb qucaqlamayın.  
Neylərsiz, dərində bəs yeli çıxsax?  
Dənizi saymazca... daraqlamayın.

Sən həm ağılsız ol, həm istedadsız,  
Həm də müqəvvə ol, qılıqsız-zadsız.  
Böyük müsibətdi – adın quş olsun,  
Özün yoluq bir şey – qolsuz-qanadsız.

Qaya olmalısən – döyüşdə, qaya!  
Əsəbi adamı salmırlar sayax.  
Üstəlik dalınca deyənlər olur:  
– Qoy nə qədər hürür-hürsün havaya.

Çaşdırmasın başqasının şöhrəti səni,  
Çaşdırmasın cah-cəlalı, dövləti səni.  
Çıx dənizə, yelkənini aç küləklərə,  
Qoy aparsın öz bəxtininin qisməti səni.

Ey üstünə dağ boyda cavabdehlik götürən,  
 Bir xalqın salamını başqa xalqa yetirən,  
 Xitabət kürsüsündə ağzını açınca sən,  
 Sənə baxıb bilirlər necədir bizim Vətən.

Kəmənd at zülmətin boynuna nurdan,  
 Zülməti boğdunmu – ucal qürurdan!  
 Şərə, qaranlığa zəfər çalanın  
 Qüruru üstündür min bir qürurdan.

“Daimi vəzifə” sözü hədərdi,  
 O da hər şey kimi gəldi-gedərdi,  
 Ancaq vəzifədən əvvəl və sonra  
 Bir say, dost-düşmənin gör nə qədərdi.

Sarı sim tarda olur,  
 Bəs daha harda olur?  
 O, incə mətləblərdə,  
 Nazik damarda olur.

Mənim öz zövqüm var, öz qənaətim,  
 Mənim öz fəhmim var, öz həqiqətim.  
 Qəbul etmirəmsə bir sənətkarı,  
 Demə ki, o şəxsə yoxdur hörmətim.

Dəvənin dözümünü hər dözümə qatmayın,  
 Əbəs söz güləşdirib, əbəs söz oynatmayın.  
 Gözdən, qiymətdən salıb iradəni, səbatı,  
 Heç bir şeydən, heç nədən siz günaha batmayın!

Yoxdur başdan-başa sinəsi dağlı,  
 Yoxdur ilahidən qapısı bağlı.  
 Ağıl-qaralıdır dünya həmişə,  
 Yoxdur ömrü boyu kefli-damaqlı.

Ağla qara deyil yaxşıyla yaman.  
 Bəzən yaxşı sanır yamanı insan.  
 Yaxşıca bürünür yaxşıya pislər,  
 Vaz keç ağ paltarda qara yamaqdan.

Qoy sərinlik düşsün arana-dağa,  
 Qoy sərinlik düşsün bağçaya-bağa.  
 Sərinlik düşməsin dost arasına –  
 Səbəbkar olmasın gen dolanmağa.

Çörək nemətlər neməti,  
 Alın təri, can möhnəti.  
 Əlin müqəddəs qabarı –  
 Elin namusu, qeyrəti!

Baxırıq, gözümüzdə Ay elə Aydı yenə,  
 Gecə göydən süzülən bir gümüş çaydı yenə.  
 İnsan Aydan heç nə yox, kül gətirdi bir ovuc,  
 Təsəvvürümüz üçün bu sübut zaydı yenə.

Bələd deyilsənsə işə, əmələ,  
 Tanışlıq tanımaq deyildir hələ.  
 Yaxınlıq odur ki, insan insanın  
 Uzaqdan-uzağa ruhunu bilə.

Haram – başa bəla, ömrə ləkədir,  
 Haram – it ətindən murdar tikədir.  
 Qorxudur, ürkdür hər saat, hər an,  
 Haram – qəbrə kimi bir səksəkədir.

Qırıldı könlümdə nazikcə bir tel,  
 Bu teli nə qırdı? – Nazikcə bir dil.  
 Axdı yanağımdan nazikcə bir su...  
 Üzümə ağ çəkdi... nazikcə bir əl.



Qəfəs bülbülünü aç burax çölə,  
Aç burax, boş sözdü, qorxma ki, ölə.  
Vəhşi azadlıqdan, asudəlikdən  
Bir məxluq şikayət etməyib hələ...

Zibili də zibilliyə atanda belə  
Bir əl saxla, ayaq saxla, tələsmə hələ!  
Bir başqası ilk baxışda rast gələ bilər  
Tullantılar arasında gövhərə, ləl`ə.

Çörəyi bütöv yemək,  
Kəlməni bütöv demək,  
Bütövlük deyil hələ –  
Bütöv deyilsə ürək.

Quşların səsiylə açılır səhər,  
Həyat həvəsiylə açılır səhər.  
Təkcə dan yerinin şəfəqiylə yox,  
Ruhun şöləsiylə açılır səhər.

Məni sənə satan satqın,  
Səni mənə satan satqın,  
Heç bir kəsə sədaqətli  
Ola bilməz inan satqın.

El-el gəzən ozanam mən,  
Yuxunu xeyrə yozanam mən.  
Harda, kimdə, nədə görsəm,  
Yamanlığı pozanam mən.

Alt-üst olub getdi hər şey,  
Yoxa çıxdı, itdi hər şey.  
Qırıldı etibar, inam,  
Bitdi hər şey, bitdi hər şey.

Zirvəsində qarı qalan dağa bax!  
Ağacında barı qalan bağa bax!  
El içində, eldən uzaq eldə də  
Alnıaçıq, daim üzüağa bax!

Əzəmətin, vüqarın polada dəxli yoxdur,  
Tərs damara, hikkəyə, inada dəxli yoxdur.  
Qayədən yoğrulmalı əzəmət də, vüqar da,  
Zorbalığın Babəkə, Fərhadə dəxli yoxdur.

Bəli, arxayınlıq itirir sülhü,  
Ayıqlıq-sayıqlıq yetirir sülhü.  
Bəzən bir-birinə meydan oxuyan  
Bərabər qüvvələr gətirir sülhü.

Barsızlığı qaxınc etmə söyüdə,  
Qaxınc etdin – yaxın getmə söyüdə.  
Od ələyər göylər sənin başına,  
Dodaq büzsən bir övladsız igidə.

Cavab almadınsa sən sualına,  
Səbr elə, inciklik qatma halına.  
Bəlkə sualına cavab verilsə,  
Soğan doğranacaq xoş əhvalına?!

Qapımı tanıyır tanısın kədər...  
Fəsillər bahardan ibarət məgər?  
Yalançı ah-ufla saxta göz yaşı  
Bilməsin ürəklər, bilməsin gözlər.

Əyri əyri baxar düzə həmişə,  
Əyri kül üfürər gözə həmişə.  
Minnət yükləməyə boyun axtarar,  
Hazırdı borc verə bizə həmişə.

Əslində heç nəyin nöqtəsi yoxdur,  
Yağışın, küləyin nöqtəsi yoxdur.  
Qarısaq min ilin ölüsünə də,  
Döyünən ürəyin nöqtəsi yoxdur.

İstedadsız adamda mən görmürəm bir günah,  
Hər kəs öz aləmində ola bilər vəzir, şah.  
Təqsir danabəzlərə tac qoyan əllərdədir,  
Dəhşətdir laqeydlik, qorxaqlıq, kütlük, tamah...

Könüllü ehtiram, könüllü rəğbət  
Tərtəmiz, gül kimi bulaqdır əlbət.  
Ehtiyatlı olun, zəhər qatılmış  
Şərbət kimi şeydir məcburi hörmət.

Sinəm çalın-çarpaz düyündü-dağdı,  
Əhvalım saralan bağçadı-bağdı.  
Nə nigaranlığım... nə gedən yerim...  
Qabil, bu nə gündü, nə yaşamaqdı?!

Hər yaşın özünün bir aləmi var,  
Durğunluq məqamı, sevda dəmi var.  
Hər kəsin yaşına görədir həyat,  
Ölüm! Hamımızın bir matəmi var.

Acıya şirin demə,  
Dayaza dərin demə.  
Aramıza girmə sən,  
Aramız sərin demə.

Ölçüdür qızıl, qiymətdir qızıl,  
Qıza-gəlinə zinətdir qızıl.  
Yığıb... üstündə otursan əgər –  
Olmazın bəla, zillətdir qızıl.

Təhqiri kütləvi, üzrü xəlvəti...  
Baxanda ürpəşir adamın əti.  
Bəh-bəh, ikilikdə "üzürə" bir bax!..  
Allah göstərməsin belə sifəti.

Dağ üzüm... aran üzüm...  
Hər tərəf, hər yan üzüm.  
Bu çaxır çəlləyindən  
Heç su içməyir gözüm.

Vəzifəli adamın daşsa səbir kasası,  
El ona, ellər ona çətin qulaq asası.  
Vəzifənin dünyada min bir üstünlüyü var,  
Udmaq, hövsələ etmək... cəmi bircə cəfası.

Sənətkar sənətkara paxıllıqdan çəkib ah,  
Sənətkar sənətkarı bəyənməsə də hərgah,  
Sənətkar sənətkarı inkar eyləməz fəqət,  
Çünki, cahil aqlının işidir böylə günah...

Min ildir ki, Xəyyam ayıq sayılır,  
Min ildir ki, içir... ancaq, ayılır.  
Heç min il də adam sərxoş gəzərmi?  
Ayıqlıqdan o, sərxoşdur, ayılır.

Dəvət etsələr, buyur,  
Buyur, təkliflə otur.  
Gözləmə "dur!" desinlər,  
Duranda təklifsiz dur.

Xanəndənin səsi batdı,  
Səsi batdı, bəxti yatdı.  
El ah çəkdi, qan ağladı,  
Paxıl qonşu kama çatdı.

**M**ən nə müstəntiqəm, nə də hakiməm,  
 Düşdüyün bələdan gərilməmiş siməm.  
 Məndən də danırsan törətdiyini?!  
 Daha bundan sonra sən kim, mən kiməm?!

**B**u saray möhtəşəm saraydı, bəh-bəh!  
 Cəlali bir aləm saraydı, bəh-bəh!  
 Birdən divarına dəydi dirsəyim...  
 Gördüm başdan-başa kartonmuş ki... əh!

**G**ücün rəqibinə çatmır – girişmə!  
 Dışın düşməninə batmır – girişmə!  
 Təslim ol... məqam güd... bu öz işindir,  
 Ancaq, üzəvari zorla irişmə!..

**Ç**öhrəsi çıraqtək alışan qadın,  
 Açıq deyib-gülən, danışan qadın,  
 Neçin fikrimizi hökmən azdırır?  
 Məclisə qaynayıb-qarışan qadın.

**V**əzifədə şir kimi də qala bilərsən,  
 Bir ağsaqqal pir kimi də qala bilərsən.  
 Silgilərin, sabunların aparmadığı  
 Ləkə kimi, kir kimi də qala bilərsən.

**Y**oxdur yer üzündə dalğasız ümman,  
 Dalğasız dənizi neynir kapitan?  
 Həyat sınağıdır hər dənizçinin  
 Nər-nər nərildəyən hər dəli tufan.

**D**olu deyil Allah payı,  
 Dəryaya yağmır havayı.  
 Göydən gələn noğullarla  
 Zərrələrin birdi sayı.

Ağıl-da-kamalda nə bərabərlik?!  
Fikirdə-xəyalda nə bərabərlik?!  
Hüquqda elliklə bərabərlik biz,  
Ruhi cah-cələlda nə bərabərlik?!

Açıq dəniz... dəli tufan...  
Coşdu tufan... daşdı ümman...  
Dalda yerdə təvazönü  
Təriflədi körfəz bu an.

Dəvə kini olsa olar səbirlidə,  
Əzmlidə, dözümlüdə, tədbirlidə.  
Cırtqozların ürəyində heç nə yoxdur,  
Nə varsa var qədərbilən qədirlidə.

Bu gün ədavət də ucuzlaşmışdır,  
Bu gün rəqabət də ucuzlaşmışdır.  
Elə buna görə Yer kürəmizdə  
Bu gün sədaqət də ucuzlaşmışdır.

Atalar sözündə – xalqın hikməti,  
Min sınaqdan çıxmış son qənaəti.  
Xalqın ayağına gəlin yazmayaq,  
Uydurma-qondarma hədər söhbəti.

Duz yığılır dizlərinə ceyranın,  
Tor ələdir gözlərinə ceyranın.  
Qoruqlarda şil olursa, nə xeyri –  
Azərbaycan düzlərinə ceyranın!

Orta bir artistin fontandır adı,  
Böyük bir alimin pünhandır adı.  
Bir gün aralıqda itəcək artist,  
Alimin aləmdə qalandır adı.

Qurğuyla, filanla yanaşı duran,  
Rəngbərəng yalanla yanaşı duran  
Vicdan müsibəti – bir yalan da var –  
Qara haşiyəli müqəddəs yalan.

Gəzməkdənsə təzə-təzə məcəllələr sorağında,  
Tut canini, ver cəzasın camaatın qabağında.  
Bu mənzərə ömür-billah qalacaqdır sırğa kimi  
İlk cinayət törətməyə gedənlərin qulağında.

İnamsızlıq bir müsibət, bir bəla,  
Yalquzaq eləyər səni az qala.  
Şəfa versin sənə mehri-məhəbbət,  
Mən nə deyim... ey bu dərdə mütbəla!

Zəhmətlə istedad qoşa qanaddır,  
Qırılmaz qətiyyət, dönməz inaddır.  
Kərgədan adamlar, kənək adamlar  
İstedaddan uzaq, zəhmətə yaddır.

Məndən xoşun gəlmir, açıq rədd elə!  
Buyur, aramızı lap sərhəd elə!  
Bəs məni aldadıb süründürürsən  
Hansı ixtiyarla, hansı hədd ilə?!

Qırılmaz qanaddır ağılla kamal,  
Yorulmaz qanaddır fikirlə xəyal.  
İnsan təxəyyülü, insan zəkası  
Uca zirvələri fəth edən qartal.

Hər qürbətdə olana Vətən xaini demə,  
Ömrü ahu-fəğana Vətən xaini demə.  
Vətəninin, xalqının, yurdunun həsrətiylə  
Yad ellərdə ölənə Vətən xaini demə.

**D**əllək nəzakəti ülgücə bənzər,  
 Üzündə-başında yağ kimi gəzər.  
 Ülgücü çevrilər paslı dəhrəyə,  
 Gözü su içməyə cibindən əgər.

**A**llah da bezardı kasıbdan, lütdən,  
 Allah da bezardı səfehdən, kütdən.  
 Allah da bezardı ağızında sümük,  
 Cumub sahibini dişləyənin itdən.

**K**aş pis babat olsun, babat da yaxşı,  
 Əla kişi də ki, yaxşının naxşı.  
 Ev dağıdanların, ev yıxanların  
 Evinin qalmasını daş üstə daşı.

**K**apitanın hünəri bircə anda bilinir,  
 Gəmi gəlib körpüyə yan alanda bilinir.  
 Səbrin tükənməzliyi, dözümün möhkəmliyi  
 Səbr, qərar və dözüm daralanda bilinir.

**L**iberallıq hər sifətdən yamandır,  
 Cəmiyyətə başdan-başa ziyandır.  
 Cəhənnəmə... kim olursan ol, qurtar,  
 Mızı olma, mıqqı olma, amandır!

**H**ər dövrün, zamanın öz bütü olub,  
 Öz varlısı olub, öz lütü olub.  
 Yalnız küt dəyişib başqalaşmayıb,  
 Demə hər əyyamın öz kütü olub.

**H**amımız bilirik, lap naxələfsən,  
 Sıqlətsiz bir şeydən – otsan, ələfsən.  
 Yad yerdə adımız-sanımız üçün  
 Səndən söhbət düşsə, "dürsən-sədəfsən".



**Ö**z pisinini belə pisləmə yada,  
Pisləsən – yaxşın da gedəcək bada.  
Qurban et ayrını-üyrünü, qafil,  
Səni tanıtdıran ünvana, ada.

**D**üşmən qazanmaqdan nə var ki asan,  
Bir altı-beş ağıl, bir də bircə an.  
Onda görəsən ki, dörd tərəfini  
Heç nədən bürüdü havayı düşmən.

**B**əli, ağıllı düşmən axmaq dostdan yaxşıdır.  
Atalar bilib bunu, deyib qəsdən, yaxşıdır.  
Ağıllı-əqidəli, qəzəbli-kinli bir kəs...  
Tanış-yaxın, quşbeyin filankəsdən yaxşıdır.

**H**aqsızlıq labüddür... aləmə bəlli...  
Bu bəlli söhbətdən tapma təsəlli...  
Şəxsən sənə qarşı haqsızlıq olub?!  
Fikirləş insafla, ölç-biç əməlli!

**X**eyr! Əl çirki yox, əl qabarı pul,  
Zəhmətin bərq vuran sal vüqarı pul.  
Görüb-götürmüşün bəsirət gözü,  
Görməmişin də ki, bihuşdarı pul.

**D**il ağıl deyəni söyləsə əgər,  
Dilə güvənəndə nə olar məgər?  
El əlbir olarsa, dilbir olarsa,  
Bu birlik yenilməz orduya dəyər.

**İ**çki ovqatıyla kövrəlmə, keçməz,  
Sərxoş həqiqini saxtadan seçməz.  
Heç vədə, heç zaman öz arşınıyla  
Qayıdıb ölçməsin heç kəsi heç kəs.

Ağzıma təpirəm – yanır barmağım,  
Qoynuma dürtürəm – donur barmağım.  
Niyə yaxşı dedim bir layiqsizə,  
Qırılır barmağım, sınır barmağım.

Çox adam bir dərddə bərk mübtəladır,  
Dərd olmur canından tərək, mübtəladır.  
Yazmaq xəstəliyi gülünc bir bəla,  
Etmir qrafoman dərək, mübtəladır.

Amandı, qoyma ki, boşala qəlbin,  
Susuz quyu kimi boş qala qəlbin.  
Boşluğa dolunca ilan-qurbağa,  
Arzuyla dopdolu kaş qala qəlbin.

Qızarır dan yeri, açılır səhər,  
Axşam eyləməyək səhəri hədət.  
İnsanın ən böyük təqsiri varmı,  
Qızıl kimi vaxtı öldürmək qədər?

Sərkərdə görmüşəm sadədən-sadə,  
Qarıçı görmüşəm qəhrə amadə.  
Səlahiyyətsiz loğğalıqına  
Göz qoy vahiməylə, gülmə məbadə.

– Bu güllərin yaraşığı aləmdi, – dedi,  
Ətri-zadı ya heç yoxdu, ya kəmdi, – dedi.  
Sərf eləmir qızılgülün nazını çəkim,  
Ətirsiz gül dözümlüdü, möhkəmdi, – dedi.

Giley, danlaq, məzəmmət –  
Məhəbbətdir, məhəbbət!  
Dinməmək – düşmənçilik,  
Dinmək – dostluq, sədaqət!

Deyingənlik gözdən salar adamı,  
Gicitkəntək didər, dalar adamı.  
Zəhləmizi aparandan qaçmasaq,  
Öz düşdüyü dərdə calar adamı.

Hər nə qədər xırdalansa, bir o qədər ucuzdu daş,  
Daş deyəndə – brilyantı hər daş ilə salma çaşbaş.  
Şəxsiyyət də gövhər kimi ucuzlaşır, kiçildikcə,  
Suya qarq ol, su üzündə çör-çöp kimi üzmə, dadaş!

Artıq yük alpinisti uçuruma çəkəcək,  
Ağırılıq eləyirsə, tük də deyildir gərək.  
Bəli, söz sənəti də alpinizmə bənzəyir,  
Artıq sözdən qaçmağa sə`y edək alpinisttək.

– Vicdan təmiz olsun gərək! – deyirik,  
– Təmizlik! – deyəndə, – ürək deyirik.  
Ancaq şəhəri də, ancaq kəndi də  
Təmizlik içində görək! – deyirik.

Şəkər xastəliyinin səbəbi şəkər deyil!  
Zəhər tuluqlarının səbəbi – zəhər deyil!  
Göz yaşıyla o saat heç bir şeyin üstündə  
Ovcunu doldurmağın səbəbi – kədər deyil.

Ərənlər ucaldıb xalqın başını,  
Hər kişi bir əzmin qoyub daşını.  
Böyük adamların adını az say,  
Minnətlə yükləmə el yaddaşını!

Düşmən dosta çevrildi – oddan çıxan poladdır,  
Düşmən dosta çevrildi – xəyanət ona yaddır.  
Çəkişib-bərkişənlər, vuruşub-öpüşənlər –  
Həyat burulğanında əzm, dözüm, səbatdır!

Qollu-möhürlü nigah kağızı  
 Tilsimləməsin dili-ağızı.  
 Çətinliklərlə tilsimqırana  
 Döndərsin nigah oğlanı-qızı!

Seyfaçanlar adi mıxla seyfi açar,  
 Qıfılbəndlər tilsimində qalmaz naçar.  
 Aqlımızın açarını itirdiksə –  
 Xudahafiz... xəyal etmə çarəsi var!

Əgər səhhətini pozursa qazanc...  
 Əgər məzarını qazırsa qazanc...  
 Lap ana südündən halal da olsa...  
 Qaç! Səni axtarıb gəzirsə qazanc!

Sil tozunu gecə-gündüz büllur qabın,  
 Bu bahalı, bu naxışlı, bu nur qabın.  
 Büllur qabdan “yemək olar, içmək olar?!”  
 Sürt, parıldat, “keşiyində” bərk dur qabın!

Kobuddan-köntöydən seçməyin hakim,  
 Kobudda-köntöydə yoxdu sarı sim.  
 Öküz adamyeyən olmasa belə,  
 Onu nəvazişlə oxşamaz heç kim.

Bir yol sual verdim Ömər Xəyyama:  
 – Əhli-kef nə verib mey dolu cama?  
 – Əhli-kef nə verib, nə alasıdır?  
 Bu sövdə yaraşır müdrək adama.

Xəsislik duyduğun adamla, qurtar!  
 Xəsisin hər cürü murdardı, murdar!  
 Özgə cəhənnəmə... özü-özünə  
 Qıymayan lap rəzil xəsislər də var.

Apardım Şirvana Ömər Xəyyamı,  
Şamaxı Şirvanın mey dolu camı.  
İçib iki qurtum, dedi: – Şərab yox,  
Kükürd bihuş edir burda adamı.

Bağda ərik də var...  
Tağda kəlik də var...  
Bircə dostluq qalmayıb...  
Salam-ələyk də var!

Nadürüstün zəhmi olmaz,  
Nazikliyi, rəhmi olmaz.  
Qırxaayaqdır beyni-başı,  
Dərrakəsi, fəhmi olmaz.

Ütanmazın hər şey çıxar əlindən,  
Bəri başdan çalış qurtar əlindən.  
Öz oynamaq bilməməyi az imiş  
Üstəlik də sənin dartar əlindən.

Dinc yanaşı yaşamaq – zəfərlərin zəfəri,  
Dinc yanaşı yaşamaq – dünyamızın hünəri.  
Dinc yanaşı yaşamaq məhv etsə edəcəkdir  
Qanadlı raketləri, qanadsız raketləri.

Əvvəli-axırı insana inan,  
Vidən qapısını kəsdirib dayan.  
Hər cür etiqaadı, hər cür inamı  
İnsan deyildirsə, kimdir yarıdan?

Kim ki nankor çıxdı valideyninə,  
Başqa rəzalətlər gəlməz eyninə.  
Qaradan o yana nə rəng olacaq?  
Qara qurd pərçimlə girib beyninə.

Günü-günə satma, sabahı düşün,  
Mürgüləmə, yatma, sabahı düşün.  
Tərpən! Ətalətin, arxayınlığın  
Girdabına batma, sabahı düşün.

Güzgünü tərlədən son nəfəsədək  
Təzə sabahlara qanadlan, ürək!  
Ömürdən qızılquş vüs`əti istə,  
Zirvədən-zirvəyə cövlan edərək.

Mərdimazar olma ortağ arasında,  
Nifaq salma oğul-uşaq arasında.  
Qaralarsan, çürüyərsən tikan kimi,  
Girib qalma ətlə dırnaq arasında.

Yaltaqlıq pis sifətdir,  
Lap iyrənc rəzalətdir.  
Lap da iyrənc onda ki,  
Elə-belə adətdir.

Neynəyirəm sözdə olan hörməti,  
Üzəvari – üzdə olan hörməti.  
Bir düyün aç, bir müşkül aç, hiss edim  
Mənə qarşı sizdə olan hörməti.

Xoş niyyətlə deyilən söz düşməyəndə yerinə,  
Çevriləcək qırxayağın, əqrəbin neştərinə.  
Kor-peşman olacaqdır həm deyən, həm eşidən,  
Köntöy çıxan yersiz sözə bal bələnsin, xeyri nə?!

Qırmızı işıqda keç get ki, – nə var,  
– Yazıya pozu yox, – demiş atalar.  
Kor ol, kortək sığın kor taleyinə  
Çıxsın axırına labüd xatalar?!

Əhvali-ruhiyyə deyilən şey var,  
Boş damar, tərs damar, küsü, giley var.  
Kiminin dilində bülbül cəh-cəhi,  
Kiminin könlündə yanıqlı ney var.

Qəbirlərə pul qoyulur, xərc çəkilir ətək-ətək,  
Portretli qranitlər, mərmər hovuz, söyüd, çiçək...  
Bir insanlıq göstərməyib, bir insanlıq görməyənin  
Ölüsünün yiyəsinə şöhrət üçün bunlar gərək.

Yanğıyla da, həsrətlə də bəzədilmiş məzarlar var,  
Son qayğı, son hörmətlə də bəzədilmiş məzarlar var.  
Ömür-billah qurumayan, öləncən çəkilməyən  
Göz yaşıyla, möhnətlə də bəzədilmiş məzarlar var.

Yer dəm çalır, göy dəm çalır,  
Günəş qızmar təndir salır.  
Çörək, polad bişirənlər,  
Yanınızda fikrim qalır...

Həmfikirsə həmpiyalə – nəyi pisdir?  
Şərikdirsə dərd-mələlə... nəyi pisdir?  
Deyirəm ki, əgər çaxır tökülmürsə  
Düz ilqara, pak amala – nəyi pisdir?!

Təklükəli olsa belə namərdin toru,  
Gözügərəsi abırsızdan özünü qoru!  
Namərd ilə haqq-hesabın xəlvəti olar,  
Eldə səni rüsvay edər qanmazın biri.

Göz gözü görməməkçin salma tozanaq,  
Tozanaq dirənsə də ərşə, yatacaq.  
Doğru yolun yolçusu mənzilbaşına,  
Dostun da dosta əli hökmən çatacaq.

Həqiqi şairə Vətən möhtacdır,  
Şair öz xalqının başında tacdır.  
Şe`r igidlərə, qəhrəmanlara  
Bərkdə ürək-dirək, darda əlacdır.

Rəng verib, rəng alır göylərin tağı,  
Rənglər ovsunlayır ana torpağı.  
Günəşli səhərlər, əlvan səhərlər  
Yerdə, göydə, ruhda sülhün növrəği.

Adam var ki, nə göstərsən deyər: – Əla!  
Bir ala-kal meyvə dərsən, deyər: – Əla!  
Bir şapalaq ilişdirib elə-belə,  
Elə-belə yerə sərsən, deyər: – Əla!

Qağayılar ehtirasla qəhqəhə çəkir,  
Gah sahilə, gah dənizə şığıyır, səkir.  
Yaşamağın, sevinməyin, qanadlanmağın –  
Toxumunu ürəklərə gör necə səpir.

Xəzər qumlu sahillərdə qiyamətdir,  
Qayalarla döşbədöşdə əzəmətdir.  
Bulvar boyu addımlayıb düşünürəm,  
Dəniz burda ölüvaydır, ətalətdir.

Məcəzi mənada zurnaçı ki, var –  
Qulaq dəng eləyib, zəhlə aparar...  
Sağ olsun ciyəri körüyə dönüb  
Toyda dəm-dəsgahla zurna çalanlar.

Dəbdəbəli ehsan verib, nanəcib aram olmasın,  
Ölülərə üzəvari saxta ehtiram olmasın.  
Sağlığında atasını-anasını incidənə  
Ata yası, ana yası şöhrətçin reklam olmasın.



Tərəfgirlik birimizə xəyanətdir,  
Tərəfdarlıq hamımıza sədaqətdir.  
Tərəfgirlər tərəfsizdir gec-tezi,  
Tərəfdarlar sıx birliyə zəmanətdir.

Riyayi-söhbətin yoxdu axırı,  
Ha sürt, ha qalayla, çıxar paxırını.  
Çaxır əvəzinə gəzdirmə sirkə,  
Sirkə əvəzinə süzmə çaxırını.

İşi avand olur səbrli kəsin,  
Yüz ölçüb, bir biçən tədbirli kəsin.  
Fəqət qorxaqları, vasvasıları  
Heç kəs səbrlitək təqdir etməsin.

Çalış müt'iliyə vərmiş eləmə,  
Çalış dikbaşlıqla şər iş eləmə.  
Çalış hər qıfılın açarını tap,  
Çalış bir üsula vərmiş eləmə.

Ulduzların, ayın-günün hüdudu var,  
Okean, göl və güzgünün hüdudu var.  
Hüdudu yox bir arzunun, bir də nəfsin,  
Yer altının, yer üstünün hüdudu var.

Pıçılığını pıç-pıça qatmayın!  
Pıç-pıç olan evdə gedib yatmayın!  
Yarpaqların, suların pıçılısından  
Zövq alın, dincəlin, şübhəyə batmayın.

Uşaq suallarından tükənir hövsələmiz,  
Əsnəməkdən lap çıxır, lap laxlayır çənəmiz.  
Baxdıqca heyrət dolu gözlərinə uşağın,  
Mininci sualı da cavabsız qoymuruq biz.

Sırtıqların sifətini bənzətməyin çay daşına,  
Çay daşı ki, su dibində qalıb yaşına-yaşına.  
Sırtıqların, ütöklərin siqləti yox, ona görə –  
Yüngüllüklə məclislərin keçir yuxarı başına.

**H**aqlı-haqsız şöhrətlərə tamarzı!  
Halal-haram sərvətlərə tamarzı!  
Çək gözünü, sil ağzının suyunu!  
Qal zəhmətə, qal qan-tərə tamarzı!

**S**öz eşit, kara gəl, varsa imkanın,  
Neçin ki, uzundur ipi dünyanın...  
Gərdiş qapısına aparar səni  
Sənə işi düşüb ağız açanın.

**M**əzəmmət həddini aşmasın gərək,  
Məzəmmətçi coşub-daşmasın gərək.  
Kim ki başqasına ağıl öyrədir,  
Öz ağı, öz huşu çaşmasın gərək.

**G**örünsün gözünə səhrada ilğım,  
Əllərin qoynunda dayanma dalğın.  
Səraba çevrilməz həmişə arzun,  
Var isə məsləkin, Vətənin, xalqın.

**Y**enə minarəyə qalxır müəzzin,  
Kilsə zəngləri də səslənir həzin.  
Buyur, kilsə açıq, məscid asudə...  
Ancaq ki, başqadır ruhumuz bizim.

**Ş**e`r xalq işidir, millət işidir,  
Demə asan, ucuz şöhrət işidir.  
Qafiyəpərdədən şairi seçmək –  
Vətəndaşlıq işi, dövlət işidir.

Raket göyə millənir dəhşətli od gücünə,  
 Böyük kəllə, böyük kəşf, böyük inad gücünə.  
 Öz iradə, əzminlə bacar yüksəl orbitə,  
 Çıxma minnəti aşkar tanınmış ad gücünə.

Dünya – üstü örtülü yer deyil, məkan deyil,  
 Dünya – qarı-pəncərə, döşəmə-tavan deyil.  
 Dünya – bəşəriyyətin mənəvi aləmidir,  
 Cahan idrakımızda coğrafi cahan deyil.

Qoşuna ürək-dirək, cəsərətdi sərkərdə,  
 Yeni qələbələrə zəmanətdi sərkərdə.  
 Köksünüzə qoruyun komandiri döyüşdə,  
 Başcıdı, başbiləndi, əmanətdi sərkərdə.

İməcilik elan edib bütün bəşər –  
 Bir nəfərtək çölə çıxsın bir gün səhər,  
 Bir-bir alağ otlarını qoparsa da,  
 Mümkün deyil – həməşə şeydi həməşə çöllər.

Solmasın heç yerin yaşıl çölləri,  
 Solmasın heç yerin əlvan gülləri.  
 Göygöllə bərabər Günəşə, Aya  
 Toy güzgülü tutsun dünya gölləri.

Qızıl qönçə də var, tikan da daim,  
 Ümitsizlik də var, güman da daim.  
 İstər rübai yaz, istər zurna çal,  
 Vicdansızlıq da var, vicdan da daim.

Vüsalmız cavan qaldı xatirəmizdə,  
 Hicranımız bir sir-sifət qoymadı bizdə.  
 Bir an vüsəl – min il hicran kefə baxmışıq,  
 Yellər əsər keçdiyimiz cığırda-izdə.

Meydanı gen – atı yoxdu minməyə,  
 Meydanı dar – atı çoxdu minməyə.  
 Naxışına bax – piyadanın, atlının,  
 Lüzum varmı danışmağa, dinməyə?!

Səni tərifləyənin bax gözünün içinə,  
 Tut fikrinin nəbzini, bax sözünün içinə.  
 Təriflər yağmurundan çəkil bir dalda yerə,  
 Şübhələən öz-özündən, bax özünün içinə.

Ey özündən bədgüman! Sən də bir cür dəlisən,  
 Bir üzdə ağlamalı, bir üzdə gülməlisən.  
 Bir ayıl, bir silkələ, kənardan bax özünə,  
 Həqiqəti özündən soruşub bilməlisən.

Namusla, qeyrətlə qorunur Vətən,  
 Ərlərdən ibrətlə qorunur Vətən.  
 Var olsun şair də, şe`r də, fəqət,  
 Silahla, qüdrətlə qorunur Vətən.

Qüdrətli istedad, qüdrətli qələm –  
 Bütün dövrlərçin möcüzə, aləm...  
 Zaman nisbətində daldalanmasın –  
 Səviyyəsi dayaz, istedadı kəm.

Hər şeyin yaxşısını keçmişdə axtarmayaq,  
 Ağzımızın dadını keçmişə aparmayaq.  
 Keçmişin həsrətiylə, dünənin xəyalıyla  
 Gəliniz, özümüzü bu gündən qoparmayaq.

Tez-tez qonaq gələnin evin üzə gülər daş-divarı,  
 Yer üzünün hər yerindən tez-tez çağır qonaqları.  
 Nə qoyursan qoy adını – olimpiya, sərgi... filan...  
 Bu tədbirlər rəvac versin abadlığa tez-tez barı.

Adama təkən ver – təkən gərəksə.  
Lap yaxşı – adama adam köməksə.  
Adamın adamı – bir şərtlə – əgər  
Adam adam kimi yüksələcəksə.

Qardan-qara zirvələrdə qar qalır,  
Yaprısa da tala-tala xar qalır.  
Qurd salsa da görürsən ki, qardı bu,  
Bax beləcə, namus, qeyrət, ar qalır.

Səndən gerisə də indi bu adam –  
Müəllimin olub, göstər ehtiram.  
Yazıb-oxumağı öyrədib sənə,  
Bugünkü gününə qəlbində inam.

Yoxdur klassikin şərti-filanı –  
Nə bilim “mühiti”, “dövrü”, “zamanı”.  
Tərpədib, tərpədir, tərpədəcəkdir  
Bütün dövrlərdə qəlbi, zəkanı.

Qurdluca gözüünün yağını yedirt,  
Adına tərif de, təriflər dedirt.  
Süfrənin başında gətir otuzdur,  
Halına təfavüt edəcək de bir?!

Utanıb-eləməsən oynamağa nə var ki,  
Od-ocaqsız paqqapaq qaynamağa nə var ki?!  
Üzün ətdən olmasa – yedilər, yemədilər,  
Çal gətir – yumurtasız qayğanağa nə var ki?!

Yarsız-yoldaşsız adam nə şəkil yaşayır bəs?  
Eşitmirsə qulağı bir tanış, bir doğma səs.  
Qapı açmayanların, dada yetməyənlərin  
Qapısın açmaz heç kim, dadına çatmaz heç kəs.

Çörək zibil qutusuna girdi – vəssalam!  
 Bu ən ağır fəlakətlə birdi – vəssalam!  
 İnsan elə doğrudan da naşükür olur,  
 Şükr içində ola-ola, sirdi – vəssalam.

Adam var dağ boyda azmandı, azman,  
 Yaxşı bax, əslində cırtdandı, cırtdan.  
 Qəlbiylə, ağılıyla, istedadıyla  
 Ya nəhəng, ya da ki, xırdadır insan.

İradəsizliklə ehtiyac ki var,  
 İkisi birləşdi, çox xata çıxar.  
 Dışın-dırnağınla, dəyanətinlə  
 Tezkən cinayətdən yaxanı qurtar.

Nə gözdən-nəzərdən düşmək yaxşıdır,  
 Nə də üfürülüb şişmək yaxşıdır.  
 Nə harda aş oldu orda baş olmaq,  
 Nə də öz içində bişmək yaxşıdır.

Nisbidir bəşərin dəbi, adəti,  
 Zövqü, etiqadı, eşqi, nifrəti.  
 İki şey mütləqdir idrakımızda –  
 Sülhün səadəti! Hərbin dəhşəti!

Qız verib qız almağa yoxdu mütləq zəmanət,  
 Mütləq cavabdehliyə kimsə etməz cəsarət.  
 Bu sehirlə calağa həyat bağbanı zamin,  
 Tutaq ki, lap hər kəsin əlindədir səadət.

Ziddiyyət – qarayla ağda deyildir,  
 Ziddiyyət – dərəylə dağda deyildir.  
 Ziddiyyət zəruri ayrı-seçkilik,  
 O hətta ölüylə-sağda deyildir.

**İ**nadkarlıq, kərgədanlıq qürur deyil,  
Oxlov udub dimdik gəzən məğrur deyil.  
Eləsinin ürəyində qalır dərdi...  
Xalq ovcunu iyləməyə məcbur deyil.

**T**əqvimlə ömürdə bir oxşayış var,  
Ötüb-keçir illər, qopur varaqlar.  
İş budur, təqvimdən bir kötük qalır  
İnsandan xatirə, əməl, yadigar.

**S**əhv etmə! Tabelik – əsarət deyil,  
Müdiri saymamaq cəsarət deyil.  
Qanun çəvrəsində dolanırıq biz,  
Qanuna baş əymək xəcalət deyil.

**C**an çıxdı – mahiyyət eynidi, dərk et!  
Apar daşı basdır, ya ölü dəfn et.  
İnsan sağlığında zaydısı əgər,  
Öldüsü-qaldısı bir şeydi, əfv et.

**N**ə haray salaydın,  
Nə təbil çalaydın.  
Və`d verməkdənsə  
Fikrə dalaydın.

– **E**v – döşəmə-tavan, dörd divar deyil,  
– **M**ebel, yorğan-döşək, xalçalar deyil.  
Xoşbəxtlik, anlaşıma, ünsiyyətdir ev,  
Ailən yoxdursa, evin var deyil.

**K**im inkar eləyir dəbi?  
Dəb də dövrün bir tələbi.  
Meymunluğa hər dövrdə  
Tutur məxlun qəzəbi.

Safliq mayasıyla yoğruluruq biz,  
Anadan gül kimi doğuluruq biz.  
Sonradan düşürük bəla bəhrinə,  
Sonradan çirkabda boğuluruq biz.

Çatıb şana-şöhrətə, çəkilib bir qırağa,  
Haqqını istəyəni erk ilə qoyur lağa.  
Pah atonnan! Qabıqdan çıxan heç bu deyilmiş,  
Səni, məni çağırır ad-sana uymamağa.

İlk bahar həmişə olub – olacaq,  
Boran-qar həmişə olub – olacaq.  
Dünya xarabazar olmayacaqdır,  
Yaxşılar-yamanlar olub – olacaq.

Qəmərilər aylı gecə oyanır, gəzir,  
Pişik keçməz bir rədd ilə dolanır, gəzir.  
Səsləməyin, diksindimi, məhv olasıdır,  
Kəndirbazsa yerişinə, inanır, gəzir.

Yara naqqal dodağında – qoy olsun!  
Milçək sözbaz qulağında – qoy olsun!  
Eybi yoxdur – bir lal məzar sükutu  
Hay-küyçünün otağında – qoy olsun!

Cinayətkar sanır ki, açılmaz cinayəti  
O başa düşməyir ki, belə deyildir qət'i.  
Açılmaz əlbəttə ki, öz-özünə bir düyün,  
Sussa, dözsə, tapdansa müstəntiq heysiyyəti.

Ölgünlükdür saxta qılıq,  
Mürgədir arxayınçılıq.  
İstisi yox, soyuğu yox,  
Həvəs ilıq, ürək ilıq.



İnsan ya pəhləvan, ya kamil olur,  
Hər şeyi yaşadan bir amil olur.  
Gül var, güllüyünə yaraşığıyla,  
Gül də var, ətriylə bəs nail olur.

Ağac barsız olmasın,  
Qış qarsız olmasın.  
İllah ki, zorba adam  
Vüqarsız olmasın.

Başısoyuqluqla can rahat olmaz,  
Hər şeyin daşını götür at, olmaz.  
Xatalar-bəlalar törənib ondan,  
Başısoyuqluqla zarafat olmaz.

Xahiş məktubunu tez cırıb atma,  
Ümidin sapını tez qırıb atma.  
Hay-həşir qopanda gecə qonşuda,  
Oyanıb təzədən yıxılıb yatma.

Dostluq tərəzisinin çəki daşı ürəkdir,  
Ürəyin düz oldusa, pərsəng nəyə gərəkdir?  
Dostluq qayğılarının ilki var, sonu yoxdur,  
O, nəsil-dən-nəsilə keçdikcə keçəcəkdir.

Az-çox hamımızın təmənnası var,  
Ancaq təmənnanın bir əmması var.  
Qoymayandan sonra daşı daş üstə,  
Nisyə umacağın nə mənası var?

Daşdan çıxan çörək! Daşdan keçən söz!  
Oddan kirpiyiylə od götürən göz!  
Haram, yalan, riya ilişsə sənə,  
Axırncı zəfər səninkidir, döz!

Adamı birinci gözündən tanı,  
 İkinci, qulaq as, sözündən tanı.  
 Üçüncü, özündən basıb-bağlasa,  
 Özgədən soruşma, özündən tanı.

Gəl, səhvi səhvədən seçək biz,  
 Səhv var üstündən keçək biz.  
 Səhv var cücərdi – vəssalam!  
 Onu kökündən biçək biz.

Şərəflə-şanla yaşa,  
 Ömrü təmiz vur başa.  
 Ad qəlbə yazılmasa,  
 Nə faydası – yaz daşa.

Nə çığır-bağır sal,  
 Nə büzüşüb qal.  
 Həmişə haqqını  
 Ləyaqətlə al.

Paxılın ölüsünü cərrah bıçağı yarsa,  
 Paxılın ölüsünün ürəyini qoparsa.  
 Qaradan da o yana rəng olurmuş görəcək,  
 Cərrah alıb ürəyi kömürçüyə aparsa.

Ömrümüz gəlirsiz-çıxarsız olmur,  
 Hardasa yalvarsız-yaxarsız olmur.  
 Günü-güzəranı talesizin də...  
 Kökündən axarsız-baxarsız olmur.

Səhv danış, yalan de – öz sözün olsun,  
 Qara yax, böhtan de – öz sözün olsun.  
 Zurna çalırınsansa, öz zurnanı çal,  
 Yaxşıya yaman de – öz sözün olsun.

Görsən hamı bir nöqtəyə vurub gedir,  
Görsən hamı bir qüsuru görüb gedir,  
Ola bilməz ümumi rə'y yanlış ola,  
Sən də tərən... görsən hamı durub gedir.

Vəzifə başında sün`i zarafat,  
Yalançı nəzakət, saxta iltifat  
Adamı açıqca rədd eləməkdən,  
Bozarmış sifətdən yamandı qat-qat.

Bütün dövrlərdə kişilik çətin,  
Sən həm tox olasan, həm də ki, mətin.  
Həm sənin baş-gözün salamat qala,  
Həm maska yırtmağa çata cürətin.

Bizim cəmiyyətə çox da ki, yaddır,  
İnan, ya inanma – din etiqaddır.  
Şəxsiyyətə hörmət şüarımızdır,  
Deyirik, buyurun, din də azaddır.

Dön nə sola bax, nə də ki, sağa,  
Su tök xəlbirə, sirr aç uşağa.  
Sonra da başla canı hövüllü  
Su qurutmağa, ağız yığmağa.

Məgər dözümsüzdür palıdın özü,  
Ocaqda o saat kül olsun közü.  
Bənzər hənirtili palıd közünə  
Şairin ürəyə od salan sözü.

Ömrün hər anında bir arzu-dilək,  
Yaşamaq əzmiylə çırpınır ürək.  
Gəzək, yeyib-içək, yaradaq, quraq.  
Nisyə əbədiyyət nəyimə gərək?

**D**aş-kəsək yığımı deyil qəbristan,  
 O bir vahiməli, müqəddəs məkan.  
 Ona ixtiyarsız ehtiram edir,  
 Ondan ixtiyarsız xoflanır insan.

**İ**nanmıram hər baxanda bu qəbirlərə,  
 Fikrimizə skeletlər gəlsin bir kərə.  
 Lap əksinə – gözümüzün önündən keçir  
 Canlı adam, canlı tale, canlı mənzərə.

**T**apsanız siz əgər, göstərin mənə,  
 Tarixdə bir nəfər göstərin mənə,  
 Özgə qoltuğunda – mühacirətdə  
 Bir nəfər bəxtəvər göstərin mənə.

**Z**əhmət insanların mayəsindədir,  
 Hər bir şey zəhmətin sayəsindədir.  
 Daş üstə daş qoyub qurmaq-yaratmaq  
 Xalqın məramında, qayəsindədir.

**H**ər tikandan çəpər olmaz,  
 Hər məftildən sipər olmaz.  
 Hər şirindən-şəkərdən bal,  
 Hər acıdan zəhər olmaz.

**A**rsız adam məgər şəndir?  
 Məgər bəxtəvərlə təndir?  
 Nə qayğısı, nə duyğusu,  
 Bir boğazdır, bir gödəndir.

**S**evinci başından aşan adamı  
 Bir də sevindirir üstəlik hamı.  
 Biri də qərq olub dərdə-kədəre,  
 Çətindir sevinmək arzusu-kamı.

Vaxt qatıb qabağına, ömrümüzü aparır,  
Ruzgarın ağacından hər an yarpaq qoparır.  
Faydalı işlərimdən könlüm fərəhlə dolur,  
Hədər keçən günlərin dərdi qəlbimi sarır.

Xəstə intizarla qapıya baxır,  
Onu vəfasızlar yandırır-yaxır.  
Yadına saldıqca dönük üzləri,  
Huşunda-başında ildırım çaxır.

Uşaq bağçasından qəbr evinədək  
Tərbiyə həmişə hamıya gərək.  
Yeniyetməni də, ağsaqqalı da  
İsmətli, abırlı, tədbirli görək.

Şərtdir şərait də, şərtidir məqam da,  
Şəraitdən doğur məqsəd, məram da.  
Qırılıb tökülür köhnə etiqad,  
Yaranıb doğulur təzə inam da.

Belə olub, belədir, belə də olacaqdır,  
Həqiqət əvvəl-axır qələbə çalacaqdır.  
Görə-görə gəlmişik – günlərin bir günündə  
Pislik haqqı boğanın özünə qalacaqdır.

Geriyə bax hardan-hara,  
O ruzgardan bu ruzgara.  
Əmanətdir xatirələr  
Dostdan-dosta, yardım-yara.

Hər şey var hamımızda, ancaq ya çox, ya azdır,  
Kiminin ağı dərin, kimininki dayazdır.  
Xəsislik, xəbislik də mütləq deyil, nisbidir,  
Təkcə qanmaz arşınsız, tərəzisiz qanmazdır.

Səni riya yıxdı, yalan sürüdü,  
Daim ətrafını duman bürüdü.  
Kimdən ki həqiqət eşitdin, o dəm  
Elə bil üstünə ilan yeridi.

Tərpədə bilməzsən yerindən dağı,  
Yerin təkindədir onun dayağı.  
Yaşa! İradənin, duyğunun, aqlın  
Tutuşan calağı, odlu qaynağı.

Var-dövlətlə bağlisa da səxavət,  
Ən birinci səbəb deyil bu əlbət.  
Vallah-billah, səxavətin cövhəri  
Xasiyyətdir, xasiyyətdir, xasiyyət.

Adamın başına nə desən gələr,  
Ömür-gün gah qəmli, gah da şən gələr.  
İnsan taleyi də abü-havadır,  
Qar yağar... gün çıxar, duman-çən gələr.

Lüt adam tənbel olar,  
Get-gedə cəncəl olar.  
Füsrət düşsə, arxadan  
Bıçaq vuran əl olar.

Tək sənəmi vəfasız bu dünya, bu ömür-gün?  
Guya ki, başqasıyçın əbədiyymiş, bir düşün.  
Gəl bəhanə gətirmə, fit çala-çala gəzib,  
Veyl dolanmağının üstünü örtmək üçün.

Adam var ki, süd gölündə çimizdir,  
Sonra apar huri döşü əmizdir.  
Apar burax Beytül-Qüdsə, Kəbəyə  
Evinə yox! Ev müqəddəs, təmizdir.

Adam var, ömründə sevinir bir yol,  
 Bu bir yol sevincə min yol şərik ol.  
 Qızıl nura çevril, əlvən şafəqə,  
 Fərəhlə çırpınan ürəklərə dol.

Tənqidə yox cəsarətin,  
 Həqiqəti demək çətin.  
 Yalan təriflə söyləmə,  
 Ətin tökülməsin, ətin.

Yarpaqların xışıltısı zövqü-səfadır,  
 Musiqidir, hissə, qəlbə, ruha qidadır.  
 İlan-çayan xışıltısı otlar içində  
 Üstümüzə oğrun-oğrun gələn bələdir.

Bütün xəbəslərin sifəti eyni,  
 Bütün xəbəslərin xisləti eyni.  
 Sancmaq, yaralamaq, qol-qanad qırmaq –  
 Bütün xəbəslərin niyyəti eyni.

Döndərmə qəfəsdə quşa nifrəti,  
 Döndərmə qəlbində daşa nifrəti.  
 Əgər sübutlusan, dəlillisənsə,  
 Vur üzə, çırp getsin başa nifrəti.

Hazır yuva, hazır ev, hazır məkanı göstər,  
 Hazırca göydən düşən şöhrəti, şanı göstər.  
 Qəfəs bülbülləritək... əl üstündə hər şeyi,  
 Qartalı, qızılquşu, tülək tərlanı göstər.

Kədəri-sevinci bilmə səbəbsiz,  
 Ağlama səbəbsiz, gülmə səbəbsiz.  
 Dünyadan səbəbsiz gedərisənsə,  
 Heç onda dünyaya gəlmə səbəbsiz.

Dünyaya gəlmişik ucalmaq üçün,  
Ömürdən kam alıb qocalmaq üçün.  
Sısqadan, xəsisdən, qəlbiqaradan  
Əməllərimizlə bac almaq üçün.

Gözəl yaxşı, göyçək yaxşı, maral yaxşı,  
Ayla-günlə bəhsə girən camal yaxşı.  
Üstəlik də abır-həya, xəfif ismət,  
Bir də bir az ağıl yaxşı, kamal yaxşı.

Bir pinəçi Məhəmməd var, bir peyğəmbər Məhəmməd,  
Yerdəyişik salındısa bir gün əgər Məhəmməd.  
Yaxşının da, yamanın da bir gəldisə qiyməti,  
Ən qiyamət möcüzə də... bil ki, hədər, Məhəmməd!

Yaxşı ruh, xoş əhval – azadə bir quş,  
Ayıqlıq-sayıqlıq – kişiliklə tuş.  
Özündən-özgədən xəbəri yoxlar –  
Yuxulu-yuxulu dolanan bihuş.

Demə: – Nə faydası çox yaşamağın...  
Az... çox... təfavütü yox yaşamağın.  
Misli yox həm uzun, həm gözəl ömrün,  
Həm də gözü-könlü tox yaşamağın.

Qalxan döyüşçüyə gərəkdirsə də,  
Salamat qalmağa köməkdirsə də,  
Qalxanlı-qalxansız igid – igiddir,  
Əgər ki, ürəyi ürəkdirsə də.

Salamat qalmağın özü də hünər,  
Ehtiyat adama ziyandır məgər?  
Tədbirli, təmkinli, ayıq olublar  
Dörd bir tərəfini görən igidlər.



İnam müqəddəsdir, toxunma ona,  
İnam sahibləri girməz min dona.  
Hər kəs inamında qalır da qalsın,  
Vuraq ömrümüzü inamla sona.

Hər nə cür hərlənir hərlənsin cahan,  
Dünyanın məhvəri insandır, insan.  
Cilovla dəlibaş ehtirasları,  
Yoxsa kürreyi-ərz qopar oxundan.

Deyərlər ki, dəvəyə Allah versəydi qanad,  
Bir salamat daş-divar qalmazdı, dadi-bidad!  
İnsanın ən dözümlü, sadıq sirdaşı dəvə,  
Qanadlı, ya qanadsız, fitrən fənalığa yad.

İlhamdır insanın qolu-qanadı,  
İnamdır insanın qolu-qanadı.  
Ömrün yollarında çırağa dönən  
Məramdır insanın qolu-qanadı.

Fərəhsiz günlərim yetim uşaqtək  
Büzüşüb, boynunu məlul bükərək,  
Fərəhli günlərim qollu-qanadlı,  
Ruhunda təntənə, əlində çiçək.

Ada nə var? Özünə istəyirsən "Babək" de,  
"Tufan" de, "Qartal" söylə, "Koroğlu" de, "Şimşək" de.  
Təzək zər içində də, büllur qabda da təzək,  
Mahiyyətin heç nəyə – hay-küy nəyə gərək? De!

Ağıllıdan, böyükdən qəbul elə buyruğu,  
Harda gəldi, kim gəldi, olma buyruq quyruğu.  
O boyda ağıl verən verməzdimi insana  
Lazım bilsəydi əgər bir az quyruq qırığı?!

Əgər haqlısansa, danış, çəkinmə!  
 Əgər közəirsən – alış, çəkinmə!  
 Bir şey çıxacaqsa tər tökməyindən,  
 Onda əlləş, vuruş, çalış, çəkinmə!

İşin kökünə çat! Pisdır intiqam,  
 Sübutsuz – ikiqat pisdır intiqam.  
 Çətini azacıq od tutdu beynin,  
 Yanacaq çat-a-çat... pisdır intiqam.

Bacarmaq da bir ayrıca istedaddır,  
 Bu söhbətə abır-həya, filan yaddır.  
 Yox, bir başa iki qapaz vurmur Allah,  
 Kiminə qəlb, kiminə qəlp qol-qanaddır.

Yaxşı bəyan elə yaxşı niyyəti,  
 Yersiz davranışa yol vermə qəti.  
 Xeyirxahlığın da təhri-tövrü var,  
 Yoxsa ki, heç kəsə xeyri yox qəti.

Yaşamaq çətindir, vuruş çətindir,  
 Bəhsəbəhs çətindir, yarış çətindir.  
 Asandır kin, qəzəb, küsü, küdurət,  
 Mehri-ülfət çətin, barış çətindir.

Allah aşiq olmayıb heç kimin göz-qaşına,  
 Səadət göydən düşmür havayı, özbaşına.  
 Əzabdır, əziyyətdir hər tilsimin açarı,  
 Salamat çıxa bilmir hər keçi yaz başına.

Yalançıyla tamahkarın ülfəti olmaz,  
 Talançıyla ziyankarın ülfəti olmaz.  
 Bu qanundur – inkar edər mənfini mənfi,  
 Böhtançıyla riyakarın ülfəti olmaz.

Bayquş – Bəy quşdur, inanın,  
Daşa basmayın, dayanın!  
Adın pisliliyə çıxınca,  
Birdəfəlik çıxsın canın!

Qorxaq qorxusundan xəyanət eylər,  
Gümana sığmayan cinayət eylər.  
Bəs necə?! Ağzında “qorxaq” deyirsən,  
Heç o, açıq-aşkar ədavət eylər?

Dodaqaltı əzab vermə özünə hədə,   
Ürəyində söyüş söymə – özünə gedər.  
Ünvanını səhv yazdığın bir məktub kimi  
Öz üstünə qayıdacaq nifrət, kin, kədər...

Yersiz bir hərəkət, köntöy bir əda,  
Yaxşı nəyin varsa verəcək bada.  
Sənin bu sifətin ikrahdan özgə  
Heç nə bəxş eləməz doğmaya-yada.

Nə üçün deyiblər: Ağillı düşmən  
Min dəfə yaxşıdır bir səfeh dostdan?  
Çünki biri sınaq, çək-çevir, bərk-boş,  
Biri arxayınlıq, ətalət, filan.

Fiziki zəhmətlə zehni zəhmətin  
Vəhdətin istərəm, möhkəm vəhdətin.  
İşıqlı kəllələr, qabarlı əllər  
Vəhdətdə fəxrindir xalqın, millətin.

Doğma anam, diyarımdır o mənim,  
Xəzan görməz gülzarımdır o mənim.  
İlk məskənim, son məskənim Vətəndir,  
Beşiyimdir, məzarımdır o mənim.

Öz doğmanı istəmirsən əgər ki,  
Yada mehrin yalançı ki, hədədər ki...  
Özünküyçün qızıl-qızıl yanmayan  
Özgəsiyçin yaş kösövə dəyər ki...

Valeh olma, dayan görək,  
Üstü bəzək, altı təzək.  
Çölü belə, içi elə,  
Kimə lazım, nəyə gərək?!

Şahanə dolanaq, şahanə gəzək,  
Fəqət yeriməyək oxlov udantək.  
Müdrük sadəlik də şahanəlikdir,  
Giclik ömrə xələl, sadəlik bəzək.

Adam var ki, öləndə bilinir ki, o varmış,  
Bu işin yiyəsiymiş... bu ünvanı yaşarmış...  
Qəzətlərdə yazılar adı ilk və son kərə,  
Şəklinə heyrət dolu nə qədər göz baxarmış.

Qorxusuzdur açıq hədə,  
Amadəsən sən hər vədə.  
Vay onda ki, tin dalından  
Gizli əllə... qanın gedə.

Sənətkaram! Sənətkarı bəyənmirəm,  
Paxılıqdan ona xoş söz deyəmmirəm.  
Özlüyündə elə bu da bir təsdiqdür,  
Bir də var ki, yeyilməzdi... yeyəmmirəm...

Sən məni dandıqca mən ucalıram,  
Xılta bulandıqca mən ucalıram.  
Qeyzindən, hirsindən, paxılığından  
Alışb yandıqca mən ucalıram.

Raket göyə qalxır alov gücünə,  
Sələmçi varlanır girov gücünə.  
Olmaz mərhumunsa ruhuna hörmət  
Yalnız, yalnız ehsan, plov gücünə.

Bir yarpaq da Vətəndir,  
Bir budaq da Vətəndir.  
Kəsilsə incidəcəkdir,  
Bir dırnaq da bədəndir.

Hər üzü küləyə gedən şəxsə siz  
"Müqavimətqıran" söyləməyiniz.  
Həyatın nəbzini tutmaqdadır şərt.  
Sayıq oturmalı, durmalıyıq biz.

Şeh istəsən – qanlı yaşıdır kəmfürsətinki,  
Meh istəsən – qarlı qışdır kəmfürsətinki.  
Bir nəfərin papağına işarə etsən,  
Papaqla bir kəsik başdır kəmfürsətinki.

Ölür – zorla çəkir əl-ayağını,  
Güc-bəla tərpadir dil-dodağını.  
Yenə camaatın gözünə soxur  
Bu hay-hayı getmiş axır çağını.

Sən evə eləcə dörd divar demə,  
Pəncərələr demə, qapılar demə.  
Yoxsa adam kimi günün-ruzgarın  
Sarayın olsa da – evim var! – demə.

Dəliyə verilmir cəza,  
Umsunma bu "imtiyaza".  
Həsərət çəkmə ağılıkəmə,  
Qibtə et ağılı taraza.

**B**u meyvə ağacı gözdən uzaqdır,  
Dərilib yeyilmir barı haçaqdır.  
Yetişir, bir ucdan tökülüb gedir,  
Bu da bir özgə cür nalədir-ahdır.

**Ö**zgə yerdə yaxşı otur, yaxşı dur,  
Yad fikrində yaxşı qalmaq yaxşıdır.  
Bir ağızdan qoy dalınca desinlər,  
Bax, bu elçi öz xalqının naxşıdır.

**H**əyatdan kam alaq, nə qədər varıq,  
Eldən ilham alaq, nə qədər varıq.  
Xalqa salam verək, xalqa baş əyək,  
Xalqdan salam alaq, nə qədər varıq.

**D**ostluğun dünyası dastan olmalı,  
Dostluğun mənası ümman olmalı.  
Dostluq daş-tərəzi, alver deyildir,  
Dostluğun sevdası vicdan olmalı.

**R**əqs meydanına dönsün bu aləm,  
Olmasın nə əzab, nə qüسسə, nə qəm.  
Nə döyüş?! Nə vuruş?! Nə mübarizə?!  
Sən də özün üçün dəm al dəmadəm.

**Ş**air təmizlikdə uşaqdır,  
Yağışdan sonrakı yarpaqdır.  
Ürəyin qanına boyanmış  
Vicdan adlı bayraqdır.

**Q**ızılı məhək daşında,  
Şəxsi vəzifə başında  
Sınadınsa, sınamısan,  
Sınamadın, öz işindi.

Sevincin-kədərin yuvası – gözlər,  
 Bütün ürəklərin aynası – gözlər.  
 Göstərən də odur, görən də odur,  
 Ruhun min cilvəli sevdası – gözlər.

Oyundan çıxmağın da öz məqamı-vaxtı var,  
 Yalamaqla doymayıb yeməklə doymayanlar.  
 Əlinlə ərizə yaz, ayaqlarınla çıx get,  
 Deməsinlər: – Mətli götür xərəkdə apar.

Dedilər: – Daha bəsdir, böyük aktyor, dayan!  
 Qocanın bu haqq sözə acığı tutdu yaman.  
 Başından tacı düşdü, əlindən də qılını,  
 Bir axşam tamaşadan qayıtdıq kor-peşiman.

Ağlını başına cəm elə bir yol,  
 Qayıt, kəmliyini kəm elə bir yol.  
 Bir yol ya nala vur, ya da ki, mıxa,  
 Gəl olma həm elə, həm belə bir yol.

Qurunun oduna yaş,  
 Həmişə yanıb, qardaş.  
 Mərdiməzar əlindən  
 Bəşər qurtulaydı kaş.

Həqiqət sorağında gəzənə lağ etdilər,  
 Haqsızlığa göz yumub dözənə lağ etdilər.  
 Axırda heydən düşüb kənara çəkilənə,  
 Öz-özündən beləcə bezənə lağ etdilər.

Əl əli yuyar,  
 Qəlb qəlbi duyar.  
 Necə ki insan  
 Şəxsiyyəti var.

Dörd il müharibə, qırx il əzabı,  
Dörd vərəq qan-qada, qırx cild kitabı.  
Dörd il isti-isti qövr edən yara,  
Qırx il bu yaraya xalqımın tabı.

Günahını danandır o,  
Haqsızlı haqq sanandır o.  
Həm bədbəxt, həm həyasızdır,  
Üstəlik də nadandır o.

Göynədi sinəmin düyünü-dağı,  
Qarıxdı gözümün qarası-ağı.  
Ahım həsrətinlə ərşə dirəndi,  
Od tutub alışdı göylərin tağı.

Gen olsa da məsləhətli don əgər,  
Məsləhətdir aşpaz olsun bir nəfər.  
Dadı olmaz, tamı olmaz xörəyin,  
Qoy qazana uzanmasın çox əllər.

Başa düşə bilmirəm ki, necə olur bu əhvalat,  
Necə səpir toxumunu mətbuata bir bəşərat?!  
Bəs naşirlər necə dözür şe`r-sənət mürgəsinə?!  
Bir yarasa yarasalar doğa-doğa açır qanad.

Necə yəni "Yaşamağın qədrini bilək",  
Necə yəni "Ağlamayaq, sevinək-gülək",  
Ay pir olmuş, axı bizdən icazə almır  
Kefi gəldi əsməyəndə, əsəndə külək.

Qorxu-hürkü nədir, bilməz sərxoşlar,  
Qan tökər, insafa gəlməz sərxoşlar.  
Soyundur, lüt elə, burax küçəyə,  
Utanıb-qızarıb ölməz sərxoşlar.



Coşanda dəniztək təlatümə gəl,  
 Çırpınıb yoruldu, dəniztək dincəl.  
 Əgər miyanəysə rəhminlə qeyzin,  
 Hər yerdə, hər şeydə əngəlsən, əngəl.

Lənət bu dünyanın etibarına,  
 Qışın günəşinə, yayın qarına.  
 Bir qoca ömürdən zinhara gəlib,  
 Bir cavan göz açmır bir az barına.

Olanını-qalanını qranitə-mərmərə ver,  
 Hələ bir az borca da gir, başdasıyçın sözlərə ver.  
 Nədi-nədi desinlər ki, bax, haqq-say belə olar,  
 Vacib-vacib işlərdən öt, əbəs-əbəs işlərə ver.

Kimini şöhrətə-şana yetirdi,  
 Kimini bezdirib cana gətirdi.  
 Sonu görünməyən bu sonsuz həyat  
 Hərəni bir cürə sona ötürdü.

Yaşa zər içində, ziba içində,  
 Arzular qoynunda, sevda içində.  
 Döz canlı həyatın acısına da,  
 Yaşama şipşirin xülya içində.

Az qala hər şeyə "əla" deyirik,  
 Su qatılmış meyə "əla" deyirik.  
 Qanmaza, dəyyusa, ikiüzlüyə,  
 Qoyun kimi keyə "əla" deyirik.

Yara qaysaqlanar, közü tökülər,  
 Paxılın hiddətdən gözü tökülər.  
 Tüpür abırsızın üzünə, silsin,  
 Kəc bax, həyalının üzü tökülər.

Xəzinə üstündə oturan oğul  
 Olmasın qızıla qolubağlı qul.  
 Ən çətin iradə imtahanıdır,  
 Bəli, birdən-birə başdan aşan pul.

Doğrudur, sağalar yüngül yaramız,  
 Düzələr, sərinsə bir az aramız.  
 Yüngül ağır olsa... sərinlik soyuq...  
 İndidən düşünək nədir çaramız.

Zülmət məzara yaraşır,  
 Cənnət bahara yaraşır.  
 Bir şey deyil boş zorbalıq.  
 Qamət vüqara yaraşır.

Acın gözlərində hər şey yeməkdir,  
 Günəş qıpqırmızı isti çörəkdir,  
 Bütün meşələri ocağa döndər,  
 Bütün bülbülləri tut, şişə çəkdir.

Dəyişir həm adət, həm libas, həm dəb,  
 Dəyişir yaşayış, ehtiyac, tələb.  
 Şəkildən-şəkilə düşür bu aləm,  
 Dəyişmir insanlıq, qanacaq, ədəb.

Səksəkəli həyat nəyimə gərək,  
 Qarı taqqıldadı, üzülsün ürək.  
 Az aşım, ağrımaz başım, min yaşa!  
 Sənə qurban olum, ay halal çörək!

Min naz-nemət də var, buna nə sözün?!  
 Zövqü ləzzət də var, buna nə sözün?!  
 Adam şor-çörəklə doysa da fəqət,  
 Bir ayrı şərt də var, buna nə sözün?!

Çox “yar-yar” deyəni yarsız görmüşəm,  
 Çox biğiburmanı karsız görmüşəm.  
 Namusdan-qeyrətdən çox dəm vuranı  
 Xoşqeyrət görmüşəm, arsız görmüşəm.

Adamlar bir-birini aldadır addımbaşı,  
 Yalan satır təbəssüm, yalan satır göz yaşı.  
 Büllur piyalələrin cingiltisi aldadır,  
 Aldadır daş-tərəzi, qadınların göz yaşı.

Aza qane olan bolluqda çaşar,  
 Qəfil tərif görən süd kimi daşar.  
 Doğru danışmağa adət edən dil  
 Yalana keçdimi, hökmən dolaşar.

Xeyr, hara qoysan getməz ağıllı,  
 Bacarmadığını etməz ağıllı.  
 “Mənəm”lik deyilən bir bataqlığa  
 Öz əl-ayağıyla getməz ağıllı.

Dünya! Bərabərlikdə soraqlaş səadəti,  
 Yoxsa – gündüzdə gəzmə çiraqla səadəti.  
 Vətənim tarixinə birdəfəlik yazıbdır,  
 Yazıb Qızıl Çəkiclə-Oraqla səadəti.

Qibtə – paxılıqdır hörmət içində,  
 Qibtə – paxılıqdır şərbət içində.  
 Paxıllıq – aşikar yırtıcılıqdır,  
 Qibtə – canavardır zülmət içində.

1980-1985

## QOŞAYARPAQLAR

Şam işığı qiyamətdir hərdənbir ancaq,  
Elə hər şey kifayətdir hərdənbir ancaq.

– O gün olsun, o gün olsun! – söyləyir millət,  
Yox, yox, o gün olmayacaq, yoxdursa qeyrət.

Ləl-cəvahir bazarında gərəkdi sərraf,  
Başdan-başa çürük içrə axtarmayın saf.

Aşib-daşır kitab seli, kitab ümmanı,  
Can, oxucu! Qızıl ilə xəzəli tanı!

Yaşa görə ölmür insan, azardan ölür,  
Yaman gündən, güzərandan, qubardan ölür.

Kitab arasında xatiratdı gül,  
Elə bir kitablıq məhəbbətədi gül.

Millətin ah-naləsindən elə göydə əriyir qar,  
Od-ocaqsız məmləkətin harasına qış yaraşar?

Məzar daşı kağız güllə bəzəndi,  
Bəs tər çiçək soyuq daşa dözəndi?

Bir ev vardı – xatirəmin yuvası,  
Ev söküldü, getdi abü havası.

Cəfəngiyyat zər-zibaya büründü,  
Üstü bəzək, altı təzək göründü.

Biri vardı – kimlərə daş atmadı,  
Daşı gedib Əzrailə çatmadı.

Mavi ekran... maç-maç, quc-quc, lüt qadın,  
Bu pəstahın mədəniyyət qoy adın.

Qanı suyla yusalar da su aparmaz hər qanı,  
Qana-qanla geri alsın gərək millət Şuşanı!

Sürüşkəndən arvad olmaz, qeyrətsizdən ər,  
Tarix boyu özgə söhbət hədərdi, hədər.

Mən də türkəm – öz-özümə qurban olum mən,  
Ancaq xeyli fərqlənir də bu türk o türkdən.

Allah bizə nə veribsə – verdiyini bir-bir alır,  
Xasiyyətdə işi olmur – necə verib, elə qalır.

Deyinmək kişiyə heç yaraşmayır,  
Həm də deyinməklə kar da aşmayır.

Quşlara dən səpirəm, qonşunun xoşu gəlmir,  
Qonşunu qnamıram – o, quş dilini bilmir.

Dəb düşübdü, hamı xan-bəy soydu bu gün,  
Çal, oynasın Əjdər əmi, toydu bu gün.

Şüşə qırıntısından üzük qaşı olmayır,  
Arsızın, qeyrətsizin qan yaddaşı olmayır.

Vaxtı ilə tək-tək idi hacı əmi, hacı dayı,  
Bu gün yoxdu hacıların hesabı-sayı.

Vaxt var idi, qarışırdı halal harama,  
İndi haram içindəyik, halal arama.

Xəsislər ömrü boyu hər nemətə həsrətdi,  
Allah, bu nə zülümdü, Allah, bu nə xislətdi.

Gəndən işıq düşməsə şüşənin bərqi olmaz,  
Öz içindən bərq vurur, nur saçır fəqət almaz.

Sübhün azan səsləri oyadır daş-divarı,  
Oyatmır divar kimi daş qəlbli insanları.

Yaş özünü göstərir – sən özünü ha göstər,  
Mətahın ucuzlaşıb, ha göstər, baha göstər.

Qara – böyük deməkdir, Qarabağ böyük bağdır,  
Qarabağın itkisi sinəmdə böyük dağdır.

Ocaqda, manqalda yanır yaş kömür,  
Yaş kömür kimi şeydir elə qupquru ömür.

Əlilləri təhqir edən dillər kəsilsin gərək,  
Əlillərə qaldırılan əllər kəsilsin gərək.

Əlilləri saya sal ki – Vətən qurban istəsə,  
Min can versin vətəndaşlar, Vətən bir can istəsə.

Dağınıqlıq ayrı söhbət, dalğınlıq ayrı söhbət,  
Dəlisovluq ayrı söhbət, çılğınlıq ayrı söhbət.

Sevda içində qocalmaz insan,  
Riya içində ucalmaz insan.

Hamıdan gileyli, hamıdan narazı –  
Ay Allah, göstərmə mənə bu mərəzi.

Mən bilmirəm nə deməkdir böyük şe`ri, uşaq şe`ri, sevgi şe`ri,  
Var zorakı cızma-qara, bir də ki, var vergi şe`ri.

Yaltaqlıq da, lovğalıq da eyni şeydir, sözün düzü,  
Yaltaqlıq da, lovğalıq da bir medalın iki üzü.

Neçə düz danışanın dilindədir Əzrail,  
Hər düz əyri qılındır – boynun gicişir, ayıl!

Böyük kürsülərdən söz deyəndə sən,  
Ölç-biç, camaatın düşmə gözündən.

Müqəddəs yalana söz demirəm mən,  
Yerində güclüdür o, həqiqətdən.

Gəzdim Azərbaycanı, hardadır dəli ceyran?  
Yoxdu ismət, yarılüt dəli şəhvət hökmran.

Evlərdə öz dilində dil açmayan körpələr,  
Vaxt gələcək, başımıza gətirəcək gör nələr.

Altındakı tarixlə ölçülə biməz əsər,  
Füzuli, Sabir şe`ri köhnə şe`rdi məgər?

Çox yazsan, əla yazsan, sənə deyərlər dahi,  
Çoxlu cızma-qaradan məni qoru, İlahi!

**Y**üzünü cərgəyə düz, birini bəyən, bəsdı,  
Heç kəsi bəyənməyən, vallah, özü heç kəsdı.

**B**ir göz qırpımı vüsəl – bu nə ani vüsəldı?  
Vüsəl doyumluq deyıl, vüsəl bir qətrə baldı.

**G**irmək üçün qapı var – girirsən qapıdan gir,  
Deşik kişi işi yox, filan-filan... işıdır.

**O**keanın yanında Xəzər bir çarhovuz su,  
Ancaq bu bir çarhovuz neçə ölkə ruzusu.

**M**üharibə iki cürdü – ədalətli, ədalətsiz,  
Ədalətli döyüşlərdən qaçan olur şərəfətsiz.

**B**ir ovuc qızıl gəlir yüz xərək qum içində,  
Şe`rim damcı bulaqdır hissım, ruhum içində.

**P**eyğəmbər ərəb oğlusa – onda bəs budu ərəb?!  
Bu gün hanı bu ərəbdə vəhdət, hümmət və qəzəb?!

**A**çılmayan düyünə ağıl yiyəsi gərək,  
Ağıl bir şey kəsməsə, xəncər tiyəsi gərək.

**M**illət dırnaq ütdürür dəmirçixanalarda,  
Qızarmış qılnc döyən çəkiç və zindan harda?

**H**anı adətimizcə o toy-düyünlərimiz,  
Abır-həya içində səfalı günlərimiz?

**A**tılmış uşaqları bürü min naz-nemətə,  
Baxma gözlərindəki sən o... dilsiz həsrətə.



Əzəldən əcəlin tezi nə, gecə nə,  
Heç nəyi, heç kimi almır o vecinə.

Səngər nə marıqdır, nə də bərədir,  
Nə güllü, nə də ki, uzun dərədir.

Kafelərdə vurnuxur çayxana aşıqları,  
Əsl aşıq saymayın sürtülmüş qaşıqları.

Səngərə sinə gərir oğul Vətən eşqinə,  
Şanlı bayraq eşqinə, qanlı kəfən eşqinə.

Ucuz ətin şorbası – uzunçunun söhbəti,  
Rədd elə ucuz sözü, rədd elə ucuz əti.

Oruc-namaz düzlüyə, saflığa meyar deyil,  
Allah adil Allahdır, nə kor, nə də kar deyil.

Deyən var: – Muzdlu əsgər yığaq Qarabağ üçün,  
Bu ləkədir, təhqirdir bu xalq, bu torpaq üçün.

Sevgi yaşa yaraşmalı, sevda başa yaraşmalı,  
Naz-qəmzə də, işarə də gözə-qaşa yaraşmalı.

Körpülərin dəmir-beton dayaqlarından  
Ünsiyyəti daha artıq etibarlı san.

Kim kiminçün darıxırsa, darıxmağın adı bir,  
Darıxmağın bu adına, dostum, dostluq deyilir.

Hovuzda su oynayır, bələkdə körpə uşaq,  
Biri tufandan uzaq, biri dövrədən uzaq.

Allah haqqı, əl açmaqdan çətin işdir ağız açmaq,  
Onun-bunun xahişindən, minnətindən hara qaçaq?

Ərəbcə mikroskopun adı zərrəbin,  
Qəlbi geniş adamda tapılmaz zərrəcə kin.

Bağla diskotekanı, yığışdır barı,  
Tapdalanır millətin namusu-arı.

Kim deyir ki, yaxşıdır müharibə – ölüm, qan?  
Kiş-kişlə də çıxmıyır axı donuz darıdan.

Ay kişi! Dolanma deyinə-deyinə,  
Şikayət paltarı geyinə-geyinə.

Tale də düz, yazı da düz, qismət də düz,  
Havakabab gözləmək də olmaz sözsüz.

Bir səbəblə dünyaya gəlir insan,  
Min səbəblə gedir fəqət dünayadan.

Qırxıncı otağın qapısı taybatay!  
Açarı itibsə itsin də, salma hay.

Uzun başqa, gödək başqa, uca başqa,  
Kaftar başqa, dünyagörmüş qoca başqa.

“Şeytan” sözü yozulur çox mənaya, çalara,  
Ərklə şeytan deyirik biz şirin adamlara.

Sən elə hey de: – Gün o gün olsun...  
“Gün o gün olsun”la nə mümkün olsun?

Şüar yaxşıdır, dua yaxşıdır, nida yaxşıdır,  
Boş-boş danışıklara vida yaxşıdır.

Hamımız səhv içində, kimi çox, kimi də az,  
Qadir Allahdan başqa heç kəs səhvsiz olmaz.

Şığıyanda amansızdır zəhmi qartalın,  
Ov üstündə yoxa çıxır rəhmi qartalın.

Ən böyük dilşunas xalqın özüdür,  
Söz də ki... qulaq as, xalqın sözüdür.

Oyun gedir, azalır stolda bilyard şarı,  
Azaldıqca çoxalır azarkeş intizarı.

Yaşamaq imkanın var, yaşa istədiyintək,  
Bədi! Yeddi yaylıqla ağlamağından əl çək!

Bunu çoxdan deyiblər – içə bilmirsən, içmə,  
Xərc cəhənnəmə olsun, sən Allah, həddi keçmə.

Boş-boşuna başına vurma hər addımbaşı,  
Söz batmırsa, başına yerdən götür vur daşı.

Qanınla yaz, qələmlə yaz, lələklə yaz,  
Ancaq, ancaq bir şərtlə ki, ürəklə yaz.

İnnən belə min bir il gəlib keçsə də əgər,  
Eh... nə yeri səhv düşən, nə rüşvətxor əksilər.

Birinciyə qibtə etmə, birincinin bəlası çox,  
“Bir” sözünün müsibətə dönə bilən xətası çox.

**K**əsməmişdən dəvəni gəzdirir diri-diri,  
Leysan olur heyvanın gözlərinin gildiri.

**İ**ldırımlar, tufanlar, vulkanlar, zəlzələlər –  
Təbiətin acığı, qəzəbi deyil məgər?

**B**aşdaşında yazılıb: “Ürəyimdə sözüm var”,  
Birində də yazılıb: “Bu dünyada gözüm var”.

**T**əbəssüm dodaqda güldü, çiçəkdi,  
Güləndə kifir də, vallah, qəşəngdi.

**H**ər nə var, bu dünyada var, nisyəni at, nağda tapın,  
Mümkünlüyü həqiqətdə, haqda tapın.

**K**ürəyini dağa söykə, üzünü dəryaya tut,  
Deyinməyi, pıç-pıçı, ara söhbəti unut.

**B**ir vəhabi toyundan heç su içmədi gözüm,  
Mənə dəxli yoxsa da, ürəyimdədir sözüm.

**M**üəllimin şilləsi çox sifətdən ötməyib yan,  
Küdurət yox, xatirətdir uzaq şillə uşaqlıqdan.

**Q**anda şəkərin dərmanı çoxdur,  
Dildə zəhərin dərmanı yoxdur.

**“Milçək bir şey deyil”** deyə öyrənib adamın dili,  
Milçək girib qulağına öldürür dağ boyda fili.

**K**işinin başına nə desən gələr,  
Təki can sağ olsun, hər şey düzələr.

*Fevral-mart, 2001*

# DÖRDLÜKLƏR

## ALUDƏ OLMA

Deyirlər ki: – Çox istəyir filənkəs səni,  
 Ürəyinin qurdu da var – aludə olma.  
 Deyirəm ki, bu vaxtacan bilmirlər yəni,  
 Ayrı cürə şirin olur bəs qurdlu alma?!

## TAMAH

Nəyə gəldi tamah salsan, zövqün yox sənin,  
 Tamah ki var – düşsə düşsün mində birinə.  
 Üzündə üz, gözündə də şövqün yox sənin,  
 Hayıl-mayıl sarmaşırsan gündə birinə.

## İKİÜZLÜ

İkiüzlü alardılar parçanı bir dəm,  
 Köhnələndə üzdən-üzə çevirək – deyə.  
 İndi ikiüzlülərlə doludur aləm.  
 İkiüzlü parçalarsa çəkilib göyə.

## CANINDAYMIŞ

Bal yaxdılar acıdilin dodağına, dilinə,  
 Qənd əzdilər ocağının oduna, həm külünə.  
 Damarına qətrə-qətrə yeritdilər şərbəti.  
 Bilmədilər cövhərində, canındaymış illəti.

## QİSAS

Qisas alınmayınca odu, alovu sönməz,  
Qisasçı tutduğundan heç bir vəch ilə dönməz.  
Ancaq qisas sübutsuz, ünvensiz olsa, eyvah!  
Qisasçıdan qisası alacaq adil Allah.

## ZƏLZƏLƏ

Zəlzələ yer üzünü xarabaya döndərdi,  
Düşməni də düşməninin hətta oldu həmdərdi.  
Yer göyə, göy yerə qarışdı o gün,  
Küsülü qardaşlar barışdı o gün.

## YARAŞIQ

Bir-birinə yaraşmırsa adamlığın, sənətin,  
Sərraf gözlü bu millətə yaraşasan sən çətin.  
Yaraşıqsa – cəvahir ki, nə ləkəsi, nə xalı,  
Hər pillədə, mərtəbədə adam adam olmalı.

## GİLEY-GÜZAR

Xata olur rastalaşırsan – giley-güzar – vəssalam,  
Təlx sir-sifət, umu-küsü, min ahu-zar – vəssalam.  
Hamı onun qayğısına qalsın gərək hər saat,  
O heç kimə... ona isə borcludur bu camaat.

## AXİRƏTDƏ

Dünyanın çoxu su, azı qurudur,  
Dünyanın çoxu xılt, azı durudur.  
Dünyanın mərdi az, namərdi çoxdur,  
Axirətdə birdi, heç fərqi yoxdur.

## YAŞ KÖMÜR

Gur işıqda da seçməz paxılın gözü heç nə,  
 Topuq çalan dilinin kəlməsi, sözü heç nə.  
 Qadir Allah versə də paxıla uzun ömür,  
 Yellə ki, yelləyəsen, közərəcək yaş kömür?

## FİTRƏT Kİ, VAR

Mehrü-ülfət toxumunu Allah salsın qəlbə gərək,  
 Özgə toxum ürəyində öz-özünə cücərəcək?  
 Fitrət ki var – məktəb, təlim-tərbiyə də ona yaddı,  
 Hər bir insan özlüyündə sirr dolu kainatdır.

## ARŞIN GÖTÜR

Deyirlər ki, uzun adam gic olur,  
 Deyirlər ki, gödək adam bic olur.  
 Qəddar adam nə uzundur, nə gödək,  
 Arşın götür, qəddarlığı ölç görək.

## QAFİL OLMA

Hədər sözdü: – Necə yəni yaşın fərqi yox?  
 Fərqi yoxsa, solğun gözün niyə bərqi yox?  
 Yorğa ayrı, yortaq ayrı, çox da atdır at,  
 Qafil olma! Nə özünü, nə məni aldat.

## VƏTƏN XAINİ

Toxundunsa Füzuliyə, Mirzə Cəlilə,  
 Sən nadansan, ehtiyacım yoxdu dəlilə.  
 Sən ki Vətən xainisən, Vətən casusu,  
 Millətimin, sənətimin qara kabusu.

## YARAŞIQCIN

Şairləri məclisə yaraşıqçın çağırma,  
Gözləri qamaşdıran gur işıqçın çağırma.  
Çağır xalq arasında əsl qiyməti üçün,  
Mənəvi dünyamıza əsl xidməti üçün.

## SULU QAR

Xoşum gəlmir sulu qardan – nə yağışdı, nə də qar,  
Ha islansın könülsüz öpüşlərdən dodaqlar.  
Aydın olaq, xalis olaq, bütöv olaq həyatda,  
Yasda dərdə şərək olaq, sevinək toy-büsatda.

## ŞƏKƏR... ZƏHƏR

Qanında şəkər çox, dilində zəhər,  
Necə yola gedir zəhərlə şəkər?  
Dərmanı varsa da şəkərin – həkim,  
Çarə qıla bilməz zəhərə heç kim.

## SEHRLİ GÜZGÜ

Yaxında birləşir üfüqlə ümman,  
Çatacaq, əlini uzatsa insan.  
Sehrlı güzgüdə əksə baxın bir,  
O sehrlı güzgü – gözlərimizdir.

## ÖLÜNÜN DƏ YİYƏSİ

Köhnə-köhnə ölüyə təzə-təzə ehsanlar,  
İtirib axtarılmır dirigözlü insanlar.  
Atalar burda deyib: “Ölünün də yiyəsi”,  
Yoxdu bu haqq-hesabın “nə üçün”ü, “niyə”si.



## DAHİSİNİN ŞÖHRƏTİYLƏ

Sənətkarın məzarı da, heykəli də müqəddəsdir,  
Türbəsinin bircə ovuc torpağı da xalqa bəsdir.  
Yaşamır o, nə yeraltı, nə yerüstü sərvətiylə,  
Yaşayıb o, tarix boyu dahisinin şöhrətiylə.

## XƏSİS VƏ KASIB

Xəsis adam qadına yaxın durmaz, yan gedər,  
Qadına maya qoysa, ürəyindən qan gedər.  
Kasıbdə işim yoxdur, kasıb başqa söhbətdir,  
O hər şeyə tamarzı, o hər şeyə həsrətdir.

## TƏLQİN VƏ SINAQ

Tək göz ilə tək övlad Allah amanındadır,  
Çöpsüz, zaysız, uğurlu tale həyanındadır.  
Bu sözlərə qol qoyub, möhür basan yox ancaq,  
Ancaq bu da bir təlqin, ancaq bu da bir sınaq.

## MİNNƏT

Böyük yaxşılıqların mükafatıdı minnət,  
Əvəzi, müqabili, tələbatıdı minnət.  
Hədər minnəti kim ki götürüb də daşıyır,  
Minnət onun boynunda bir dəyirman daşındır.

## ƏSƏB

Əsəbləşmək alt-üst edir vücudumuzu,  
Başımızda, beynimizdə zəlzələdir bu.  
Qanımızı fəvvarəyə döndərir əsəb,  
O dünyaya bizi vaxtsız göndərir əsəb.

## ZİRVƏ QARI

Ağ saç insan ömrünün zirvə qarıdır – ancaq,  
Ancaq zirvə qarıtək görməyibsə də tapdaq.  
Ağ saç yaş həddi deyil, ucalıqdır, ucalıq,  
Bir var qəddi əyilmiş, bir var uca qocalıq.

## HƏYAT HƏSRƏTİ

Məzar daşı nə adi daş, nə adi mərmər,  
Qəbristanın məchul xofu deyil də hədər.  
Göz önünə dirilərin gəlir surəti,  
Surətlərin həyat eşqi, həyat həsrəti.

## O QIZIL DAN DEYİL

Gündə bir təyyarə alışıb-yanır,  
Od-alov içində göylər çalxanır.  
Qızarır dan yeri, üfüqlər əlvan,  
Əlvan üfüqlərə qan sıçrayır, qan.

## NANƏCİB

Kimə gəldi çirkab atır bir dəstə müzür,  
Müzür üçün bu deməkmi azadəlik, hürr?!  
Nə istəyir cızma-qara yaxan nanəcib,  
İstedada yana-yana baxan nanəcib.

## MƏNASI NƏ OLARDI

Asan yolla getsəydi dünyada hər şey əgər,  
Həqiqətə dönsəydi cəmi arzu-diləklər.  
Eh... bəşər övladının onda nə dərdi vardı?  
Onda bəs yaşamağın mənası nə olardı?

## ŞEYTAN TÜKÜ

Deyirlər ki, filankəsin üzündə şeytan tükü var,  
Bic-bic pəstah törətsə də adam onu arzulayar.  
Tüklü, tüksüz – ürəklərdə gizlənməsin tək şeytan,  
Allah sındırsın belini, şeytana verməsin aman!

## ATMACA

Atmaca – gözə qonan xırdaca toz danəsi,  
Gül kimi büllur qaba çat salmaq bahənəsi.  
Çırtmayla başımıza vurulan noxuddur o,  
Atmaca atan ki var – qorxaq bir kobuddur o.

## YAZIĞIM GƏLİR

Sənə yazığım gəlir, ay filankəs, filankəs,  
Adam da vicdanını böylə zorlayarmı bəs?  
Udqunub belə tərif qusmaq darsa qan qus də!  
Ey vəzifə köləsi, yum, kölə kimi sus də!

## KAMİKADZELİK

Kamikadzelik adi intihar deyil, kişi,  
Hər kişi görə bilməz bu təhər kişi işi.  
Əqidə şəhidləri asan keçir canından,  
Qorxmurlar nə bir qaşığı, nə bir ümman qanından.

## QANAD

Xalq cəbhəsi qanad açıb, hər qanadın öz lələyi,  
Vahid millət zirvəsinə şığımağa yox istəyi.  
Ədavətin, küdurətin buynuzu var, qanadı yox,  
Xalq birliyi alqışlayır, hikkəni yox, inadı yox.

## UŞAQ

Uşaq düşmən qapısını heç kəsə döydürməsin,  
Uşaq düşmən qabağında heç kəsi əydirməsin.  
Uşaq çörək istəyəndə kəsilməsin əlacın,  
Çünki ona dəxli yoxdur əlacın, ehtiyacın.

## YAMAN ŞİŞ

Şair dostum şe`r oxuyur, dinlədikcə aludəyəm,  
Aludəyəm – xoşbəxtəm ki, paxıllıqdan asudəyəm.  
Paxıllıq bir yaman şiş ki, acizdi cərrah bıçağı,  
Yaxşı ki yox yaman şişin başqasına yoluxmağı.

## TƏRİF

Yaxşı ömrün, dolu ömrün mükafatıdı tərif,  
Millətin əsirgənməz iltifatıdı tərif.  
Üzəvari boş tərif – saxtadı, qəlp puldur o,  
Uşaq başı aldadan bir ovuc noğuldur o.

## EŞİT

Nə pərişan tellərdən iz, nə tuti dillərdən əsər,  
Nə gül yanaqlar allanır, nə dodaqda qönçə güllər.  
Hər şey boya içindədir, saç düzümü çeşid-çeşid,  
Ay Vaqifim, Ələsgərim, Əliağa Vahidim, eşit.

## NÖQTƏ

Çoxdanışan apardı adamın baş-beynini,  
Əyləcli yaradaydı Yaradan kaş beynini.  
Sözə başlayan kimi, qurtarmağı da bacar,  
Bir nöqtədən tərپənir, birində durur qatar.

## QORU ÖZÜNÜ

Dövlətlidən ziyan gəlməz, lütdən qoru özünü,  
Ağıllıdan ziyan gəlməz, kütdən qoru özünü.  
Kobudluq da, yaltaqlıq da eyni şeysə də – fəqət  
Kobud adam heç vaxt etməz sənə qəfil xəyanət.

## VAHİMƏ

Ölülərdən hamı qorxur, boynuna almasa da,  
Qəbristandan hamı qorxur, qorxusu olmasa da.  
Nə deməkdir görəsən xof, nə deməkdir vahimə?  
Vahimənin, xofun sirri bəlli deyil bir elmə.

## SƏBR ET

“Gecənin xeyrindən gündüzün şəri yaxşı”,  
Ataların ağıllı, müdrək sözləri yaxşı.  
Gecə gözbağlıcadır – kol-kosu küpəgirən,  
Gəzməyi, işi-gücünü səbr et, səhərə qoy sən.

## ƏLÜSTÜ

Kimi gördün, yaxasından yapış əlüstü,  
Yapış, bir şey qoparmağa çalış əlüstü.  
Kim balaca üz göstərdi təbəssümlərlə,  
Borclu çıxart, üstəlik də bir az zəhərlə.

## QƏMƏRİLƏR

Qəmərilər seyrə çıxır aylı gecədə,  
Pişik keçməz yerlər ilə gəzir necə də.  
Nəfəs dərsəz, qarışacaq bəlaya bəla,  
Daha hansı dərdə olmur insan mübtəla?

## DARIXIRAM

Canım yananda ocaq üçün darıxıram,  
Qanım donanda bulaq üçün darıxıram.  
Boğaza yığanda məni bir riyakar,  
Keçir göz önümdən gül kimi uşaqlar.

## SAATIN ƏQRƏBLƏRİ

Bizim əlimizdədir saatın əqrəbləri,  
İstəsən çək irəli, istəsən də çək geri.  
Fəqət ömrün vaxtına dəxli yox bu əməlin,  
Saat əqrəbi deyil əqrəbləri əcəlin.

## XƏZANGÜLÜ

Xəzangülü payızın sonuncu göz işığı,  
Sonuncu tərəvəti, sonuncu yaraşığı.  
Sonbeşik övladıdır o, payızın elə bil,  
Nağılda da sonbeşik fərsiz, dözümsüz deyil.

## UŞAQ VƏ DƏLİ

Niyə sözün düzünü xırda uşaq deməli?  
Niyə doğru xəbəri dəlidən eşitməli?  
Çünki onlara yaddır əslin, düzün xətası,  
Nə bilsinlər ki, nədir dilin başa bəlası.

## DƏLİLƏR-DAHİLƏR

Anadangəlmə dəli, anadangəlmə dahi,  
Bətndəki rüşeymə özün də mat, ilahi.  
Dəli-dahi arası olsa belə tük qədər,  
Dahi olmur dəlilər, dəli olur dahilər.

## “ŞAIR XALQ”

Bu xalqa “şair xalq” deyən xalası göyçək,  
Ucdantutma şe`r yazsın “şair xalq” demək?!  
Başqa işə, başqa gücə beyni varmasın,  
Füzulilərdən... utanıb da qızarmasın?

## YAĞIŞ

Damların dəmirində piano çalır yağış,  
Keçir dəfə, dumbula, hay-həşir salır yağış.  
Çalır pəncərələri ritm ilə, ahəng ilə,  
Şirin yuxu gətirir təsnif ilə, rəng ilə.

## QURBAN OLUM

“Qurban olum” söyləyir hamı biri-birinə,  
Hamı biri-birinin şayəd keçsə girinə,  
Məhək daşına onda qoy çəksin bu xitabı,  
Baxıb tavakababdan seçsin havakababı.

## GEDƏK, GEDƏK

Gedək, gedək, qəbirlərə çox da elə baxma belə,  
Çox fırlansa qorxuram ki, başımıza hava gələ.  
Hara çəkib aparmayır fikir bizi, xəyal bizi,  
Əvvəli yox, axırı yox sadə, müdhiş sual bizi?

## QAŞQABAQ

Yaxşı olar ki, qaşqabaq tökməyəsən heç bir zaman,  
Düşməninin yanında da qaşqabaqlı olma bir an.  
Lap evinin içində də qaşqabaqlı görünmə gəl,  
Güzdə bax sifətinin zəqqumuna əvvəl-əvvəl.

## ÇOBANALDADAN

Bir çobanaldadan quş var, koldan-kola uçar gedər,  
Çoban da atıb sürünü arxasınca qaçar gedər.  
Elə şöhrət azarı da çobanaldadan quşdu quş,  
Qaç-a-qaça, qova-qova hansı tərif onu tutmuş.

## BUYNUZ

Deyirlər: – Filankəsi zənn eləmə sən quzu,  
“Quzu” söylədiyinin qarnındadır buynuzu.  
Bəs o necə gəzdirir içində bu illəti?  
Görmürsən nə gündədir bədbəxtin sir-sifəti?

## QAPI ARASI

Dost da olmaq deyildir düşmən olmamaq hələ,  
Hələm-hələm gəlməyir bu sürüşkən şey ələ.  
Qapı ya bağlı gərək, ya da ki, açıq gərək,  
Qapılar arasından nə eşidək, nə görək...

## YAŞIN FƏRQİ

Müğənni oxuyur ki, “yaşın nə fərqi vardır”,  
Necə yəni nə fərqi? Qış qış, bahar bahardır.  
Şüşənin də bərqi var, var büllurun da bərqi,  
Eləysə, bu bərqi ilə o bərqi yoxdu fərqi?

## ARABA KÖLGƏSİNDƏ

Ay araba kölgəsində yatan qafil,  
Bu kölgə öz kölgən deyil, oyan, qafil.  
Oyan, həm də yığışdır əl-ayağını,  
Get, qoyginən qabağına papağını.



## HƏDD

Çox uzaqlaşdırarsan, münasibətlər itər,  
 Çox yaxınlaşdırarsan, xətir-hörmətlər itər.  
 Bu haqq-hesab arşına, daş-tərəziyə gəlmir,  
 Biri həddi bilirsə, biri də həddi bilmir.

## ƏZRAİL

Ölümün gəlişiyçün qaş-göz arası uzaq,  
 Əcəlin qanadına çatmaz nə quş, nə uçaq.  
 Əzrail oğrun-oğrun gəlsə bir gün yaxına,  
 Xeyirxah əməllərə cürət etməz toxuna.

## BALIQÇI

Dənizin sayğacı yox, dəftəri-kitabı yox,  
 Allahın balığının sayı yox, hesabı yox.  
 Anbar oğrusu deyil igid, şanlı balıqçı,  
 Dalğalarla döyüşən dəliqanlı balıqçı.

## QƏBİRQAZAN

Qəbirqazan son mənzilin daşlarını hörə-hörə,  
 Əl saxlayıb fikrə gedir öz qəbrini görə-görə.  
 Cavanlıqda qəfil xofa bürünmədi heç bir an da,  
 Ölüm vəhmi göz ağardır, bəli, insan yaşlaşanda.

## BİR GÜNDƏ

Bir gündə qohum yası, bir gündə qohum toyu,  
 Demə, toyda-vaydaymış insan həyatı boyu.  
 Bəs atalar deməyib “yarıyın xeyrə-şərə”,  
 Yox, ziddiyyət deməyin siz bu zərurətlərə.

## ELƏ BU DA KİFAYƏT

Yaşamağın yolu var, təhri var, qaydası var,  
Düzgün yaşayışının xalqa da faydası var.  
Faydan özünə qalsın, ziyanın yoxsa fəqət,  
“Dəymə mənə” olmasın, elə bu da kifayət.

## NARAZILIQ

Hansı ağıl dəryası dövründən razı qalıb?  
Narazı qala-qala fələklərə ucalıb.  
Dahi narazılığı deyirmək, küsmək deyil,  
Qəzəbdən köpüklənib, kükrəyib əsmək deyil.

## HANI

Məxluq doğub törəyir milçəkdən filə kimi,  
Bitkilər tozlanırlar qanqaldan gülə kimi.  
Bəs onda qar adamı, bəs onda qulyabanı,  
Mövcudyyətsə onlar, törəmələri hanı?

## YOXDU DAVA-DƏRMANI

Ayaqqabı sıxanda ya dəyiş, ya qəliblə,  
Bəs ürək sıxılanda neynəyəsən qəlb ilə.  
Eh, bu saat onun da çoxdu dava-dərmanı,  
Əfsus... sının ürəyin yoxdu dava-dərmanı.

## XALIS

Əti yeyilən də quş, ət yedirdilən də quş,  
Əzəl binadan hamı bu nisbətdə doğulmuş.  
Nə əti yeyilən pis, nə ət yedirdilən pis,  
Vardı gərəkli xalis, vardı gərəksiz xalis.

## ATA-OĞUL

Pərdələrin pərdəsində köklənibdir ata-bala,  
 Ata-oğul bir-birinə qanad verir çala-çala.  
 Bir-biriylə danışır tar, deyir tar, yarışır tar,  
 Tar pərdəli qucaqlaşma, tar pərdəli bir iftixar.

## HEÇ KİM

Dərrakə korşalmayıb, beyin kütləşməyibsə,  
 Adam adamlığından çıxıb bütəşməyibsə,  
 Adiliklə alilik vəhdətsə bir xislətdə,  
 Heç kim gülünc görünməz işdə-gücdə, xidmətdə.

## ZARAFAT

Sözünün yerini bilməyən kəslər,  
 İnan, zarafata girişir hədə.  
 Zarafat nazik tel, iti bıçaqdır,  
 Qanmazlardan zəriflik, itilik çox uzaqdır.

## BU EV

Bu ev bülbül yuvasıdır, dəyməyin!  
 Qapısını bəd niyyətlə döyməyin!  
 İmamverdi bir təvazö heykəli,  
 Hüzurunda özünüzü öyməyin.

*Oktyabr-noyabr, 2001*

# ŞEİRLƏR

## KEÇMİŞ OLA

Hasarın ucadır,  
Aşa bilmərəm,  
Rəngi dəyişsə də  
Çaşa bilmərəm,  
Sənə güllü qoşma  
Qoşa bilmərəm.  
Keçmiş ola...  
Keçmiş ola...

Hay-hayım getsə də,  
Vay-vayım qalıb.  
Rişxəndli, gülməli  
“Ay-hay”ım qalıb.  
Mən ahıl körpəyəm,  
Laylayım qalıb.  
Çalsan da çox sağ ol,  
Çalmasan da həm.  
Burda deyərlər ki:  
Xanım, qəmin kəm...  
Keçmiş ola...  
Keçmiş ola...

Nə odu, nə közü  
 Qalib sövdanın,  
 Çoxdan bağça-bağı  
 Solub sövdanın,  
 Başıma havası  
 Dolub sövdanın,  
 Hava da nə hava;  
 Qardı-yağışdı,  
 Qapıda qışdı.  
 Keçmiş ola...  
 Keçmiş ola...

Darvazan önündə  
 Silahlı soldat,  
 Sənin keşiyində  
 Dayanıb sərvaxt.  
 Quş da müntəzirdi  
 İcazənizə.  
 Lap icazənizlə  
 Gəlsəm də sizə.  
 Keçmiş ola...  
 Keçmiş ola...

*15 oktyabr 2004*

## SƏKSƏN

Günəş od ələyir səmadan yerə,  
Günəş od çiləyir havadan yerə,  
Sinəmin üstündə tonqal qalanır,  
Sümüyüm əriyir, nəfəsim yanır.  
Fəqət üşüyürəm... əsirəm tir-tir,  
Bəs bu nə titrətmə? Bu – səksənindir.

Geriyə baxmağın çatıb məqamı,  
Göndər təqaüdə təbi-ilhamı,  
Kəssin xoş sözlərin nabat yağmuru,  
Kəssin təbriklərin gurşad yağmuru,  
Əşşi, yaraşmayır səksənə təbrik,  
Heç kimə, nəinki tək sənə təbrik.

Səksənin yuxadır ürəyi, yuxa,  
Yatma, qaraçuxa, ay qaraçuxa.  
Yatsan da vurmazlar üzə, kövrəlmə!  
Yaxşısan... gəlməzsən gözə, kövrəlmə!  
Sənin gözmuncuğun elə səksəndir,  
Ömrün səksən yolu hörmətlə təndir.

Hay-hay yox olsa da, vay-vay hələ var,  
Ay nə çox, gün nə çox, say, say! Hələ var.  
Mənim də bazarım deyildir, kasad,  
Necə ki, nəbzimdə çırpınır həyat,  
Səksənimi batil eyləyənim var,  
Məni əcəb qafil eyləyənim var.

Səksən innən belə: – Yüz yaşa, – deməz,  
 Təzə-təzə əsər vur başa, – deməz.  
 Yalan təsəlliylə yalan danışmaz,  
 Dərrakəli olar, hədyan danışmaz,  
 Görk olar, dərs olar gələn nəsilə,  
 Səksənin qədrini bilən nəsilə.

Səksən külliyatdır... filmin sonudur,  
 Açılmaz, əriməz şimal donudur.  
 Geyimi olsa da yerli-yerində,  
 Deyimi olsa da yerli-yerində  
 Dəxli yox, xəlbiri asılıb mıxdan,  
 Nöşün ki, bəs unu ələlib çoxdan.

Səksən adamına baxır – bəs necə?  
 Onun qeydi düşmür qeydsiz bivecə.  
 Zərsə də, dərdini biləcək zərgər,  
 Fərsə də qədrini biləcək ellər.  
 Pis adam səksənə çatmamış sönmür,  
 Pis cavanlığında səksənə dönür.

Heç nəyə ümidi yoxdu səksənin,  
 Üstünlükləri də çoxdu səksənin.  
 Sözüünün üstünə söz qoyan olmur,  
 Əyri-üyrüsünə göz qoyan olmur.  
 Qiyməti səksənin hesabınadır,  
 Hörməti səksənin hesabınadır.

Səksən getsə, gedər gözü dolusu,  
 Matəmi yandırmaz eli-ulusu.  
 Saç yolub, üz cırmaz ana-bacılar,  
 Bəs səksən müddətli təsəllimiz var?!

Deyirik: – Yaşayaq torpağı sanı,  
Səksəndə tərək edək biz də dünyanı.

Nə ağlamaq gərək, nə hırıldamaq,  
Nə boş haray-həşir, nə zırıldamaq.  
Kim necə bacarır çıxsın sabaha,  
Sabahın qisməti qalıb Allaha.  
İlahi töhfəsi gül kimi səksən,  
Polad kimi səksən, tül kimi səksən.

Səksən damarlarda soyudur qanı,  
Ancaq körügləyir şöhrəti, şanı.  
Acı söz, köntöy söz qadağan olur,  
Əti acılar da mehriban olur.  
Səksəndə tənqidin kitabı bağlı,  
Tərif səcdədədir əli çıraqlı.

Dünən keçib-gedib, gələcək sual:  
– Bu saat necəsən, Qabil! Keyf-əhval?  
Bu sulaı verən, sən qeydimə qal!  
Qayğıya möhtacam, nə cahü-cəlal?  
Ay açıq alınlı səksənim, salam!  
Səksənə baxanda, yaxşısan, balam.

Əllər çarpazlanır səksənçinin o dəm,  
Əllər sinələrdə, millət möhtərəm;  
Ayağa qalxırlar toyda-nişanda,  
Qabağa düşürlər çəndə-dumanda.  
Qapılar səksənin üzünə açıq,  
Qayğılar səksənin gözünə işıq.

Mənim səksənimlə vidam yetişib,  
Xitabım yetişib, nidam yetişib.



Allah verdiyini halal eylesin,  
Qoy iqbalımı da iqbal eylesin,  
Keçsin günahımdan, varsa günahım,  
Odur ümidgahım, odur pənahım.

Mənə göz ağardır səksən, qorxuram,  
Mənə göz ağardır səksən, qorxmuram.

*15 may 2006*



## UZAQLAŞIRAM

Uzaqlaşiram  
Sabahkı dan yerindən,  
Sabahkı güman yerindən,  
Diyarın gül düzündən,  
Qızların gül üzündən.

Uzaqlaşiram  
Qələmdən-kağızdan,  
Adım düşməyən  
Dildən-ağızdan.  
Dönürəm görünməz  
Nöqtəyə...  
Xala...

Eh,  
Kim kimi axtara,  
Kim kimi yada sala...

Uzaqlaşiram  
Toya dövətdən,  
Vaya dəhşətdən.  
Dənizdən, çaydan,  
Ulduzdan, aydan,  
Qarlı dağlardan,  
Barlı bağlardan,  
Yazdan,  
Yaydan,  
Payızdan,  
Qışdan.  
Yaxın dostdan,  
Uzaq tanışdan.

Qorxuram  
Gecə qəzasından,

Vicdan əzabından,  
 Vicdan cəzasından.  
 Yaxşı ki  
 Düşmənim yoxdu, uzaqlaşam.  
 Yaxşı ki  
 Yalanım yoxdu, uzaqlaşam.  
 Uzaqlaşırım  
 Dəymə-düşər qələm dostlarımdan  
 Hərəsi bir aləm dostlarımdan.  
 Uzaqlaşırım  
 Cingiltili piyalələrdən.  
 Lerik, Yardımlı yollarındaki  
 Gümüş şəlalələrdən.  
 Uzaqlaşırım  
 Saqqallı uşaqlığımdan.  
 Suallarımla adamı çaşdıran  
 Ovqatlı, əhvallı suallarımdan.  
 Uzaqlaşırım  
 Az-çox  
 Şöhrətimdən-şanımdan.

Ancaq  
 Uzaqlaşmıram  
 Bir ovuc külümü də  
 Tərk etməyən  
 Vicdanımdan.  
 Axı nə olub?  
 Gözüm niyə  
 Bulud kimi dolub?  
 Niyə pərişan olmuşam mən?  
 Yox, yox peşiman olmuşam mən,  
 Geri qayıdıram təqaüddən.

2006

## ÜRƏKDƏN SU İÇİR

Ürəkdən su içir  
Saçın qarası, ağı.  
Üzün  
Ağarmağı, qızarmağı, saralmağı...  
Ürəkdən su içir  
Ovqat.  
Ürəkdən su içir  
Ürəyə düşən çat...  
Ürəkdən su içir  
Vergi – istedad,  
Yaxşı ad, yaman ad.  
Ürəkdən su içir  
Kin-küdurət,  
Eşq-məhəbbət.  
Ürəkdən su içir  
Paxıllıq-xəbislik,  
Nacinslik-xalislik.  
Ürəkdən su içir  
Qisas, intiqam, qərəz.  
Əvəzə əvəz.  
Ədavətə-ədavət  
Dərmansız mərəz!  
Ürəkdən su içir  
Kədə-rə-sevincə şəriklik.  
Bölünməz – bu incə şəriklik.  
Ürəkdən su içir  
Sifətin hamarı, qırışı,

Ananın övlada  
Ürəkdən gəlməyən  
Ötəri qarğıışı.  
Ürəkdən su içir  
Ruhumuz, duyğumuz,  
Sevgimiz, sayğımız.  
Ürəyin özü bəs  
Su içir haradan?  
Ey böyük Yaradan?!  
Ey böyük Yaradan?!

2006

## UTAN

Kişi! Bayram edərlər  
Şanlı qalibiyyəti!  
Yoxsa bayram edərlər  
Qanlı məğlubiyyəti?!

Yoxsa ki, qeyd edilər  
Laçının işğal günü?!  
İşqalın tapdağında  
Ağdamın pamal günü?!

Lentə alanlara bax  
Bu müdhiş əhvalatı.  
Yada salanlara bax  
Didərgin el-elatı.

Şuşanın işğal günü  
Dönür çənə-boğaza;  
“Əli”, “Vəli”, “Pirvəli”  
Verir ağız-ağıza.

Şuşanın işğalında  
Günahkar yoxdu, kişi?!  
Belə çıxır ki, bu iş  
Cin işi, şeytan işi.

Çox "Türk, Türk" söyləyirik,  
Nə olar, sözüm yoxdur.  
Ancaq Türk qardaşımın  
Yanında üzüm yoxdur...

Koroğlu nərəsiylə  
Düşməyibdir küyə Türk.  
Aldığını döndərib  
Bayrama Türk, toya Türk.

Verdiyini deyingən,  
Deyingən danışmayıb.  
Susub. Məğlubiyyəti  
Sübuta çalışmayıb.

İşğal günü... günləri  
Təqvimdə qara yazı.  
Az qalıb ki, yazılsın  
Daşa-divara yazı.

Haçan gedib Qubadlı,  
Haçan gedib Zəngilan?  
Çox "türk-türk" söyləyirik,  
Utan da... Türkdən utan!

24 may 2006

## KÜRÜN NƏ GÜNAHI VAR?

Salyanı su aparır,  
Kürün nə günahı var?  
Sol yanı su aparır,  
Sağ yanı su aparır,  
Kürün nə günahı var?

Kürün nə günahı var,  
Su aparır şəhəri:  
Kür daşıb, daşır, daşar,  
Hədər yerə düzməyin  
Qum dolu kisələri.

İstər söylə "Ana Kür",  
İstər söylə "Ata Kür"!  
Nə vecinə, sel-suda  
Yüz dirrik axıb gedə,  
Yüz ev-eşik bata, Kür.

Su üstündəki şəhər,  
Qala-qala yuyulur.  
Kür istəyirsə əgər  
Süpürrəmə yuyulur,  
Bala-bala yuyulur.

İstər sözdə vəsf elə,  
İstər sazda vəsf elə,



Kür öz kef-damağında.  
 Əlli hay-həşir qopar,  
 Onun nə qulağında...

Yenə Salyan kişidir  
 Kür ilə əlbəyaxa.  
 Köhnə bələdir bu hal,  
 Bu yaşayış, bu minval.

Kür irmaqdı səninçin,  
 Kür uşaqdı səninçin,  
 Başını qatasan bəs?  
 Su üstündə bir daha  
 Məskən salmasın heç kəs.

Kür Xəzərə çatdıqca,  
 Daha da dolğun olur.  
 Qabağında bənd-bərə  
 Oyuncağa çevrilir,  
 Samantək solğun olur.

Nə fəvqəladə tədbir,  
 Nə fəvqəladə nazir  
 Öhdədən gələ bilmir.  
 Heç qüvvə təbiətlə  
 Heç vaxt tən gələ bilmir.

Kürə elə tamaşa,  
 Kürdən aralı yaşa!  
 Çalış getmə yaxına,  
 Çalış düşmə axına,  
 Düşmə, dalğıcılar çaşa...

Kür əbədiyyət demək,  
Misilsiz nemət demək.  
Öyrən onun dilini,  
Boşalt tikintilərdən  
Hər qarış sahilini!

Mənim kiçik ölkəmin  
Böyük suyudur Kürüm.  
Azərbaycan içində  
Azərbaycan boydadır,  
Vətən boyudur Kürüm.

Milləti hər ay, hər il  
Peşiman eləməsin.  
Hiddəti hər ay, hər il  
Qurban aparmasın qoy,  
Qana-qan eləməsin!

Qoy Kürün sahilləri,  
Məşə olsun, bağ olsun.  
Axarı müsibət yox,  
Nəsillərə hədiyyə –  
Qiyamət növrəğ olsun!

*22 may 2006*

## HAÇAN İSTƏSƏN

– Haçan bir görüşək,  
 Haçan oturaq?  
 İstəsən lap elə  
 Yüz-yüz də vuraq.  
 Anaq neçə-neçə  
 Xatirələri  
 İllərdən bəri...  
 – Haçan istəyirsən.

– Haçan məşinında  
 Çıxaq seyrana?  
 Yollanaq gah dağa,  
 Gah da arana.  
 Tamaşa eləyək  
 Araza, Kürə.  
 Göygölün eşqiylə  
 Qalxaq hündürə  
 – Haçan istəyirsən.

– Ay köhnə yoldaşım,  
 Köhnə tanışım.  
 Bəs haçan dərdimi  
 Sənə danışım?  
 Başıma gələnnən  
 Xəbərdar ol bir.  
 Axı özgənin yox,  
 Sırrım sənindir.

Bir vaxtını bilim,  
Bilim ki, gəlim.  
– Haçan istəyirsən.

– Haçan bir isinək  
Tonqalınızda?  
Haçan kabab çəkək  
Manqalınızda.  
Haçan tutunuzun  
Kölgəsində bəs,  
Sinəmiz dolusu  
Alaq bir nəfəs?  
– Haçan istəyirsən.

– Haçan asudəcə  
Edək həsbi-hal?  
Yaxından-uzaqdan  
Tutaq hal-əhval.  
Dostları cəm edək  
Bağça-bağına.  
Tamaşaya duraq  
Hər növrağına.  
– Haçan istəyirsən.

“Haçan” hansı təqvim,  
Hansı gün, aydır?  
“Haçan” – heç haçandır,  
Dalay-dalaydır.  
Əslinə qalanda  
O, rədd cavabı...  
Hə... vaxtsız, saatsız  
Müddət cavabı...

Nə Qrinvic vaxtı,  
Nə Bakı vaxtı,  
Zarafata qalsa,  
Nə Şəki vaxtı.

- Haçan gəlim?
- Haçan istəsən.
- Vaxtını bilim?
- Haçan istəyirsən.

*16 may 2006*



## BÖHTANÇI

Qatığa qara demir ki,  
Bütövə para demir ki,  
Bezə zərxara demir ki  
Böhtançı.

Gəmiyə qayıq demir ki,  
İynəyə qıyıq demir ki,  
Qatıya sıyıq demir ki  
Böhtançı.

Saf sağa xəstə demir ki,  
Ucaya bəstə demir ki,  
Yeyinə asta demir ki  
Böhtançı.

Aşkar əfi ilan deyil,  
Aşkar qara tikan deyil,  
Aşkar tülkü-şeytan deyil  
Böhtançı.

Üzbəsürətdən yayınar,  
Açıq söhbətdən yayınar,  
Sübut-isbatdan yayınar  
Böhtançı.

Tərs-avand edər gərdişi,  
Budur xisləti, vərdişi.  
Xeyir işi bilər şər işi  
Böhtançı.

O nə insan içindədir,  
O nə heyvan içindədir,  
Özü böhtan içindədir  
Böhtançı.

Nakəslərin nakəsidir,  
Naqislərin naqisidir,  
Nacinslərin nacinsidir  
Böhtançı.

Səni üfürüb yandırar,  
Səni üfürüb söndürər,  
Səni üfürüb dondurar  
Böhtançı.

Haramızda yaşayır o?  
Aramızda yaşayır o,  
Sıramızda yaşayır o;  
Böhtançı.

*26 may 2006*

## MƏHƏBBƏT ŞEİRİM

Bugünkü məhəbbət şeirim,  
Qışın qarpızı kimidir.  
Vüsal, hicran, həsrət şeirim,  
Yayın Qar qızı kimidir.

Zənciri yox divanənin,  
Azadədir, asudədir.  
Şamı sönüb pərvanənin  
Atəş eşqi bihudədir.

Bağlanıb eşqin bazarı,  
Satan satıb, alan alıb.  
Yox şeyin nə xiridarı,  
Doğru gedib, yalan qalıb.

Yum gözünü xəyala dal,  
Ucuzu yox, bahası yox.  
Simi boşalmış sazı çal,  
Pərdəsi yox, havası yox.

Məhəbbət şeirim məhbus bülbül...  
Zəngüləsi, cəh-cəhi heç...  
Məhəbbət şeirim bir kağız gül  
Rayihəsi, bəh-bəhi heç...

Sürütdəyib ayağını,  
Macəra axtarma əbəs.  
Bəri gətir qulağını,  
Filankəs oğlu filankəs.



Hər sinnin–yaşın öz şeiri,  
Azma, fikrim, bu yaşım da.  
Çaşma-çaşma yoxdu xeyri,  
Yersiz-yersiz tələşin da.

Varsa xatirən – dünənin –  
İllərin ötməyib hədə.ər.  
Yoxsa heç bir şeyin sənin  
Sən də hədə.ər gəl.ədi-ged.ər.

Ey məhəbbət, sənə məxsus  
Yaxşı ki, var nəğmələrim.  
Önündə deyiləm məyus,  
Bu yöndə yox dər.ədi-sərim.

Əlimə yalvarır qələm,  
Eşqə yenə söz qoşub yaz.  
Baş üstə, qələm möhtərəm!  
Ancaq yazdığım o olmaz.

Kimə yalan satırsan-sat,  
Özün olma yalan alan!  
Kimi aldadırısan-aldat,  
Özünü aldatma, aman!

23 may 2006

## BU YUXU ÇİN OLAN DEYİL

Yuxuda gördüm ki,  
Su yerinə qan  
Tökülməyir daha,  
Axmayır daha!  
Toya tədarüklü  
Bir qız, bir oğlan.  
Təzə mənzillərə  
Göz ucuyla da  
Baxmayır daha.  
Bu yuxu çin olan deyil.

Yuxuda gördüm ki,  
Qocalar evi,  
Atılmışlar evi  
Bağlanıb.  
Adamlar qanmadığını  
Qanıb.  
Möhnətdən,  
Həsrətdən hörülmüş  
Bu ocağa  
Axın gəlir,  
Uzaqlaşanlar  
Yaxın gəlir  
Atılmış qocaya,  
Atılmış uşağa.  
Bu yuxu çin olan deyil.

Yuxuda gördüm ki,  
 Camaat ayıq.  
 Sərxoşluq azarı  
 Yoxa çıxıbdır.  
 Xalq ağı başında,  
 Xalq ayıq-sayıq,  
 Fırıldaq bazarı  
 Yoxa çıxıbdır.  
 Bu yuxu çin olan deyil.

Yuxuda gördüm ki,  
 Veyil görünmür.  
 Millət arı kimi,  
 Qarışqa kimi,  
 Tüfeyli vərdişə  
 Meyil görünmür.  
 Heç kim qudurmayır,  
 Heç kim sürünmür.  
 Bu yuxu çin olan deyil.

Yuxuda gördüm ki,  
 Körpə uşağa  
 Şeir oxutmurlar  
 Daha xor ilə,  
 Məktəbli balalar  
 Yaşına uymaz...  
 Muğam oxumurlar  
 Daha xor ilə.  
 – Ay yar, ay yar! – deyib,  
 Kəkkildəmirilər.  
 Ətimizi töküüb,

Cükküldəmirilər.  
Bu yuxu çin olan deyil.

Yuxuda gördüm ki,  
Danışıqların  
Səhəri torpaqlar qaytarılıbdır,  
Yad əllərdə nə var qaytarılıbdır.  
Namusun, qeyrətin alınıb qanı,  
Şərəfin, izzətin alınıb qanı.  
Şuşa, Cıdır düzü bərli-bəzəkli,  
Müzəffər Qarabağ əlvən fişəngli.  
Bu yuxu çin olan deyil.

Yuxuda gördüm ki,  
Qardaş qardaşı  
Əl boyda yer üstə  
Öldürmür daha.  
Çaşmayır ağı,  
Qızmayır başı.  
Özünü aləmə güldürmür daha.  
Bu yuxu çin olan deyil.

Yuxuda gördüm ki,  
Oturub-durmaq,  
Oturub-durmağın  
Fərqinə varmaq  
Yenə əvvəlkitək  
Öz qaydasında.  
Milləti düşünür  
İş adamları.  
Bəli, öz qazancı,  
Öz faydasında.  
Bu yuxu çin olan deyil.

Yuxuda gördüm ki,  
 Siyasət ki var,  
 Milləti ağ günə  
 Hökmən çıxardar.  
 Əlli cür partiya  
 Təbliğət, şüar,  
 Güzəranımızda  
 Əksini tapar.  
 Bu yuxu çin olan deyil.

Yuxuda gördüm ki,  
 Həqiqət sözüm  
 Elə söz olaraq  
 Söz kimi qalmır.  
 Alışib tonqala çevrilir.  
 Közüm  
 Köz kimi qalmır.  
 Qoluma güc gəlir,  
 Fikrimə qanad.  
 Sevimlim!  
 Sən Şirin,  
 Mən də ki, Fərhad.  
 Bu yuxu çin olan deyil.

Yuxuda gördüm ki,  
 Qucaqlaşırıq,  
 Mən bir sütül oğlan  
 Sən güli-rəna,  
 Xəlvəti bir məkan  
 Soraqlaşırıq.  
 Təzədən gəlmişik  
 Gülüm, cahana.  
 Bu yuxu çin olan deyil.

Yuxuda gördüm ki,  
Yenə mən o mən,  
Yenə sən o sən.  
Mən maşın sürürəm  
Yollar boyunca,  
Öpüb-oxşayıram  
Səni doyunca.  
Külək qarışdırır  
Tellərimizi.  
Yaşayırıq  
Bəxtəvər illərimizi.  
Bu yuxu çin olan deyil.

*28 may 2006*

## AÇILDI, AÇILDI

Gedib hal-əhval tutmağa  
 Yollar açıldı, açıldı.  
 O hicranı unutmağa  
 Qadağanı unutmağa  
 Yollar açıldı, açıldı.  
 Ehtiyac yükün atmağa  
 Qəddi-qamətlər dikəldi  
 Bellər açıldı, açıldı.  
 Gəlib can ha can olmağa  
 Vüsala qurban olmağa  
 Qollar açıldı, açıldı.  
 Bir-birinə həyan olub,  
 Bir-birinə əl tutmağa  
 Ələr açıldı, açıldı.  
 Kəsafəti, ətaləti,  
 Cümlə kini-küdurəti  
 Süpürrəyib aparmağa  
 Çaylar coşdu yatağında,  
 Sellər açıldı, açıldı.  
 Qızlara ərməğan üçün,  
 Çal-çağır, toy-nişan üçün  
 Tumurcuqlar qönçələndi,  
 Güllər açıldı, açıldı.  
 İlan mələyən Cəngidə,  
 Qədim Şirvan yollarında  
 Körpə – şitil meşələrçin  
 Çöllər açıldı, açıldı.  
 Göy gurladı, şimşək çaxdı

Düyün düşmüş qeyli-qallar  
Məhzun, aşüftə–aşüftə  
Hallar açıldı, açıldı.  
Boyasız gül yanaqlarda  
İlahinin qüdrətiylə  
– Alışdım-yandım deyilən  
Allar açıldı, açıldı.  
Meh titrətdi yar zülfünü  
Allahdan tumar zülfünü  
Bir az da mənim əlimlə  
Bir az da hamar zülfünü  
Tellər açıldı, açıldı.  
Gəlin köçdü ər evinə  
Gözlər doldu Vağzalıdan...  
Bəyin titrək əlləriylə  
Tüllər açıldı, açıldı.  
Lal baxışda əhdi-vəfa  
Ürək döyüntülərində  
Dillər açıldı, açıldı.  
Yazı alın yazısıdır  
Boş söhbətədi hədər yerə  
Fallar açıldı, açıldı.  
At muraddı – insaf elə  
Dağa-daşa salma onu  
Bir də gördün mıxı qopdu  
Nallar açıldı, açıldı.  
Xallar ömrün kodlarıdır  
Qazanc xalı... itki xalı...  
Sirri açıb-tökdü fələk  
Xallar açıldı, açıldı.

2005



## BƏY

Hər sözün cövhəri – canı.  
 Ağ atlı qasid oğlanı,  
 Ağ atlı elçi oğlanı,  
 Ağ atlı şahid oğlanı.  
 Əlində Allahdan möhürlü  
 Əmri mahallı fərmanı:  
 Kim bəydi  
 Kim yox.  
 Yoxsa Hadı nə çox,  
 Bıdı nə çox  
 Kirvə nə çox  
 Qıdı nə çox.  
 Bəy oldu olmadı  
 Adam abırlı olar,  
 Həyalı olar də...  
 Ağıllı olar,  
 Ziyalı olar də...  
 Faydalı olar,  
 Qanun-qaydalı olar də.  
 Bəy başqa söhbət,  
 Başqa işdir.  
 Şabaş kimi başa,  
 Xəzəl kimi yerə-yurda  
 Səpilməmişdir.  
 Mənə bəy deməyin  
 Çatılar qaşu göylərin  
 Tökülər göz yaşı göylərin

Əli bəylərin,  
Fətəli bəylərin,  
Əhməd bəylərin,  
Səməd bəylərin,  
Əlimərdan bəylərin,  
Xudadat bəylərin,  
Üzeyir bəylərin,  
Ələkbər bəylərin,  
Həsən bəylərin,  
Lap sonuncu yarpaq  
Vətən Məcnunu  
Xəlil Rza Bəylərin  
Məzarına,  
İncik ruhuna,  
Etirazına,  
Ahu-zarına.  
Veto – qadağan qoyulsun  
Bəy sözünə.  
Bəyliyin əsil, qədim şərəfəti  
Qayıtsın özünə!  
Mənə bəy deməyin  
Ölləm xəcalətdən  
Bu lağa qoyulmaqdan  
Bu rəzalətdən.  
Mən bəy?!  
Ət tökərəm köynəy-köynəy.

2006

## GÖRÜM

Yolum Şamaxıya... çıx yol üstünə!  
Səni heç olmasa ötəri görüm...  
Bu bomboz düzlərdə gül yox, çiçək yox,  
Barı libasında gülləri görüm.

Qızılı saçında tək-tük gümüş dən,  
Bəlkə səhv görmüşəm uzaqdan, gendən.  
İndi yaxınına gəlirəm ki, mən  
Qızıllı, gümüşlü zərləri görüm.

Nəştərin nəştərdi, məlhəmin məlhəm,  
Haqqının yolunda ötkəmin aləm.  
Sənə ümidinlə, qələmin həmdəm,  
Həqiqət ünvanlı sözləri görüm.

Gedək, müsafir ol bizlərə, gedək!  
Şirvanda bahara qovuşsun bahar.  
Çəkilsin aləmdən tozanaq, külək,  
Qoşa ləpirləri, izləri görüm.

Getmirsən? "Sağ ol"la yola sal, gedim,  
Kövrək "yaxşı yol"la yola sal, gedim.  
Lap qalxmayan qolla yola sal, gedim,  
Təklüyə öyrəşən gözləri görüm.

23 sentyabr 2004

## CANIN SAĞ OLSUN

Yaxşı sözdü bu söz  
Xoş sözdü, düzdü bu söz.  
Ancaq bir az çaları var.  
Deyimi var  
Don geyindirmək məcazında  
Geyimi var,  
Ahəngi var,  
Rəngi var,  
Vurğusu var,  
Duyğusu var,  
Kinayəsi,  
İynəsi, sancağı var.  
Lakini var,  
Ancağı var.  
Təşəkkürü,  
Razılığı,  
Dua – sənəsi var  
Xoş xitabı,  
Xoş nidası var.  
– Canın sağ olsun!  
– Canın sağ olsun!

23 sentyabr 2004

## UNUT

Başına yığ ağlını!  
 Unut məhəbbət nağlını!  
 Dağların dalında qaldı  
 Bir də xəyalında qaldı  
 Görüş yeri... Ay işığı  
 Yerin-göyün yaraşığı  
 Titrək əllərdə hərarət...  
 Əsən dillərdə sədaqət...  
 Qaldı uzaq uzaqlarda  
 Dağlar dalında dağlarda.  
 Pıçıltılar... əhdə vəfa...  
 Yar yolunda cövrü-cəfa  
 Qaldı dənizlər dalında  
 Ot basmış izlər dalında.  
 Od sinələr indi buzdu  
 Eşqə dair şeir yazsan  
 Çox gülməli, çox ucuzdu.  
 Ürək eşqin diyarıdır  
 Hər diyarın hüdudu var.  
 Bütün aşib-daşanların  
 Süqutu var, sükutu var.

24 sentyabr 2004

## ÖLÜM HİCRAN DEYİL

Ölüm hicran deyil,  
 Hicranın vüsali var.  
 Ölüm tufan deyil,  
 Aləmi dağıtsa da,  
 Yatmaq ehtimalı var.  
 Nağıl – istək – arzunun,  
 Gümanlı-gümansız ruzinin –  
 Əlçatmaz xəyalı var,  
 Ölümün xəyalı yoxdur.  
 Bircə nöqtəsi var,  
 İki nöqtəsi, sonrası,  
 Mabədi, dalı yoxdur.  
 Dustağın gedişi də var,  
 Gəlişi də  
 Beli bükülsə də,  
 Başı əssə də,  
 Tabü-təvanını  
 Allah kəssə də.

Ölüm qayıtmazdır,  
 Şeyx Nəsrullaha  
 İnananların  
 Əqli, huşu nasazdır.  
 İnkir-minkir  
 Hədər söhbət, boş fikir.  
 Ölüm heç bir şey  
 Eləmir vəd;  
 Nə o dünya var,

Nə də mabəd.  
Ölüm kişi sözüdür;  
Bütöv, qəti.  
Ölümün insafına qalib  
Həkimin xilaskar zəhməti.  
Yox, qardaş, ölümün insafı varmı,ş,  
Yoxsa Qabil bu saata qalarmı,ş?!

*23-29 dekabr 2005*



## RUH

“Dağlara çən düşəndə,  
Sünbülə dən düşəndə,  
Ruhum bədəndə oynar,  
Yadıma sən düşəndə”.

Ruh döyünən ürəkdir.  
Hissdən-həyəcandan  
Tufanlı dəniz kimi  
Ələk-vələkdir.  
Ruh zövqdür  
Şövqdür.  
Sarı simdir  
Pıçıltıdır,  
Qaş-gözdür,  
Him-cimdir.  
Ruh zəriflikdir,  
Həssaslıqdır  
İnci sorağında  
Qəvvaslıqdır.  
Ruh həyatın  
Nəbzidir.  
Keyf-damağın  
İcazəsi  
Qəbzidir.  
Deyirlər:  
Kişinin ruhu var.  
Çoxları  
Ruhu  
Toyda qol qaldırmaq sayar.  
Ruh qol-qanaddır,  
Mühərriki ürək.  
Nifrət, kin-küdurət



Ruha yaddır.  
 Eşq-məhəbbət  
 Ruhun birinci mahiyyəti,  
 Ruh Allah rəhmi  
 Alim fəhmi,  
 Rüstəmi-Zal zəhmi.

O dünya yoxdur.  
 Ruh var!  
 Ruhlar əziz günlərdə  
 Ocağa yığışar.  
 O dünya fanidir  
 Ruh əyandır, əyanidir.

Ruh yuxuya gəlir  
 Hissə, duyğuya gəlir,  
 Qeybdən hal-əhvala gəlir,  
 Şirin-acı xatiratda gəlir,  
 Çıxaçıda, batabatda gəlir.  
 Arzu-kama çatdığı gündə gəlir,  
 Qızılgülə batdığı gündə gəlir.

Ruhun inciməyi də var,  
 İncitmə, amandır.  
 Sınmağı, küsməyi yamandır.  
 Qoy desinlər həmişə  
 Qabilin ruhu cavandır.

“Dağlara çən düşəndə,  
 Sünbülə dən düşəndə,  
 Ruhum bədəndə oynar,  
 Yadıma sən düşəndə”.

2006

## İLİĞ... QILIQ... HƏSRƏT...

İliğ  
Qılığ.  
İliq çay  
İliq xörək  
İliq ürək  
İliq istək  
İliq nəfəs  
İliq həvəs.  
İsti yaxşıdır  
Ağ duman kimi  
Ağ tüstü yaxşıdır.  
Bəs qaynar?!  
Bəs şaqqur-şuqqur?  
Gəndə dur!  
Ağzın yanar –  
Qaynar  
Xəbərdir!

Qışın ilığı  
Qışın qılığı.  
Qışda pəncərələr  
Gərək buz bağlasın.  
Ürəkdə bahara  
Həsrət ağlasın.  
Həsrətə iliq irişməz  
Həsrətə qılıq girişməz.  
Həsrətin öz dəmi  
Öz aləmi.

Həsrət insanı saxlayır  
 Bir hovda,  
 Nə dondurur şaxtada,  
 Nə yandırır alovda.  
 Qır qazanında  
 Ölməyənlər kimi,  
 Ölüb qurtara  
 Bilməyənlər kimi.  
 Həsrət  
 Tamah deyil  
 İştah deyil,  
 Həsrət  
 Marağ deyil.

Tülkü üzümə  
 Həsrətlə baxır  
 Boylanaraq.  
 Həsrət  
 Əlçatmazlıq demək.  
 Arzudan, istəkdən  
 Uzaq demək.  
 Eləcə boylana-boylana  
 Qalmağ demək.  
 Həsrət insanı  
 Kövrək edir,  
 Gül yarpağına döndərir  
 Ləçək edir.

İnsanı qoyub  
 Tülküdən yapışmaq olmaz.  
 Həsrətlilərin qılığına girib  
 Göz yaşlarının işinə qarışmaq olmaz.

Pəncərə şüşələri  
Şaxtadan naxış-naxışdır.  
Naxışlar baharın  
Həsərət gülləri,  
İntizar gülləri,  
Xiffət gülləri.  
Bayırda qışdır  
İlıqsız.  
Qılıqsız.

2006

## BAĞLAMA

Nə duzluyursan duzla da,  
 Ehtiyatını gözlə də  
 Qısa azuqə bağla da  
 Vüsalın yolun bağlama  
 Qışda Bahar ayrı cəlal  
 Cəlalın yolun bağlama.  
 Həqiqətdən gözümlü çəkdim  
 Xəyalın yolun bağlama.  
 Ümidim bir xoş əhvəla  
 Əhvəlin yolun bağlama.  
 Ayrılıq məlalında xoş  
 Məlalın yolun bağlama.  
 Qafiyə düz gəlməsə də  
 Bunu hər kəs bilməsə də  
 Səvabdır, kövrəlt könlümü  
 Səvabın yolun bağlama.  
 Hicaba da şükr edirəm  
 Hicabın yolun bağlama.  
 Əzabın da xoşdu mənə  
 Əzabın yolun bağlama.  
 Rübabımda sarı simsən  
 Rübabın yolun bağlama.

18 noyabr 2004

## KİM İNANAR Kİ...

Göy gurlaya,  
Şimşək çaxa  
Yağış yağmaya –  
Kim inanar ki...

Dan sökülə,  
Üfüq yana  
Günəş doğmaya –  
Kim inanar ki...

Ürəyin yana  
Bulaq başında,  
Əllərin dona  
Ocaq başında –  
Kim inanar ki...

Xəlvət məkanda  
Qabaq-qabağa...  
Toxunmayıbsa  
Dodaq-dodağa –  
Kim inanar ki...

*21 iyul 2006*

## DEYİL

Soyuyur təndirim... küt gedir sözüm.  
Kösöv tüstüsündən yaşarır gözüm.  
Zorla kül altında işarır közüm,  
Fələk füləsə də yanası deyil.

Saralıb günəşim... solubdur ayım.  
Tökülmür şələləm... çağlamır çayım.  
Nə kəkliyim qaldı... nə torağayım  
Çal daşa, lal daşa qonası deyil.

Həsərlə baxıram uzaq illərə,  
Tər-tər, yaşıl-yaşıl, yarpaq illərə,  
Ömrün baharına növraq illərə –  
Ansan anmasan da dönəsi deyil.

Atım çoxdan yoxdu... piyadayam mən.  
Şükür ki, hələ ki dünyadayam mən  
Yoxsa yüzə mail xülyadayam mən,  
Xülyanı bir kimsə danası deyil.

Taleyin enişi-yoxuşu əlvan,  
Hər kəsin dünyaya baxışı əlvan.  
Ömür bir xalıdır naxışı əlvan,  
Yox, bu xalça-palaz xanası deyil.

Aşdı dalğa-dalğa il üstündən il,  
Dəniz uzaqlaşdı, qurudu sahil.  
Sabaha güman zad bağlama, Qabil.  
Tarix hər yetənin anası deyil.

*19 iyul 2006*

## TƏMİZLİK AŞIQI

*Maşın yuyucusu İlham üçün*

Açıbdır hamamını –  
Tasını maşınların.  
Yuyub tökür kirini  
Pasını maşınların.

İlham maşına baxmır  
Adi dəmir-dümürtək.  
Suyu boş yerə axmır  
Axır təmiz ömürtək.

Əlindən çıxan maşın  
Gül kimi, çiçək kimi.  
Gördüyü iş təmizdir  
Köksündə ürək kimi.

Su kimi ləkəsiz, saf,  
Lap elə su axarlı  
Suyun sahibi İlham  
Kimdi ki, səndən varlı?!

Təmizlik suya çəkir  
Səhər-axşam İlhamı.  
Qoy İlhama yudurtsun  
Vicdanını da... hamı...

2004



## BALABAN

Nə həzin mələyir  
 Balaban.  
 Üstümə göz yaşı çiləyir  
 Balaban.  
 Fikrimi – xəyalımı  
 Aparır uzağa...  
 Dönürəm anasız yetimə –  
 Ögeylər əlində uşağa.  
 Balaban mələyir,  
 Odumu–közümü füləyir.  
 Ürəyimi yandırır-baxır  
 Yeddinci sinifdə  
 Sevdiyim qız  
 Mənə baxır.  
 O yaşda məhəbbət  
 Nə demək?!  
 Balaban başa salır:  
 Həsrət nə demək,  
 Xiffət nə demək.  
 Ürəyimdə deyə bilmədiyim  
 Nə sözüm qalıbsa,  
 Tamarzı qaldığım  
 Nə olubsa  
 Pıçıldayır qulağıma  
 Balaban,  
 Gözlərimin bulağına  
 Balaban.

Ömrümün bağça-bağında  
Nə solubsa  
Xatırladır mənə  
Balaban.  
Həm od, həm su səpir  
Çölə, çəmənə  
Balaban.  
Həzin naləsiylə  
Dilləndirir dağı-daşı.  
Balabana qol qaldırıb  
Oynamazlar  
Oynasa oynar naşı.  
Balaban  
Ürəkləri körükləyir  
Asta-asta –  
İllah da ki,  
Zəminxarə, segah üstə  
Balabana qulaq asan  
Leyli olar, Məcnun olar  
Balabanı dinləyənin  
Göz yaşları  
Ceyhun olar.

*17 iyul 2006*

NƏ YAZIM Kİ...

Bu yaşımda bu çağımda  
 Bu saat  
 Nə yazım ki, heyrət etsin  
 Camaat?!  
 Yazım köhnə heyrətləri  
 Zay edim?!  
 Köhnə hüsn-rəğbətləri  
 Zay edim?!  
 Nə yazım ki, muştuluğa  
 Çevrilsin.  
 Qəsbkarın təxti-tacı  
 Devrilsin.  
 Sən qoyulsun boş-boş hədəd  
 Şüara.  
 Sən qoyulsun  
 qaçqın-köçkün  
 Ruzgara.

Nə yazım ki, yaşllaşsın  
 Xəzəllər.  
 Mənə baxıb aşib-daşsın  
 Gözəllər.  
 Nə yazım ki, təzələnsin  
 Əzəllər.  
 Köhnə hörmət-ehtiramı  
 Qaytarım.  
 Nəsimilik bir ilhamı  
 Qaytarım.

Nə yazım ki, Piri Muğan  
Olum mən.  
Həm sevilən, sevən  
Cavan olum mən  
Göydən düşən bir xanımın  
Gözündə  
Quyu dibindəki  
Köynəyi əlvan,  
Yusif dastan  
Olum mən.

Nə yazım ki, ömür uzun,  
Dil gödək.  
O xanıma gül verməyə  
Əl gödək.  
Elə arzun ürəyində  
Qal gödək.  
Bəsdı yazdın,  
Bəsdı pozdun  
Gəl gedək.

Nə yazım ki, himə bəndəm  
Çağır sən.  
Bilən bilir kimə bəndəm  
Çağır sən.  
Vallah, sarı simə bəndəm.  
Çağır sən.  
Qırıq mizrab  
Kökdən düşmüş tar yazım.  
Üşüyürəm yay günündə  
Qar yazım.  
Nə yazım ki, yazılmayıb

Hələ ki.  
İpə-sapa düzülməyib  
Hələ ki.  
Yuxular düz yozulmayıb  
Hələ ki.  
Nə yazım ki, qucaqlaşdıq  
Röyada.  
Nə yaxşı ki, yuxu varmış  
Dünyada.

*14 iyul 2006*



## AYSBERQ

Aysberqlər okeanda  
Bir tamaşa  
Seyr elə, ol  
Hayıl-mayıl.  
Aysberqlər okeanda  
Gəmilərə bir Əzrayıl...  
Səyyahlara sirri xuda...  
Həyəcanlı qorxunc nida!  
Aysberqlər okeanda  
Billur, billur bir ehramdır.  
Yolu azsan, çaşıb qalsan  
Vahiməli ehtişamdır.  
Aysberqin ölüm hökmü –  
Titaniklər qərq eləyib.  
Bəhriyyəli cəngavərlər  
Bunu ağır dərd eləyib.  
Aysberqin  
Çoxu suda  
Elə suda azı fəqət,  
Bəziləri özlərini  
Aysberqə tutur nisbət.  
– Məni yaxşı tanımırsız.  
Çoxum pünhan – deyənlər var,  
Nadan-nadan öz-özünü  
Öyənlər var.  
Aysberqə nə dəxlimiz  
Bu gün bizim?!

Astarı da üzdə üzür  
 Cibimizin.  
 Aysberqə nə dəxli var  
 İki üzlü sifətlərin  
 Bu qrimsiz,  
 Bu maskasız,  
 Bu səhnəsiz surətlərin!  
 Əzəmətli buz dağının  
 Çoxu dərində, azı üzdə.  
 Gizli, pünhan  
 Nə qalıb ki  
 Bu gün bizdə.  
 Mühitimiz okeansa  
 Aysberqi zibil dağı  
 Gizlət – necə gizlədəsən  
 Cır-cındırı, çıl-çılpağı.  
 Ərisə də əzəmətdir  
 Aysberqin əzəməti  
 Səhralara həyat verir  
 Buz neməti.  
 Çoxdan açmışıq sandığı  
 Açıb tökmüşük pambığı.  
 Aysberqlik nəyimiz var.  
 Göz önündədir ruzigar.  
 Bacarmırıq yalanı da  
 Anlamırıq pünhanı da.  
 Xanımlar üryan dolanır  
 Bir açıq meydan sulanır.  
 Lap küdurət, kin üzdədir,  
 Qurdu ürəyin üzdədir,  
 Fikir, xəyal da üzdədir  
 Dərd, qəm, məlal da üzdədir.

Eyham vurğu da üzdədir  
Tələ, qurğu da üzdədir.  
Görünməz heç nəyimiz yox  
Heç bir sirrə səyimiz yox.  
Özünü aysberq sanma  
Padşah lütdü – bax, aldanma!  
Aysberqlər okeanın  
Qalasıdır.  
Həm okeanın yaraşığı,  
Həm okeanın bəlasıdır.  
Aysberqin saflığını  
Sən insanda  
Axtarma gəl.  
Aysberqi  
Bəşər adlı okeanda  
Axtarma gəl!

*23 oktyabr 2004*



## DAĞLARIN XINASINDA

*“Müşfiq ocağı” önündə*

Dilbəri qınamayın xınalı qaldı əli...  
Müşfiqsiz yad əllərə düşdü Müşfiq gözəli.  
Baxınız gözü nəmli, gəlin, gəlin yaxına  
Xızının dağlarını əlvən edib bu xına.

Bu dağlar elə bil ki, Dilbərin toy otağı,  
Bu dağlar elə bil ki, Müşfiqin bəy otağı...  
Bu xına nakamların silinməz xinasıdır,  
Yanıq arzu, kamların silinməz xinasıdır.

Deməyin ki, Mikayıl Müşfiqin qanı batdı,  
Qanı, Xızı dağları xinasında yaşatdı.  
Yaşatdıqca həmişə yaşadacaq əbədi,  
Təsəlliylə gəl öpək bu xınalı məbədi.

– Müşfiqin məzarı yox! – deməyin ahu zarla,  
Yan-yanaşı qoymayın məzarı bu dağlarla.  
Bərbəzəkli qəbirlər bir gün yerlə-yeksandır,  
Müşfiqə bu xınalı dağlar namü nişandır.

Gözünü açar-açmaz Dilbər sövdalı Müşfiq,  
Dilbər gecə-gündüzlü, Dilbər dünyalı Müşfiq.  
İlhamı gur şələlə, təbi çağlayan şair,  
Xınalı ruzgarına ümid bağlayan şair.

Allah bəlkə qəzəbdən dağlarda qan eləyib,  
Silsilə zəncirini qırıb, tufan eləyib.  
Xınaya dönüb bu qan, dağda-daşda qalıbdır,  
Xınalı dağ da elə Müşfiq yaşda qalıbdır.

Bu Müşfiq ocağı da ziyarətghadı bu gün.  
Nakam ruhun sorağı xalqa agahdı bu gün.  
Dağların xınasında gözəl günlər, şən günlər,  
Arzuya bax, sevgilim! Bəxtəvər gələn günlər.

Dağların xınasında Cəfərin Gülüşü var,  
Cəfər də bahar oğlu, Müşfiq də bahar oğlu.  
Nəsillərin dünyaya bəxtəvər gəlişi var,  
Cəfərimlə Müşfiqimlə iftixar dolu.

Xınalı saçlardan silinər xına,  
Gedər əl-ayaqdan, yeri bilinməz.  
Müşfiqin, Dilbərin o toy xınası  
Xızı dağlarından heç vaxt silinməz.

2006

## ÖLÜYUYAN...

*(ərklə – zarafatla)*

Bəsdi, ölü yudun, bəsdi!  
 Ölü hər kimdi, hər kəsdi,  
 Ruhü şad olsun, şad olsun.  
 İnkir-Minkir sorğusundan  
 İnkir-Minkir toppuzundan  
 Can qurtarıb  
 Azad olsun.  
 Ölüləri yad eləmək  
 Səvab – qardaş!  
 Bu barədə başbilənlər  
 Yazıb  
 Neçə kitab, qardaş.  
 Sən də dua içindəsən.  
 Sən də səna içindəsən  
 Ancaq fəna içindəsən...  
 Qorx, yaxandan  
 Yapışmasın mürdəşirlər.  
 Doğrudan da əhli qələm,  
 Mürdəşir sənmişən məyər?!  
 Sağına bax, soluna bax  
 Həyat axır axarıyla  
 Diri istər fəxr eləsin  
 Sənin kimi yazarıyla.  
 İmzana hər rast gələndə  
 Ah... bət-bəniz qalmır məndə.

Əhvalımı bürüyür qəm  
Düşünürəm yəqin  
Mən də növbədəyəm.  
Qəzetinin bir sayında  
Ən uzağı bir ilində  
Ən yaxını bir ayında...  
Dahilərin türbəsinə  
Qurban olum.  
Dühasının zirvəsinə  
Qurban olum.  
Qəzetinin səhifələri  
Dönüb kəfən oldu, bəsdir.  
Qələminlə dəfn etdiyim  
Məzarıstan doldu, bəsdir.  
Son yazın da  
Son fatihən olsun, qurtar!  
Qutar, səni dirilərin  
Ahı tutar.  
Dirilərə tut üzünü  
Dirilərlə qur ülfəti  
Uzaq getmə,  
Lap Qabildən  
Başla birinci söhbəti.

*25 oktyabr 2004*

## KAMİLİN QABOYU

Kamilin qaboyu ahu-nalədir,  
Həm göz yaşlarıdır... Həm şələlədir.

O, dərin düşüncə... O, fikir-xəyal,  
O, həzin bir ovqat, xəfif bir məlal.

Kamilin qaboyu ağlar – güləyən –  
Xalqa Sabir kimi qeyrət diləyən.

Damarlarda qanı qaynadır qaboy,  
Dağları yerindən oynadır qaboy.

Qartala qıy verir, bülbülə cəh-cəh,  
Nə böyük təlatüm, nə böyük fərəh?!

Xəzər sahilində boy atdı Kamil,  
Milli qaboyumu yaratdı Kamil.

Kamil qaboyunun – Bakı ünvanı,  
Yox Siz ünvan verin Azərbaycanı.

Qaboy musiqili idrak deməkdir,  
Dəminə, qəminə varmaq gərəkdir.

Dodaqda danışan iynəycən qamış,  
Onun yangısına düşüb yan, alış!

Həyatın fəlsəfi mənası qaboy!  
Kamil Cəlilovun dünyası qaboy!

Bütün ifaların naxışı qaboy,  
Musiqinin gurşad yağışı qaboy!

Bir Vətən xalısı salır, bu qaboy,  
Vətənə laylalar çalır, bu qaboy.

Dərələr, təpələr, meşələr, dağlar,  
Yamyaşıl çəmənlər, bağçalar-bağlar.

Yamacda görünən xal-xal quzular,  
Ceyranlar-cüyürlər, qumral quzular.

Keçir göz önündən kino lentitək,  
Bu ucsuz-bucaqsız ekran rəngbərəng.

Sapa mirvarilər düzdükcə xallar,  
Sükuta qərq olub dinlər mahallar.

Kamil qaboy çalır kainat gözəl,  
Vallahi daş-kəsək dönüb olur ləl.

Kamil qaboyunun təranələri  
Gəzişmələriylə illərdən bəri.

Əlvan çələng hörür bəmi-ziliylə  
Davud peyğəmbərin bəstə diliylə.

Qaboy ahənrüba, qaboy ecazdır,  
Onun tərifinə yüz şeir azdır.

Qaboyun sədası bizə dərs verir,  
Sədanın mənası bizə dərs verir.

Neçə xatirəni yada salır o,  
Təqvim vərəqləyir, yaddaş çalır o.

Düşmən tapdağında Vətən torpağı,  
Qaboy sinə dağı, qaboy göz dağı.

Qaboy mərsiyədir, biz mərsiyəxan,  
Qaboy haray çəkir: – Millət, qana qan!

Ruha ümitsizlik saçmayır qaboy,  
Fatihəylə kitab açmayır qaboy.

O, həm dərdi-sərdir, cövrü-cəfadır,  
Həm hiss həyəcandır, zövqü-səfadır.

Bizi kamil edir Kamil qaboyu,  
Belə vəsf eləyir Qabil qaboyu.

*14 avqust 2006*

## PİS ADAM

O deməkdir ki, gərək  
Başını yarsın pis adam?!  
Təntidib, dilxor edib  
Divara çıxarsın pis adam?!  
O, deməkdir ki  
Kobudluqla və köntöylüklə  
Edib alt-üst əsəbin  
Ruhunu qırsın pis adam?!  
Mənəviyyat dediyin  
Gül kimi bir aləm var  
Oğrun-oğrun sən ora  
Qoyma ki, varsın pis adam.  
Cövhərində ara gəz  
Pis adamın pisliliyini,  
İynəsi, sancağı  
Gizlindəki nacinsliliyini.  
Pis adam atmacasın  
Sərrast atar sözgəlişi  
Göstərər səbrilə həm  
Əqrəbə varisliliyini.  
Pisliliyi pis adamın  
Vallahi qəsdən də deyil  
Həqqi təaladı yazan  
Bəxtinə naqisliliyini  
Elə isə a gözümlə,  
Söylə də kim tərgizəcəkdir  
Pis adamın  
(Vəzni pozsam da bağışla,  
Oxucum, can oxucum)  
Bəli pis adamın  
Südlə gələn  
Sümüklə gedən  
Nacinsliliyini?!



İntiqam ilə, qisas ilə  
 Onun yoxdu işi.  
 Döndərib adicə bir vərdişə  
 Nakəsliyini.  
 Pis adam kinli də olmur ki,  
 Deyək kini soyuyar.  
 Kim görüb pis adamın  
 Qeyzə gəlib əsdiyini?!  
 Kim görüb pis adamın  
 Hərzövü hədyan deməyin,  
 Qatığa qara deyib  
 Qırmızı böhtan deməyin?!  
 Asmayın, kəsməyin,  
 Addım başı qan-qan deməyin.  
 Əksinə, pis adamın  
 Yaxşı nəzakət donu var.  
 Bürüyüb yaxşı dona  
 Yaxşıca da pisliyini.  
 Pis adam  
 Yaxşı adamlarla gəzib  
 Dostluq elər  
 Fərsət olcaq görəməzsən də  
 Qulaq kəsməyini...  
 Tülkünün, hiyləgərin  
 Dəxli də yox pis adama.  
 Tülkü də bilmir inan  
 Pis adamın istəyini  
 Elə məna da budur,  
 İstəyi yox pis adamın  
 Umma, Qabil,  
 Dirənə ərşilə əflakə ahın  
 Pis adamın dəstəyini!

18 aprel 2005

## QAYITMAQ İSTƏYİRSƏN?!

Qayıtmaq istəyirsən,  
Ay hissım, həyəcanım?!  
Qayıtmaq istəyirsən  
Ay Daş dövründə  
Qaynayan qanım?!  
Yollarda qalan gözüm?!  
Ayrılıqdan – həsrətdən  
Dolan gözüm?  
Qayıtmaq istəyirsən,  
Ay həzin nəğmələrim,  
Ay hüzn nəğmələrim?!  
Qayıtmaq istəyirsən  
Odu sönmüş ocağa,  
Qapısız-pəncərəsiz  
Bumbuz, bomboş otağa?  
Qayıtmaq istəyirsən  
Boynumda – boğazımda  
O sarmaşığı qollara?  
O saralmış güllərə,  
O susmuş bülbüllərə?!  
Qayıtmaq istəyirsən  
O qumlu sahillərə  
O illərə... illərə?!  
Qayıda bilərsən,  
Dönə bilərsən.  
Ancaq nə alışa bilərsən,  
Nə söne bilərsən,  
Dayan, ey qafil,  
Dayan, ey Qabil!

Göyərtisiz,  
Cücərtisiz  
Göz qamaşdıran,  
Xəyalı çaşdıran  
Bəmbəyaz  
Buz səhrasıyla,  
Billur-billur  
Sırsıra bağlamış  
Sövdasıyla  
Sənə tərəf gələn var.  
Çıxmayan cana  
Ümid çoxdu deyib atalar.

*15 aprel 2005*



## SÖZÜN YOXDUSA...

Sözün yoxdusa yazma də! –  
Yazma ki, zay olub gedər.  
Dönər çürük qoz içinə, –  
Heç-puça tay olub gedər.  
Bəlli deyilsə fikrinin  
Nə cövhəri, nə gövhəri  
Yazmaqaran, cızmaqaran  
Dalay-dalay olub gedər.  
Barmağının kirin sorub  
Zora ki, saldın qələmi  
Qopar qiyamı tənqidin  
Həşir-haray olub gedər.  
Bostanıma daş atanın  
Bəlkə də yox qəsd-qərəzi  
Bəs qolayı batil edib?  
Bəs naqolay olub gedər?  
Hər nə gəldi yazmaq üçün  
Dağ-daşa saldın qələmi –  
Yazdığıının axıntısı  
Lehməli çay olub gedər.  
Dol quyutək, şirin suyun,  
Sərin suyun qulac-qulac  
Dönər yolüstü ehsana...  
Karvana pay olub gedər.  
Nə çox yerdə sapand daşı,  
Sapanda qoyma şeirini –  
Çatmaz əlin, qalar gözün –  
Söz torağay olub gedər.  
Dolan dolub, dolmayanın

Xiffətini çəkmə əbəs,  
Yoxsa ki, nisgil, həsrətin  
Lap Himalay olub gedər.  
Vaxtını öldürmək üçün  
Başqa bir əyləncə nə çox,  
Gül kimi yazdıqlarının  
Cəmi ay-hay olub gedər.  
Ustadanə kəlamınla  
Camaatın yadında qal!  
Belə olsa şeirlərin  
Əsil olay olub gedər.

*2 oktyabr 2006*

## HÜSNÜNƏ-HÜSNÜNƏ

*İctimai Televiziyada məşhur "Ovqat"  
verilişinin aparıcısı telejurnalist  
Səyyarə xanım üçün*

Ovqat elə sən özünsən –  
Heyran hüsnünə-hüsnünə!  
Aya-günə tən özünsən –  
Qurban hüsnünə-hüsnünə!

Təbiətin qucağında  
Yayın yanhayan çağında  
Şeir-musiqi məclisi –  
Bir qiyamət zövqü-səfa  
Açıbdı bir tamaşalı  
Meydan hüsnünə-hüsnünə.

Yerli-yerində söhbətin,  
Cana yatımlı ülfətin.  
Qönçə kimi, gül kimsən,  
Dan yerində tül kimsən.  
Harda tapılsa, tapılmaz  
Nöqsan hüsnünə-hüsnünə.

Yerli-yerində sualın,  
Mühakimən də üstəlik;  
Əsil ovqat – xoş əhvalın  
Xəfif güləndə üstəlik –  
İlahidən sehr oxuyub  
Loğman hüsnünə-hüsnünə.

Camalın nur, suyun şirin,  
Duyğun incə, zəhnin dərin;

Vaxtın yoxdur naz-qəmzəyə  
 Xoş qılıqlar... işarələr,  
 Təbəssümlü ibarələr  
 Şayan hüsnünə-hüsnünə.

Samovarı zümzümədə,  
 Çaynik başının tacıdır  
 Belə cənnət qucağında  
 Çayçı Səyyarə bacıdır –  
 Büllur armudu iskanı,  
 Qənd ilə dolu qənddanı  
 Əcəb qiyamət yaraşır  
 Sahman hüsnünə-hüsnünə.

Ehtiyacın yox boyağa,  
 Yeddi rəng sənə sadağa  
 Şeirsən başdan-ayağa.  
 Lal da dinər huzurunda,  
 Çıraq sönər huzurunda;  
 Huşdan gedər huzurunda  
 Baxan hüsnünə-hüsnünə.

Əlvanlıq ayrı qismətdir,  
 O bir ilahi zinətdir;  
 Gözəl bir ayrı söhbətdir,  
 Tovuz bir ayrı söhbətdir;  
 Camal kamalla vəhdətdir, –  
 Məclis baxıb əlvanlaşır  
 Əlvan hüsnünə-hüsnünə.

Ovqat quşu... əhval quşu,  
 Tale quşu, iqbal quşu...  
 Şahlıq quşu, humay quşu  
 Ruhumuzun lay-lay quşu –

Sən ki ovqat ümmanında  
İnci gəzən bir qəvvassan,  
Açıb mavi qucağını  
Ümman hüsnünə-hüsnünə.

Nüşabələr idrakısan,  
Abır-həyanın pakısan;  
Məhsətilər kəlamısan,  
Natəvanlar ilhamısan –  
Yaraşıqdır, bahar heç ey, –  
Xəzan hüsnünə-hüsnünə.

Sən gəlincik deyilsən yox!  
Tükü-tükdən seçən arif;  
Elə arifliyin verir  
Nişan hüsnünə-hüsnünə.

Səslənir tar, dinir kaman,  
Dolu yağır nağaradan;  
Şair olur cümlə yer də  
Qalan hüsnünə-hüsnünə.

Boynunda nə həmayilin,  
Nə mirvarin, nə hilin var, –  
Bərbəzəkçin getməyir ki,  
Güman hüsnünə-hüsnünə.

Yaraşığı Haqdan gəlib,  
Azərbaycan gözəlinin;  
Haqq aşığı haqdan gəlib  
Azərbaycan gözəlinin.  
Haqq aşığı qoşsun gərək  
Dastan hüsnünə-hüsnünə.

3 oktyabr 2006



## YAŞIN NƏ FƏRQİ

Sönməyibsə gözün bərqi,  
Yaşın nə fərqi, nə fərqi.

Korşalmayıb əyər zövkün,  
Sustalmayıb əyər şövkün,  
Yaşın nə fərqi, nə fərqi.

Darı dəlirsə qulağın,  
Sözə baxırsa ayağın,  
Yaşın nə fərqi, nə fərqi.

Huşun quş olub uçmursa,  
Zehnin küt... ağlın çaşmırsa,  
Yaşın nə fərqi, nə fərqi.

Yazıqca бүрüşmürsənsə,  
Düz yerdə sürüşmürsənsə,  
Yaşın nə fərqi, nə fərqi.

Məclisdə gur bulaqsansa,  
Ahıl yaşlı uşaqsansa,  
Yaşın nə fərqi, nə fərqi.

Arxanda yoxdursa divar,  
Qarşında çoxdursa yollar  
Yaşın nə fərqi, nə fərqi.

Başında sövda havası,  
Qəlbin qaranquş yuvası.

Kötük deyil, çinarsansa,  
Yaraşıqsan, vüqarsansa,  
Yaşın nə fərqi, nə fərqi.

Məsləkin aşikardısa,  
Saçın qara, ya qardısa,  
Ya başın par-par dazdırsa,  
İdrakın quşqonmazdısa,  
Yaşın nə fərqi, nə fərqi.

Bilirsənsə söz yerini,  
Toyda-vayda öz yerini,  
Yaşın nə fərqi, nə fərqi.

Bilirsənsə siqlətinin,  
Dəyərini-qiymətini,  
Yaşın nə fərqi, nə fərqi.

Can evindən çıxınca can,  
Qorxmursansa Əzrayıldan  
Dünyanı dərk edə-edə  
gedirsənsə  
Adam kimi gedə-gedə  
gedirsənsə  
Yaşın nə fərqi, nə fərqi.

Bu da bir növ təsəllidir  
Yaşın fərqi də bəllidir.

2006

## BOZ QRANİT

Yeddigümbəz qəbristanı  
 Çatdı təzə şan-şöhrətə.  
 Şükr Allaha biz qovuşduq  
 Bu arzuya, bu niyyəətə.

Bu xoş çağı gözləyirdik  
 İllər boyu həsrətlə biz.  
 Bu gecikmiş təmtərağı  
 Gözləyirdik möhnətlə biz.

Qədim-qədim məzarların  
 Eyni açıldı elə bil.  
 Ovqatına bu diyarın  
 Günəş saçıldı elə bil.

Böyük şair vətəndaşım  
 Məqbərən mübarək, ustad!  
 Böyük Sabir vətəndaşım  
 Daş yox, sən mübarək, ustad!

Bu qranit ehtişama  
 Sən ruhani bəzək, şair!  
 Bu qranit ehtirama  
 Valeh çərxi-fələk, şair!

Hər mövsümdə, hər məkanda  
 Hörmətin-izzətin qızıl.  
 Cümlə mətləbi qananda  
 Öyüd-nəsihətin qızıl.

Hər yönəmin, hər dönəmin  
 Fövqündəsən, dahi Sabir!

Hər vacibin, hər önəmin  
Nurlu intibahı, Sabir!

Müstəqildir Azərbaycan  
Rəncəbəri, rəhbəriylə.  
Gəldi bir ağ atlı oğlan  
Kitabıyla, dəftəriylə.

Gəldi ki, var-dövlətiylə  
Bir qranit dastan yaza.  
Gəldi halal sərvətiylə  
Görk ola neçə işbaza...

Demə özünü göstərib  
Demə quş qoymağa gəldi.  
Sabirlərin daş qoyduğu  
Yerə baş qoymağa gəldi.

Yeddigümbəz qəbristanı  
Çatdı təzə şan-şöhrətə.  
Şükr Allaha, biz qovuşduq  
Bu arzuya, bu niyyətə.

Boz qranit hədər deyil  
Üzün bozu, sözün düzü.  
Sabir gəldi-gedər deyil  
Qabaqlayır dövrümüzü.

Fəxriyyə səslənir yenə  
Göy gurlayır, şimşək çaxır.  
Millət! Sabir baxır sənə  
Nigaran-nigaran baxır.

## SABİR RÜSTƏMXANLI DANIŞIR

Danışır altmış yaşının bayramında,  
 Danışır altmış yaşının tamamında.  
 Danışır Yardımlıdan, Hamarkənddən,  
 Neçə ölkədən, qitədən, neçə sərhəddən,  
 Danışır Türk dünyasının vəhdətindən,  
 Bu vəhdətin Azərbaycan qismətindən.  
 Danışır Səttar xandan,  
 Bağır xandan, Şeyx Məhəmməddən.  
 Deyir Təbriz, Zəncan əhli  
 Çıxıbdır səddən.  
 Danışır döyüşçü əsgər atasından,  
 Yardımlıda əkinçi-rəncbər atasından.  
 Danışır fil qulağında yatmağımızdan,  
 Qüsur içində, kəsir içində batmağımızdan.  
 Danışır namusdan, qeyrətdən, ardan,  
 Danışır bəhsə-bəhs tikilən haram villalardan...  
 Danışır yurda uzanan qara əllərdən,  
 Nakişi işlərdən, bəd əməllərdən.  
 Danışır qurğu ilə, fitva ilə  
 Biri-birimizdən uzaqlaşib aralanmağımızdan,  
 Parçalanıb paralanmağımızdan.  
 Danışır birliyimizin pozulmasından.  
 Ayağımızın altının qazılmasından,  
 Danışır milli şüuru kütləşdirəndən,  
 Lütü əyyan libasında bütəşdirəndən,  
 Danışır bağlanan kitabxanalardan,  
 Açılan kababxanalardan...  
 Danışır Bakının əhli-kef camaatından,  
 Qaçqının-köçkünün düşərgə həyatından.

Danışır torpağın döyüşsüz işğalından,  
Pulgin, əlbirin, dilbirin pozulmayan halından.  
Danışır millətin kütləvi rəqsindən,  
Kitab yazmağın, şeir yazmağın  
Gülünc bəhsə-bəhsindən.  
Danışır Cavad xanın  
Köməksiz hünərindən.  
Məğlubiyyət sayılmayan zəfərindən.  
Danışır dəyirman gödəndən, iştahdan,  
Əttökən, həyasız tamahdan.  
Danışır heç nədən gözləri doymayan,  
Xalq üçün bir daşı daş üstə qoymayan,  
Varidat sahibi, barigah sahibi harından.  
Danışır çəkişməkdən, ilişməkdən,  
Badalaqdan, didişməkdən.  
Danışır hər gün ala-çiy kabab çeynəyən,  
İçib, əlüstü soğan iyləyən,  
Başqa heç nə bilməyən,  
Əlindən heç nə gəlməyən həşəratları  
Yuyub aparən seldən,  
Can qurtaran seldən.  
Danışır "Quran"dan, ayədən,  
Məsləkdən, qayədən.  
Danışır Nəsimidən,  
Füzulidən, Sabirdən.  
Başqa cür batindən,  
Başqa cür zahirdən.  
Danışır həqiqətin  
Abü havasından,  
Böyüyün-kiçiyin  
"Mənəm-mənəm" iddiasından.  
Danışır meydan dastanından.

Alnındakı sarğının  
Hələ də qurumayan qanından.  
Deyir ki, bu sarğı  
Kiçicik cəsərət bayrağım;  
Vətənin yolunda can qurban eyləyən,  
Şəhidlər önündə xəcalət bayrağım.  
Sabir üzünü tutur zala,  
Danışa-danışa  
Məş`ələ dönür az qala.  
Az qala ehtirasdan,  
Qəzəbdən,  
Milləti silkələyən  
Tələbdən lap  
Vulkana dönür.  
Dinlədikcə gedirəm xəyala;  
Natiq nəzərimdə  
Neçə məşhur natiqə,  
Neçə məşhur insana dönür,  
Danışır...  
Danışır coşğun-coşğun,  
Danışır daşqın-daşqın.  
Ürəyi açıq,  
Alnı açıq,  
Üzü ağ,  
Vətəndaş vicdanlı  
Sabir Rüstəmxanlı!

27 may 2006

## AĞA

Bizim bir ağamız var –  
Böyük Ağa!  
Mir Mövsüm Ağa!  
İsmi də,  
Cismi də  
Tilsim, möcüzə, ecaz.  
Pakdan pak ruhu  
Sağlığında  
Əflaka pərvaz.  
Allahdan lal iltiması;  
Əlinin yüngülcə,  
Ahəstə təması;  
Ona pənah gətirənə  
Şəfa, ümid, dua-səna –  
Bir Mir Mövsüm Ağa.  
Bəsdir Azərbaycana  
Mir Mövsüm Ağa!  
Məzarı çoxdan dönüb  
Ziyarətgaha.

İranda ağadır  
Camaatın cümləsi.  
Ağasız  
Çağırılmazlar heç kəsi.  
Ağa hörmət, ehtiram,  
Sayıb-sayımaq, ikram.  
Ali dini rəhbər də,  
Süpürgəçilər də,  
Kimi desən kimi;



Zindanbanı,  
Filbanı,  
Həkimi,  
Hakimi,  
Hamısı ağa.  
İxtiyarımız yox  
Özgə işinə qarışmağa.

2006



## HƏDƏR İMİŞ...

Səndən nigaran qalmışdım,  
Nigaranım hədər imiş...  
Sənsiz pərişan olmuşdum,  
Pərişanım hədər imiş.  
Yuxusuz-hərasan olmuşdum,  
Hərasanım hədər imiş.  
Xəyalınla olub Məcnun,  
Düşdüm bərrü biyabana,  
Çıxdım hərbi şəhərçiyə...  
Biyabanım hədər imiş.  
Gördüm nağıl xiyabanda  
Nağıl Leyladı Leyla da.  
O Leyla ilə birlikdə  
Xiyabanım hədər imiş.  
Əcəl möhlət verər-verməz,  
Gələn gəldi... gedən getdi...  
Gələnlər içrə yoxdun sən,  
Düz gümanım hədər imiş.  
Son macərə sövdasıyla  
Son sarı sim axtardım mən,  
Qaldım axtara-axtara,  
Tar-kamanım hədər imiş.  
Bu toz-torpaq düzəngahı  
Suvardım göz yaşımlla, ah...  
Həqiqət heç, xəyalımda  
Gülüstanım hədər imiş.

2 yanvar 2006

## OĞLUM MAHİRLƏ OTUZ İLDƏN SONRA SÖHBƏT

Səksən yaşında mən, qırx yaşında sən,  
Nə tez gəldi keçdi, illərə bir bax!  
Laləzar salmışdım arzu-diləkdən,  
Solub saralmayan güllərə bir bax!

Əlli yaşındaydım, on yaşındaydın,  
Ona otuz gəldi, əlliyə otuz.  
Ömür təqviminin yaddaşındaydın,  
Aydındır yaxına... bəlliyyə otuz.

Hələ otuzlara, hələ bir il var  
Bilirsən köhnənin səbirsiziyəm...  
Maşallah, boy atır nəvə balalar,  
Ürək də tələsir, tələsir, nə qəm.

Mən sənə demişdim şəkərim-qəndim,  
Sən oldun şan balım, kəhrəba balım.  
Hələ on yaşından sənə güvəndim,  
Məni azdırmadı fikrim, xəyalım.

Mən səni minbudaq görmək istədim,  
Kölgəsi bir xırman, barlı-bəhrəli.  
Mən səni bağça-bağ görmək istədim,  
Gördüm də... nöşün ki, bağbanı fərli...

Demişdim hər işim daşdan çıxıb, ah...  
Adamdan daş olmaz, daşdan adam, yox!  
Allah, qurban olum mən sənə, Allah,  
İlahi qismətdən oğlum, şadam çox!

Atanın-ananın sözünə baxdın,  
Sənə gəlin seçdik, etmədin inad.  
Mahirim, gətirdi taleyin, baxtın,  
Gör necə qovuşdu pak ada pak ad.

Suğranın, Bəyimin anası Sevinc!  
Mahirin ömrünün mənası Sevinc!  
Körpələr təbibi, loğmanı Sevinc!  
Qabilin, Bəyimin həyanı Sevinc.

Sənin doğum günün toydu-düyündü,  
Bir gün dayıların axır deyindi:  
– Bəs ayaq üstündə nə qədər duraq,  
Pilləkan üstündə nə qədər vuraq?

Gözümü yumuram, anıram bir-bir,  
Fikir-xəyalıma gör kimlər gəlir;  
Şair Məmməd Rahim, Salam, Əliağa,  
Can-ciyər əzizim o, Baba qağa...

Töküldü yarpaqlar, torpaq doymadı,  
Lüt qaldı budaqlar, torpaq doymadı,  
Gedənlər ölməyib görəydilər, kaş  
Biz həm ata-oğul, həm iki qardaş...

Dünyadan narazı bax, ən razılar,  
Bax, ən razıların biri də bizik.  
Hamıya qəlbimiz ağ gün arzular,  
Həmən razılıqla safıq, təmizik.

Paxılın yelkəni sallanar qalar,  
Açıq yelkənlərlə süzək, gəl süzək!  
Paxılın dəymişi xallanar qalar,  
Gəl halal dəymişi üzək, gəl üzək.

Ürəyin billurdu ana qəlbitək,  
Tutur tərs damarın hərdən, zərər yox.  
Ürəyin nazikdir ata qəlbitək,  
Dilinin acısında acı zəhər yox.

Çatmır qulağıma şikayət səndən,  
“Problem” dediyin söz-sova yadam.  
Hamı görür mehrü-məhəbbət səndən,  
Haqqım var öyünüb, deyəm ki, şadam.

Bəs nə?! Mühitin də mühit olubdur,  
Heç tikan da bitməz daşda-kəsəkdə.  
Suyun saf, torpağın münbit olubdur,  
Papağın fırlanır çərxi-fələkdə.

Vaxt-bivaxt qarımı döyənlər oldu,  
Deyənlər olmadı Mahir yamandı.  
Övladla özünü öyənlər oldu,  
Bu fərəhdən başqa fərəh yalandı.

Zəhmətə alışdın ilk gəncliyindən,  
Bəli, daşdan çıxdı çörəyin sənin.  
Bərk-boşda Qabil var bilsəydin də sən,  
Minnətə yatmadı ürəyin sənin.

Ataya sığınsın oğul nə olar!  
Sən ata adını qalxan etmədin.  
Dedin, öz zehnim var, heysiyyətim var,  
Ata şöhrətini talan etmədin.

Teleçəkilişlər bəsirət gözün,  
Həyat məktəbindir o mavi ekran.  
Məs`uldur ağzından çıxan hər sözün,  
Hər gün zaman dərsi, hər gün imtahan.

Mən sənə bir şeyi öyrətdim, oğul,  
Dedim ki, uzaq ol hər xırdalıqdan.  
Bahadır kəllə qənd, ucuzdur noğul,  
Toztək gözdən düşür zər xırdalıqdan.

Vəsiyyət halallıq olsa da, fəqət,  
Ayrı cür görürəm halallığı mən.  
Etibarnamədir – varsa məhəbbət,  
Yoxsa diksinirəm boş vəsiyyətdən.

Vəsiyyət yüngüllük sayılır, dedim,  
Onsuz da sənindir yüküm–siqlətim,  
Özünü özünə vəsiyyət edim,  
Özün deyilmisən varım-dövlətim?!

Əlli yaşında mən, on yaşında sən,  
Sən yaşıl tutmurcuq, mən sarı yarpaq.  
Əlimdən sürüşən ömürdən-gündən  
Əlimdə, ovcumda bir sənsən ancaq.

Tərsinə fırlanmır heç bir şey, bala,  
Hər şey öz yerində, öz gərdişində.  
Çərxi-fələkdən də yox giley, bala,  
Səma öz işində, yer öz işində.

İndi də sən mənim əlimdən yapış,  
Apar bağçalara-bağlara, gedək!  
Zamanın şahənşah hökmünə alqış!  
Apar, hara desən, sən hara... gedək!

*23 iyun 2005*

## ALLAH ADAMLARI XALQA GƏRƏKDİR

*Həkim, ədib Ramiz Əkbərin 50 yaşı mübarək*

Hər adam ürəyə yol tapa bilmir,  
Hər adam adamlarla dil tapa bilmir.  
Tanımır bu yolu, bilmir bu dili,  
Oxumur gözdəki dərdi-nisgili.

Pünhan fərəhi də görən az olur,  
Lap əli çatan da əlçatmaz olur.  
Elə adamların həyəcanı lal,  
Veclərinə deyil pis, yaxşı əhval.

Biganəlik yaddır Ramiz Əkbərə,  
Adamlıq qanaddır Ramiz Əkbərə.  
Hər şey qaydasında, hər şey həddində,  
Durub tədbirinin qızıl xəttində.

Zərli paqonunda üç ulduz yanır,  
Xalq onu həkimlər yavəri sanır.  
Həkim yox, xəstələr yavəridir o,  
Əlac ordusunun əsgəridir o.

Əlli müdrüklüyün yaş ucalığı,  
Əlli yaşlı Ramiz – başucalığı.  
Xasiyyəti həlim, qərarı qəti,  
Cərrah bıçağıyla qələm vəhdəti;

Ədiblik–təbiblik ilahi vəhdət,  
Yanaşı bəd şişlə, bədii həqiqət.  
Biri yaşamağın, həyatın özü,  
Biri göstərmədə ayrını, düzü.

Doğuldu Yardımlı torpağında o,  
 Xalata göylərdə biçildi gəldi.  
 Hələ gəncliyinin ilk çağında o,  
 Taleyin əliylə seçildi gəldi.

Dolandı bir sövda sorağında o,  
 Sövda dayıqızı qisməti oldu.  
 Fərəhləndi övlad qabağında o,  
 Sövdası ömürlük qisməti oldu.

Təmiz ürəyitək xalata təmiz,  
 Yolların təmizi həkimlik yolu.  
 Hippokrat andı – müqəddəs, əziz,  
 Bu yol addım başı imtahan dolu.

Ustadlar əlindən su içib əli,  
 Nərimanlar qanı – Ramizin qanı.  
 Neçə kəfən yırtıb xalat geyəli  
 Abbas Səhhətlərin şagird loğmanı.

Haramı rədd edir, halalı güdür,  
 Ana südü kimi qisməti halal.  
 Adət elədiyi münvalı güdür,  
 Ölümlə döyüşən zəhməti halal.

Cərrahın bıçağı almas kəsərli,  
 Özü həlim gərək, mülayim gərək.  
 Həkimin ki dili oldu zəhərli,  
 Xalata xışıldar əfi ilantək.

Sorub barmağını yazı yazmayır,  
 Heç nə quraşdırmır yalan başdan o.  
 Mövzu içindədir, mövzu gəzməyir,  
 Söz açır gah "Qulaq", gah da "Xaş"-dan o.



Hələ təbabətin min bir sirri var,  
Baş vurur sirrlər dəryasına o.  
Ramiz Əkbər üçün palatalar dar,  
Can atır "Xəmsə"lər dünyasına o.

Yoxsulun, kasıbın dava-dərmanı  
Bu ədib təbibin səxavətində.  
Həmişə xəstənin yanında canı,  
Sabit qayğısında, lətafətində.

Bacıya, qardaşa hay verər o dəm,  
Zarafatı aləm Qabil əmiylə.  
Limonlu pürrengi çayı da aləm,  
Xoş ovqatı aləm Qabil əmiylə.

Atası Fəzail qardaşım idi,  
Qardaşlıq ölməyir ölsə də qardaş.  
O, yarım əsrlik sirdaşım idi,  
Bu gün şahid ona – xatirə – yaddaş.

Yaxşılar bölünmür qohuma, yada,  
Mənim də yaxşımı Allah qorusun!  
Nə qədər yaxşı var bütün dünyada,  
Allah bu duamdan – agah, qorusun.

Nüsxəsində dərman, qələmində söz,  
Ramiz hamımıza ürək-dirəkdir.  
Qoy, Allah eşqinə yüz yaşasın, yüz,  
Allah adamları xalqa gərəkdir.

13 sentyabr 2006

## YAZDILAR

Nizami kəşf etdiyi  
Beş qitəni,  
Beş cahanı,  
Beş ümmanı yazdı.

Nəsimi bütövlüyü,  
Əqidəni, iradəni,  
Qanlı  
Sübutu yazdı.

Füzuli üfüqləri yandıran  
Ahu naləmizi yazdı.

Sabir  
Ağlaya-ağlaya,  
Gülə-gülə  
Yana-yana  
Pasportumuzu möhürlədi,  
Xasiyyətnaməmizi yazdı.

Dövrün, zamanın,  
Güzəranın  
Avarə qoyduğu  
Biçarə Hadi,  
Günü qarə Hadi,  
Millətin diri ölüsünün,  
Ölü dirisinin içində  
Tənhalığını yazdı,  
Dünyanın fənalığını yazdı.

Vahid

Eşqin – məhəbbətin  
Lüğətsiz qəzəlini yazdı.  
Təkrarsız –  
İkinci surətsiz  
Qəzəlini yazdı.

Müşfiq

Sövdalar ölkəsindəki  
O bağı yazdı.  
Doyunca-doyunca  
Yaşamağı yazdı.

Əli Kərim

Şeirində  
Öyüd – nəsihət, qəzəb,  
Oğuldan,  
Nankor oğuldan  
Ana borcunu etdi tələb.  
Susuzluğun od vurub,  
Köz kimi yandırdığı  
Məhəbbəti yazdı.  
Bir otaq küncündəki  
Nəmli sükunəti yazdı.

Bəxtiyar

Qocalar evinə  
Atılmışları yazdı.  
Yeddi arxa  
Qohum-əqrəbası ola-ola,  
Kimsəsizlərə  
Qatılmışları yazdı.

Özgə qapısına,  
Zibil qutusuna  
Atılmış qundağı yazdı,  
Uşağı yazdı.

Qabil də  
Yeri səhv düşənləri yazdı,  
Qızılgül satan  
Qeyrətsiz yekəpəri yazdı.

2006

## BİLƏ-BİLƏ

Bu gövhərin, bu ləlin  
 Heç kəsə yox minnəti.  
 Bu gövhərin, bu ləlin  
 Üstündədir qiyməti.  
 Bərq vurduqca,  
 Sən niyə  
 Zülmətə boyanırsan?  
 O içindən nur saçır,  
 Sən içində yanırsan.

Bir dinib danışsana,  
 Desənə ki: – Bu ləldir!  
 Desənə ki: – Gözəldir!  
 Nə “yox” çıxır dilindən,  
 Nə də ki, “hə”, a zalım!  
 Yazıq sənə, a zalım!

Vicdanı ləkəsizdir,  
 Ürəyi biriyadır.  
 O qədər dərinə ki,  
 Baş vurulmaz dəryadır.  
 Hər yerdə uca edir  
 Başını millətimin.  
 Yeddi iqlimdən gəlir  
 Sorağı şöhrətinin.

Bəs niyə bilə-bilə,  
 İftixar təbəssümü  
 Qonmayır dodağına?

İlan-qurbağa dolur  
Yerinə-yatağına.  
Niyə sancılanırsan?  
Nə açıqca bəyədir,  
Nə açıqca danırsan.

Bu nə zülümdür axı,  
Çəkdirirsən özünə?!  
Heç adamlıq yaraşır  
Sənin bu baş-gözünə?!

Görürsən yer görməyir  
Bu kitabın ayağı.  
Əl-əl gəzməkdən olub  
Süzüm-süzüm varağı...

Heç kitab oxumayan  
Gəzir əli çıraqlı.  
Hər evdən, hər ocaqdan  
Qanadlanır sorağı.  
Cildində yazılsa da,  
İçindədir qiyməti.

Lap yaxşı bilə-bilə  
Sən ki bu həqiqəti,  
Bəs niyə, bəs nə üçün  
Ağzına su alırsan?  
Yazarını görəndə  
Qapqara qaralırsan?

Tərifin cəhənnəmə,  
Eyb etməz, heç olmasa  
Ağzını aç pisliyə...

Allah! Necə dözürsən  
Sən bu lal xəbisliyə?!

Eləsinə,  
Düşünə döyəndə inanmayın.  
Millət,  
Torpaq,  
Xalq,  
Vətən  
Deyəndə inanmayın!  
Iap düşmənin özünü  
Söyəndə inanmayın!  
Belələri heç zaman  
El-oba öyə bilməz,  
Düşməni söyə bilməz.

2006

## PALÇIQ VULKANI

*“Azərbaycanda 300 palçıq vulkanı var”  
ANS – “Xəbərçi” programı*

Üç yüz palçıq vulkanı var  
Diyarımızda.  
Belə çıxır... palçıq axır  
Ruzgarımızda...

Suyumuz lil,  
Çörəyimiz, aşıımız lildir.  
Dam-daşımız, torpağımız,  
Başımız lildir,  
Yaddaşımız-huşumuz lildir.

Təbiətin min işindən  
Biridi vulkan.  
Min il yatsa, bircə anda  
Oyaqdı vulkan,  
Ölü deyil,  
Diridi vulkan.

Ölkələr var,  
Od püskürür vulkanı;  
Bəh-bəh.  
Ölüm saçan mənzərənin  
Özü də fərəh...  
Ölüm saçan bu dəhşətin  
Özünə qibtə!



Yoxsa palçıq vulkanının  
 Üç yüzünə,  
 Yüzünə qibtə?!

Yanar daşlar bülənd olur  
 Ərşi-ələya.  
 Püskürdükcə vulkan salır  
 Fərşi bələya.

Qızıl-qızıl od selləri  
 Yandır, ha yandır.  
 İlahinin od əlləri  
 Yandır, ha yandır.

Göyə qalxan od yağmuru  
 Alır hər yeri.  
 Közü, küllü qalmaz hala  
 Salır hər yeri.

Cəhənnəmin sınağına  
 Çəkir bəşəri  
 Bu dünyada  
 Vulkanların püskürtüləri.  
 Ərş-fərş  
 Göy-yer.

Bizim palçıq vulkanları  
 Paqqapaqdadır...  
 Bu lığ,  
 Bu zığ  
 Vulkanları paqqapaqdadır.

Basır yolu, basir izi  
Palçıq xəmiri.  
Paqqapaqdır sözü-sovu,  
Səsi-səmiri.

Bizim palçıq vulkanları  
Mitinqlərdə yaxa yırtan  
Adam kimidir.  
Yalançı vahiməylə  
Özlərini gözə dürtən  
Adam kimidir.

Bizim adam  
Nə gizlədim  
Palçıqsevərdir.  
Yaxşılara palçıq atmaq,  
Çirkab tullamaq  
Xislətində, cövhərində  
Köhnə hünərdir.  
“Zülmətsevər insanlıq  
Üç-dörd yaşımızdan,  
Fitnə göyərir  
Torpağımızdan-daşımızdan.”

Üç yüz palçıq vulkanından  
Bircəsi, ey kaş!  
Alov saçıb, od püskürüb,  
Yağdıraydı daş.

Odlar yurdu od püskürən  
Vulkana möhtac.

Üç yüz palıçiq vulkanından  
Yurda nə əlac?!

Yol sürüşkən, iz sürüşkən,  
Palçıq dizəcəm.  
Bir Vezuvi püskürəydi  
Bu üç yüzə tən...

Heç göldə də  
Tufan olar?  
Heç göldən də  
Ümman olar?  
Ağzında vulkan deyirsən,  
Palçıqdan da vulkan olar?!

*15 iyun 2006*



## SABİRANƏ

Zirzibil içində  
Kəsir-satır əti;  
Küçə ticarəti –  
Ticarət cinayəti.  
– Qaçqınam, çəkil!  
– Köçkünəm, əkil!  
Polis hərrənir,  
Haq verməyənin  
Üstünə yəhərlənir.

Yaraşılıq qutu...  
Üstündə təzə tarix,  
İçində köhnə dərman –  
Dərman tabutu.  
Vur bura, ay lotu,  
Şeyxəna!  
Elə o xınadır ki var  
Bu xına.

Bu məmur lap  
Şiri-jəyan idi,  
Bəbri-bəyan idi,  
Cüssəli dağ idi,  
Dünən bu vaxtı sağ idi.  
Səni yanasan məmur vuran,  
Odlanasan məmur vuran.

Papaq qalıb ki, yerə soxula,  
 On beş yaşlı bic küçükdən  
 Bic küçük doğula?!  
 Vətənin şəhərində, kəndində,  
 Bərəsində, bəndində  
 Dörd yaşlı körpəni  
 Zorlamaq işi!..  
 Sabira! Toya getməlidir  
 "Ağzı dualı  
 Qoca baqqal kişi".  
 "Qırmızı saqqal kişi".  
 Ölüm hökmü  
 Bərqərar gərək, bərqərar!  
 Cəhənnəm olsun  
 Avropalı, Avropasız  
 Şuralar.

Quşu quşnan tutarlar, bala.  
 Əli rüşvət verə,  
 Vəli rüşvət ala.  
 Sən də yan-yaxıl,  
 Qaxıl, çaxıl,  
 Çox qışqırma:  
 Riya... riyə  
 Korrupsiya korrupsiya  
 Qonaqsevər bir ölkənin  
 Cənnət mahalı...  
 Düşməyə orada  
 Zorla dürtülür  
 Tamaşalı bir xalı.  
 Axı nə üçün, nədən?  
 Ay Qurbanəli bəy,  
 Sağsan hələ də sən?

Yolunla gedir  
Nəvə-nəticən.

Millət şeir yazır,  
Rəqs edir, öpüşür,  
İllər, aylar ötüşür.  
Atəşkəs, atəşkəs...  
Bu barədə  
Düşünmür, daşınmır heç kəs.  
Əşşi, heç  
Qaşınmır heç kəs.  
Torpaqdan başqa,  
Qarabağdan başqa,  
Tapdaqdan başqa  
Görülür hər tədbir,  
Çəkilir hər əncam.  
Hamının bir bəhanəsi  
Sərəncam, sərəncam.

*15 aprel 2005*

## GƏRƏK DEYİL

Hər gurultu  
İldırım yox,  
Hər parıltı  
Şimşək deyil.

Hər yazı  
Alın yazısı,  
Hər əlçatmaz  
Fələk deyil.

Hər əsən yel  
Külək deyil,  
Al şərabla  
Dolan ürək,  
Dolan göz də  
Kövrək deyil.

Elektrik ocağında  
Qıpqırmızı  
Yalan köz də  
Gərək deyil.

Şeir başqa,  
Şüar başqa,  
Söz tozanaq,  
Gərək deyil.

Söz – boğanağ  
Gərək deyil.

Yum gözünü,  
Aç ağzını,  
Şair səntək  
Gərək deyil.

Saman sənin.  
Samanlıq da  
Səninkidir  
Demək deyil.

Sabir şeiri –  
Kişi şeiri  
Top-tüfəngdir.  
Böyük sənət  
Cümlə rəzalətə  
Cəngdir.

İştah dişin altındadır,  
Söz çeynəmək  
Yemək deyil.  
Dənin yoxsa,  
Dəyirmanda  
Söz üyütmək  
Gərək deyil.

Nifrətin  
Öz tikanı var,  
Məhəbbətin  
Öz qonçəsi.

Cığırmaqla,  
Bağırmaqla



Açılırmı  
Söz qönçəsi!?

Dərin sular  
Ləpəsizdir,  
Uca dağlar  
Təpəsizdir,  
Sənət yolu –  
Zirvə yolu!  
Dərə-təpə  
Gərək deyil!  
Dalğalansın  
Ümman təbin,  
Şap-şap ləpə  
Gərək deyil.

Şeir başqa,  
Söyüş başqa...  
Döyüş başqa...  
Xoruzlanmaq  
Sevmir sənət.  
Acizlikdir  
Böylə adət.

Ağzından  
Dür tökülməli,  
Daşan köpük  
Gərək deyil.  
Qiyməti də  
Qara qəpik  
Xalqa saxta ləl-cəvahir  
Gərək deyil.

Saman dolu  
Dağarcığı  
Dən yerinə  
Dəyirmanə aparma,  
Gəl.

Şeir başqa şeydi,  
Qardaş!  
Haray-həşir qoparma,  
Gəl!  
Gərək deyil.

2006

**VARSA DA...**  
**YOXSА DA...**

Mənə deməyin ki:  
– Dünyadan əl çək:  
Onda nəşədən çox  
Qəm var, qüssə var.

Mən necə əl çəkim?  
Ömür-gün gödək,  
Başqa bir aləmsə  
Yoxdu, a dostlar!

Var isə düşünün  
Dərindən-dərin:  
İkinci bir dünya  
Mənə göstərin.

2006



## QOYMAYIN

Elə hey deyirlər ki,  
Elə hey yazırlar ki:  
Filankəs,  
Bəhmənkəs  
Dünyasını dəyişdi,  
Dünyasını dəyişdi.  
Lənkəranlı demişkən,  
Dədə, bəs bu nə işdi?!  
Deməli insan ölmür  
Qoyulsa da məzara,  
Bəs onda gedir hara?  
Dünyasını dəyişib,  
Başqa dünyaya gedir?!  
Mələklərə çevrilib,  
Ulduza, aya gedir?!  
Axı ulduzda, ayda  
Nə su var, nə də hava.  
Deyəcəyəm, vallahi:  
Başqa bir dünya yoxdur.  
Deyəcəklər, ay kişi,  
Danışma yava-yava.  
Yaxşı, tutaq ki elə  
Başqa bir dünya da var,  
Dünyasını dəyişib,  
Gedir ora adamlar.  
Bir şərtlə razıyam:  
Bu dünyadan

O dünyaya buraxılmasın  
 Alçaq,  
 Cani,  
 Muxənnət.  
 İşim yox  
 Yaxşılarda,  
 Pakizələrdə.  
 Yaxşılar  
 Yaşar hafizələrdə.  
 İşiyə, əməliyə,  
 Yaxşı əhvalatlara  
 Qoyduğu təməliyə.  
 Yaxşı  
 Yaxşı-yaman ruzgarda da  
 Yaxşıdır.  
 İmarətdə-məzarda da  
 Yaxşıdır.  
 Ticarətdə-bazarda da  
 Yaxşıdır.  
 Səhrada da,  
 Ümmanda da  
 Yaxşıdır.  
 Vayda,  
 Toyda-nişanda da  
 Yaxşıdır.  
 Yaxşıya  
 Yaşıl işiq yansın,  
 Ürəyi hara istəyir  
 Qanadlansın.  
 Pisi,  
 Xəbisi,  
 Şərəfsizi,

Sələfsizi,  
Xələfsizi,  
Yalançını,  
Böhtançını  
Buraxmayın  
Lap bəlkə də  
Mövcud olan  
Nur dünyaya,  
Büllur dünyaya...  
Qoymayın  
Cəhənnəm olub,  
İtib getdiyi  
Bu dünyanın  
Gününə salsın.  
Lap cəhənnəmi,  
Lap cənnəti.  
Qoymayın, qoymayın,  
Qəti!  
Nacinslərin,  
Nakəslərin,  
Naqislərin,  
Gorbəgörlərin,  
Görən korların,  
Eşidən karların  
Başqa dünyaya  
Gedən yolunu bağlayın!  
Varsa da, yoxsa da,  
İkinci dünyaya  
Gün ağlayın!

20 noyabr 2006

## VƏRDİŞ, ADƏT, SƏNƏT

Yazmadığım bir şey qalmayıb,  
Qələmdən giley qalmayıb.  
Altmış ildir yaz, yaz, yaz!  
Bəs hər şeyin axırı olar,  
Sözün axırı olmaz?!  
Fəqət  
Sözüm olmayanda da,  
Qıcıqlandırır məni vərdiş.  
Vərdişlə bağlıdır  
Hər peşə, hər iş.  
Vərdişlə adət  
Heç biri deyil sənət.  
Vərdişin bəlkə də  
Yaxşı bərəsi çoxdur.  
Ancaq kəşfin, ixtiranın  
Vərdişə dəxli yoxdur.

2005

## FİL QULAĞI

Yatmısan fil qulağında,  
Bu nə rüyadı, kişi?!  
Sarıılır boynuna öz qatilinin  
Qurbanı.  
Dirənir ərşə  
Susan vicdanının  
Tüğyanı.  
Qalmışam mat-məttəl  
Bu nə sövdadı, kişi?!  
Bir oyan!  
Fil qulağı  
Olsa da rahat nə qədər,  
Bəs daraşmır canına  
İynə-sancaq dolu,  
Şəkk-şübhə dolu  
Vicvicələr?!  
Nə qədər olsa da, vallahi, dərin  
Fil qulağı.  
Eşidərsən bu rəzil,  
Bu xəcalətli, xəcil  
Göz görəsi  
Qan bahası bağlamağı  
Fil qulağı!  
Timsahın, sən demə ki  
Həzmi çətinləşdiyi vaxt...  
Doğru imiş ağlamağı,  
Fil qulağı!  
Korşalıb olmaya



Huşun-guşun,  
Sənə çatmır sorağı  
Bu hava,  
Bu məxşuşun?!  
Xəbərin yox, gecə–gündüz qarışıb  
Fil qulağı!  
Düşmən öz düşməninin  
Toruna düşüb,  
Qorxusundan elə torda barışıb  
Fil qulağı!

*12 mart 2005*



## ŞİKAYƏT

Ölümdən şikayət çoxalır yaman,  
Tinbaşı çadırlar gəlməyir saya.  
Şəhərlə bəhsəbəhs edir qəbristan,  
Lap bəzi hüzürlər çevrilir toya.

Gödəlib arası qaşla-gözün də,  
Ağla sığar-sığmaz əlli cür səbəb.  
Qoca qarının da, cavan qızın da  
Başının üstündə əcəl dotələb.

Əşşi, xeyri yoxdur dövlətin, varın,  
Ürək təmirinin, süni damarın,  
Allahın işinə qarışmaq olmaz,  
İlahi qismətlə yarışmaq olmaz.

## QAĞAYILARTƏK

Sənin həsrətinin ümmanı dərin,  
Bəs bu dərinlikdə batmıram nədən?  
Çünki, ağır daşı ayağıma yox –  
Zalım, ürəyimə bağlamısan sən.  
Nə bata bilirəm canım qurtarsın,  
Nə çıxə bilirəm canım qutarsın.  
Üzürəm-üzürəm ürəyimdə daş.  
Bəyaz xatirələr qağayılartək  
Həsrət ümmanında qoparır tələş.

## BU GÜN

Haqqın yoluna  
Gəldin-gəlmədin –  
Bir şeydi bu gün.  
Qarışıbdı ağ  
Qaraya, gedir.  
Bu gün bu millət  
Haraya gedir?!  
Bu sual məchul,  
Əbədi sual,  
Öz işində ol!  
Öz qeydinə qal!  
Qayğıkeşliyin  
Başından böyük,  
Təki millətə  
Özün olma yük.

2005

## SAZ SƏSLƏRİ

Saz səsləri ruhuma  
 Yaz yağışları çilər.  
 Saz səsləri – həzinlik,  
 Çılğınlıq, qüssə-kədər.  
 Ancaq zəhlə aparır  
 Bu zabit kəmərliyə,  
 Sazı atıb-tutanlar.  
 Aşığa böhtan olub –  
 Malı mala qatanlar.  
 Papaqları başından  
 Yekə... utanmayanlar.  
 Saza, sözə, papağa –  
 Ləkə... utanmayanlar.  
 Baxıram, ət tökürəm,  
 Saraclının sazının  
 Həsərətini çəkirəm.

2005

## ƏNƏNƏVİ ŞEİR

Təmiz dil,  
Rəvan axar,  
Aydın, dərin  
Mənalər.  
Qəlbə yatan,  
Xalqa çatan  
Füzuli, Ələsgər,  
Sabir əmanəti,  
Sabir cəsarəti.  
Səməd Vurğun  
Şəriyyəti,  
Rəsul Rza  
Qətiyyəti.  
Bu saatın  
Son bahar –  
Son Bəxtiyar  
Vüsəti.  
Əzəli, əbədi  
Söz sənəti.  
Belədir bəndeyi-həqirin  
Fikir-düşüncəsi,  
Qənaəti.

2005

## SATQIN

Hər ölçüdə, əndazədə  
 Satqındı ki, satqın.  
 Hər köhnədə, hər tazədə  
 Satqındı ki, satqın.

Həm əhd ilə peymanda da,  
 Həm din ilə imanda da  
 Satqındı ki, satqın.  
 Həm arxada, həm cəbhədə  
 Satqındı ki, satqın.

Yox müddəti, yox –  
 Hər vədə  
 Satqındı ki, satqın.  
 Həm cüzi mənafedə də,  
 Həm külli mənafedə də,  
 Həm bir çəpər üstündə də,  
 Həm milli mənafedə də  
 Satqındı ki, satqın.

İş düşsə  
 Lap öz rəyinə  
 Satqındı ki, satqın.  
 Göstərməyiniz etimad,  
 Həmrəyinə  
 Satqındı ki, satqın.

Yoldaşlığa  
Qardaşlığa  
Satqındı ki, satqın.  
Bir sözlə  
Vətəndaşlığa  
Satqındı ki, satqın.

2005



## İNANMAQ AZDIR

Mən də bir övladamsa –  
Alışıb-yanmıram bəs?  
Buna inanmıram bəs?  
Bir qarış torpağım da,  
Bir salxım üzümüm də,  
Bir atlas yarpağım da,  
Dərədəki moruğum,  
Zirvədəki qarım da,  
Oymaq obalarım da  
Özgənin olmayacaq,  
Düşməne qalmayacaq.  
Fəqət, inanmaq azdır,  
Alışıb-yanmaq azdır,  
Deyingən qarılartək  
Gəzib dolanmaq azdır...

2005

## ŞƏHİD ANASI

*Mavi ekranda şəhid anası minnətdarlıq edirdi.*

Ay başına dönüm, şəhid anası!  
Balası əlindən gedənim mənim.  
Sənin ah-nalənə yer-göy yanası,  
Sənə hüsr verir Vətənim mənim.

Sənə baş əydikcə bu el, bu diyar,  
Sən kimə təşəkkür edirsən, kimə?!  
Siz ey türkəsaya, əziz analar,  
Borclu da çıxırsız hələ hakimə?

Sinəndə göynəyən çalın-çarpaz dağ  
Sağalan deyildir qiyamətəcən.  
Ay anam, ay bacım, bu lap oldu ağ,  
Minnətdarlıq nitqi söyləyirsən sən.

De ki: – Oğul verdim Vətənə qurban!  
Dilinə başqa söz gətirmə, Anam!  
Müxbir qabağında sorğu-sualdan  
Tutulub özünü itirmə, Anam!

Dumanlı dağa dön mavi ekranda,  
Dumanlı dağa dön, qorxağa dönmə!  
Boş-boş təsəlliyə uyma heç yanda,  
Kül altda közərə-közərə sönmə!

Keçək canımızdan torpağa görə,  
Müqəddəs borcun da heç minnəti var?  
Bəs əlindən getmiş uşağa görə  
Hələ təşəkkür də etsin analar?!

Sənə başsağlığı verdi komandır,  
Bu gözükölgəli qan bahasıdır.  
Bəlkə həlakının səbəbi də sirr,  
Sirlilə ölümlərtək sirr qalasıdır.

Şəhid anasına iftixar halal,  
Təsəllisi olsun qoy bu iftixar.  
Özgə şey, özgə söz, özgə hal-əhval  
Müqəddəs varlıqdan qoy olsun kənar.

Sənə dil verəndə de, hanı mürvət? –  
Səni öyrədənin həyası hanı?  
Belə danışmazdın xoşunla əlbət,  
Saxtalıq götürmür Ana vicdanı.

...Su qatma Ananın göz yaşına, dur!  
O müqəddəs yağmur durası deyil.  
Sırıma anaya yalançı qürur, –  
Yarası göbələk yarası deyil.

10.10.2002

## ŞƏHİD SAYILMAYIR

Şəhid sayılmayır  
Gün vuran əsgər,  
Şəhid sayılmayır  
Don vuran əsgər.  
Şəhid sayılmayır –  
Qoy hamı bilsin!  
Qoy gül balaların  
Anası ölsün!

Məgər kef-damaqda  
Gün vurdu onu?  
Məgər qarlı dağda  
Don vurdu onu?  
Məgər turist idi,  
Nəydi bu uşaq, –  
İşi dağı-daşı  
Boş-boş dolanmaq?!

Şəhidlik zirvəsi  
Qanlı döyüşdə –  
Əlbəttə!  
Vətən uğrundakı  
Şanlı döyüşdə –  
Əlbəttə!  
Bəs bərkə, bəs boşa  
Salan təlimlər  
Çevrilib olmalı  
Müdhiş zülümlər?

Dözümün həddi var –  
İnsan-insandır;  
Həddinsə səddini  
Aşmaq yamandır.

Əsgər döyüslərə  
Qanadlanmalı, –  
Yoxsa gün altında  
Bişib yanmalı?..

Əsgəri Vətənə  
Verir əmanət  
Ata-analar.  
Vətən də əsgərə  
Versin zəmanət,  
Versin iqtidar.  
Hər zabit cənab  
Qoy versin cavab.

Əsgərə deməyin:  
– Vəfat eylədi! –  
Onu gün vuranda,  
Dön vuranda da –  
Öz şəhidliyini  
İsbat eylədi.  
Başında ildırım  
Şaxıyanda da,  
Üstünə quzğunlar  
Şığıyanda da.

Şəhidlik qanunu  
Nədən ibarət?

Torpağa, bayrağa,  
 Xalqa sədaqət!  
 Adı bir, şəkli min.  
 Qəhrəmanlığın  
 Daş-tərəzisimi,  
 Arşınımı var? –  
 Deyin! Axı deyin, –  
 Qəhrəmanlığın?!

Şəhid sayılmayır  
 Hər ölən əsgər,  
 Şəhidlik meyarı –  
 Döyüş və səngər.  
 Səngərə, döyüşə  
 Gedən yolları  
 Əsgər tabutları  
 Bağlayır axı;  
 Nakam ömürlərin  
 Nakam baharı  
 Vallah, ürəkləri  
 Dağlayır axı.

Əsgər çayda batır –  
 Şəhid sayılmır.  
 Qasırgada itir –  
 Şəhid sayılmır.  
 Əsgər özbaşına  
 Batmayıb axı,  
 Əsgər özbaşına  
 İtməyib axı.

Bəs döyüş təlimi  
 Döyüş deyilmi?

Düşmənin üstünə  
 Yürüş deyilmi?  
 Əsgər çimərlikdə  
 Boğulmayıb ki...  
 Hərami düzündə,  
 Murov dağında  
 Səngərsiz ölməkçin  
 Doğulmayıb ki...

Əndazə verilir  
 Köçkün-qaçqına  
 Bir əsgər təlimdə  
 Düşür uçquna.  
 – Şəhid oldu! – demir,  
 – Öldü! – deyirik.  
 – Tabutu hörmətlə  
 Gəldi – deyirik.  
 Gəldi öz evinə,  
 Öz ünvanına.  
 Ananın cırılır  
 Siri-sifəti,  
 Atanın qolları  
 Düşür yanına.  
 Ay ananız ölsün,  
 Adsız igidlər!  
 Dad-ləzzət görməyən  
 Sütülcə əsgər.

Hələ də titrəyir  
 Daşkəsəndəki  
 Əsgərlər gömülən  
 Torpağın təki...

Bəlkə lap hələ də  
Uşaqlar diri, –  
Şəhid sayılmayır  
Fəqət heç biri.  
Şəhid sayılmayır  
Hər ölən əsgər, –  
Vətən çağırışına  
Hər gələn əsgər.

28.07.2002



DƏNİZLƏR MAVİDİR, MEŞƏLƏR YAŞIL

Dənizlər mavidir,  
 Meşələr yaşıl, –  
 Hələ seçməyirsən  
 Rəngdən rəngi sən –  
 Yat mışıl-mışıl  
 İdraka yetməyə  
 Hələ ləngi sən,  
 Çıxıb yol getməyə  
 Hələ ləngi sən.

Nə dəxli,  
 Oğlansan, qızsan, –  
 Yat, quzum.  
 Yat, yat, qızılgülə  
 Hələ bat, quzum.  
 Böyümə, böyümə, –  
 Aman günüdür.  
 İnsan ki, böyüdü –  
 Yaman günüdür.

Nə qədər bilmirsən  
 Məhəbbət nədir;  
 Sədaqət,  
 Xəyanət,  
 Şücaət nədir –  
 O qədər uyu.  
 Dəxli yox  
 Oğlansan, qızsan, –

Gec böyü.  
Bilmirsən  
Bu dərə,  
Bu dağdı, quzum.  
Bilmirsən  
Bu qara,  
Bu ağdı, quzum.  
Bilmirsən  
Şəhid kim,  
Fərari kimdir;  
Bilmirsən  
Atlı kim,  
Süvari kimdir.  
Bilmirsən  
Ölümün neçə rəngi var, –  
Həm gorbagoru var,  
Həm çələngi var...  
Yox, yox, böyüməyə  
Tələsmə, quzum!  
Yellən yüyürükdə,  
Yat, əsnə, quzum!  
Bir beşik,  
Bir məzar,  
Bir əvvəl,  
Bir axır.  
İki nöqtə var.  
Elə əvvəldə qal,  
Axıra qaçma;  
Ay təpiş-tüpişüm,  
Üstünü açma...  
  
Dənizlər mavidir,  
Meşələr yaşıl;

Yat mışıl-mışıl.  
 Ərə gedəcəksən;  
 Qız alacaqsan,  
 Alçalacaqsan,  
 Ucalacaqsan,  
 Atılacaqsan,  
 Satılacaqsan,  
 Qocalar evinə  
 Qatılacaqsan.  
 Eşqin atəşində  
 Sönməyəcəksən.  
 Əsgər gedəcəksən –  
 Qayıdacaqsan,  
 Əsgər gedəcəksən,  
 Dönməyəcəksən...

Nacins olacaqsan,  
 Ya da ki, salim;  
 Nadan olacaqsan,  
 Ya da ki, alim.  
 Ya saymayacaqsan  
 Zinəti-zəri,  
 Ya da eşəcəksən  
 Zibillikləri...

Mənim süd qoxulu  
 Körpəm, a laylay!  
 Mənim gül yuxulu  
 Körpəm, a laylay!  
 Göydə bulud əlvən,  
 Zirvələrdə qar.  
 Sənə qurban olsun  
 Qoca qarılar.

Açım bələyini,  
Əl-qol at, tərpan.  
Vallah, böyüməyə  
Tələsmə, körpəm!  
Nə hicran bilirsən,  
Nə də ki, vüsal;  
Nə hələ naəhl,  
Nə də əhli-hal.

Mən də söz danışdım;  
Necə ki, necə?  
Gündüzü doğmurmu  
Qaranlıq gecə?!  
Dahilər beşikdə  
Dahi olurlar?!  
Beşikdə dünyanın  
Qara küləsi,  
Beşikdə tacidar  
Şahı olurlar?!  
Böyü, hər dalğaya,  
Dərdə sinə gər.  
Sifətini mərdə,  
Namərdə göstər.  
Beşikdən qalxmayıb  
Bəs bəşər mægər?!  
Dənizlər mavidir,  
Meşələr yaşıl.  
Yuxun səmavidir, –  
Yat mışıl-mışıl.

29.07. 2002

## KÖHNƏ

Köhnə hamam, köhnə tas,  
 Köhnə paxır, köhnə pas.  
 Bax, əsnə!  
 Bəs nə?  
 Bəs nə bilmisən  
 Kəsafəti,  
 Axmaz suda  
 Üfunəti?!

Köhnə-köhnəyə nisbət:  
 Köhnəyə həsrət də var,  
 Köhnəyə qiymət də var,  
 Köhnəyə minnət də var,  
 Köhnəyə rəğbət də var,  
 Köhnəyə nifrət də var,  
 Köhnəni qanan da var,  
 Köhnəni danan da var.

“Məlikməmməd”  
 Köhnə nağıl,  
 Ortada  
 Sıyrılmış qılınc  
 Köhnə sədd,  
 Köhnə qeyrət,  
 Köhnə ağıl...  
 Köhnəlməyən  
 Köhnə adət.

Köhnə hasar,  
Köhnə məzar,  
Köhnə əsil,  
Köhnə nəsil,  
Köhnə əsr,  
Köhnə qəsr,  
Köhnə qala.  
Əla!  
Anam deyərdi:  
– Qızılbaş köhnəsiyik  
Biz.  
Qızılla, qanla yazılıb  
Köhnə tariximiz.

Köhnə şərab,  
Köhnə kitab,  
Köhnə tütün,  
Köhnə dost –  
Ürəyi bütün.  
Naxışları solmayan,  
Tamaşasından  
Doymaq olmayan  
Köhnə xalخالça.

Köhnəliyə mürgə düşür,  
Köhnəyə xeyir!  
Bu köhnə əl yazısı,  
Oxu, gör ki, nə deyir.  
Xəzinələr kəşf edir  
Hələ bəşər köhnədə.  
Köhnəlik axtarma sən  
Axtarma hər köhnədə!

Köhnə ötən günlərin  
 Həsreti göz yaşında...  
 Köhnəməz, şən günlərin,  
 Köhnə toy-düyünlərin  
 Xiffəti yaddaşında.

Köhnə muzeyə zinət,  
 Arxivə əmanətdir.  
 Köhnə təzəyə vüsət,  
 Gəncliyə şərəfətdir.  
 Köhnə böyüyə hörmət,  
 Qayğıdır, itaətdir.

Bir daşı tərpənməyir  
 Köhnə imarətlərin,  
 Dastanı tükənməyir  
 Köhnə rəşadətlərin,  
 Vulkanları sönməyir  
 Köhnə cəsarətlərin,  
 Olmur tarixi əfvi  
 Köhnə cinayətlərin.

Köhnə kişi görəndə  
 Vücudə siqlət gəlir.  
 Ortaya ədəb-ərkan,  
 Ehtiram-hörmət gəlir.  
 Süfrəmizə bir az da  
 Xeyir-bərəkət gəlir.  
 Köhnə kişi bəlkə də  
 Gedib cavan yaşında.  
 Bircə dən də olmayıb  
 Kirpiyində-qaşında.

Köhnə zaman müddəti,  
Zaman kəsiyi deyil.  
Köhnə – beli bükülmüş  
Qoca çəliyi deyil!

Köhnəyə min afərin!  
Köhnədir Xudafərin.  
Tağları mamır-mamır.  
Köhnə düşməninin də  
Ürəyi çamır-çamır.  
Bu körpü – ulu körpü  
Düşmənin də köhnədir  
Qeyzi, hiddəti, körpü...

El – köhnə yara! – deyir.  
Demir “köhnəlmiş yara”.  
Köhnəlməz qeyrətlə bax  
Bu köhnə yaralara!  
Sən gəl, köhnə yaranı  
Tanı köhnə közündən.  
Nə başını ağrıdım,  
Qorxma köhnə sözündən.

08.12.2001



## DUA

Peyğəmbərin duasıtək  
 Müstəcəb şair duası.  
 Duaların hamısından  
 Çox əcəb şair duası.  
 Allaha da elə göydə  
 Yetəcək şair duası.

Qatarlansın durna səfi,  
 Sülh aparsın Bağdada qoy.  
 Eşidilsin haqqın səsi,  
 Haqq yetişsin imdada qoy.  
 Yer kürəmiz ot tayası,  
 Nə dəxli var, aovlansa  
 Nə səbəb, nə mənada qoy.  
 Allah, sən qoru aləmi  
 Qığılımdan, dəli başdan  
 Bəri başdan... bəri başdan.

Xoşbəxt olsun  
 Ər evinə köçən qızlar.  
 Çevrilsin göz bəbəyinə  
 Olan-qalan namusla ar.  
 Nəslimizin sabahıdır,  
 Yazısına pozu olmaz  
 Xalis nikah.  
 Nikahların özün geri  
 Oxumaqdan qoru, Allah!  
 Abır-həya pərdəsinə  
 Özün bürü lütləri sən.

Özün götür bülövə çək  
Beyni-başı kütləri sən!

Anaların sinəsinə  
Çəkilməsin övlad dağı.  
Allah, agah deyil sənə  
Körpələrin, qocaların atılması?!  
Yad ellərdə eloğlumuz  
Olsun daha xoş soraqlı.  
Qoyma gəlsin üstümüzə  
Əli bağlı, qolu bağlı.

Taleyinə həmdəm seçən  
Cavanca qız, cavan oğlan  
Toydan üç gün, beş gün sonra  
Olmasınlar qoy peşiman.  
Zorən təbib, zorən şair  
Olmasın qoy millətimiz.  
Şöhrət özü tapar bizi,  
Əgər varsa qismətimiz,  
Əgər varsa yadda qalan  
Zəhmətimiz, xidmətimiz.

Boşboğazlar az danışsın,  
Gəlsin mətləb üstünə qoy.  
Hər iş, hər güc, hər tərpaniş  
Gəlsin məqsəd üstünə qoy.  
İrad, eyham, hər sərzəniş  
Gəlsin niyyət üstünə qoy.  
Kimə lazım ötüb keçən  
Karivana boş-boş hürmək.  
Hər əməldə, Allah, bizə  
Yerdə-göydə sənsən kömək!

Torpaqlarım qol gücünə,  
El gücünə azad olsun!  
Millətini dil gücünə  
Qoyma şüarla şad olsun.

Rəhmsizi rəhmli et,  
İlahim mənim!  
Fəhmsizi fəhmli et,  
İlahim mənim!  
Kasıb ayrı, dövlətlini  
Xəsis eyləmә.  
Xəlq etdiyın bəndələri  
Xəbis eyləmә.

Qucaqlaşmaq bıçaqlaşmaq  
Gətirməsin qoy.  
Ani qəzəb ömrü sona  
Yetirməsin qoy!  
Xalatıtək təmiz olsun  
Həkim vicdanı.  
Dərdlə birgə sən verirsən  
Həm də dərmanı,  
Həm də loğmanı.

Sahildəyəm, əlim göydə,  
Gözüm Xəzərdə,  
Əks-səda eşidirəm  
Mələkələrdən.  
Dəniz mavi, səma sonsuz,  
Buludlar əlvan,  
Eşit şair duasını,  
Ulu Yaradan!

Dəryalar da, səmələr da  
Sənin dərgahın!  
Hələ məchul dünyalar da  
Sənin dərgahın!  
Azərbaycan torpağında  
Bərqərarəm mən.  
Ana yurdum, Vətənimlə  
Bəxtiyaram mən.  
Hər quşun da öz yuvası  
Özüyçün əcəb...  
Tanrım, sənə sidq ürəklə  
İnanıram mən.  
İnanıram: dərgahında  
Duam müstəcəb.

05.09.2002

## TƏK-TÜK

Tək-tük yaxşılar da var  
 Yamanlar arasında.  
 Tək-tük yaşlılar da var  
 Cavanlar arasında.  
 Tək-tük aydınlr da var  
 Dumanlar arasında.  
 Tək-tük köhlənlər də var  
 Madyanlar arasında.  
 Tək-tük həqiqət də var  
 Gümanlar arasında.  
 Tək-tük doğrular da var  
 Yalanlar arasında.  
 Tək-tük dastanlar da var  
 Hədyanlar arasında.  
 Tək-tük azmanlar da var  
 Cırtanlar arasında.  
 Tək-tük yorğalar da var  
 Yortanlar arasında.  
 Tək-tük oyaqlar da var  
 Yatanlar arasında.  
 Tək-tük çıxanlar da var,  
 Batanlar arasında.  
 Tək-tük Vətən yolunda  
 Şəhid gedənlər də var –  
 Mitinqdə yaxasını  
 Yırtanlar arasında.  
 Tək-tük gözütox da var  
 Gödənlər arasında.  
 Tək-tük eloğlu da var

“Əşşi, nə el?” – deyib  
 Özün güdənlər arasında.  
 Tək-tük cəsarətli var  
 Qorxaqlar arasında.  
 Tək-tük ləyaqətli var  
 Yaltaqlar arasında.  
 Tək-tük əhdə vəfa var  
 Sadiqlər arasında.  
 Bu saat... vəzifəsiz  
 Sabiqlər arasında,  
 Xalislər arasında  
 Bir sürü qırdı-qaçdı  
 Nacinslər arasında.  
 Tək-tük əsl fərəh var  
 Zorən fərəh içində,  
 Tək-tük dolu qədəh var  
 Zorən qədəh içində,  
 Zorən qılığ içində,  
 Zorən sağlıq içində.  
 Tək-tük Bəhlul Danəndə  
 Nadan-əbləh içində.  
 Tək-tük əsl xanəndə  
 Şit-şit bəh-bəh içində...  
 Tək-tük ürəyi büllur  
 Qurdlu-xəbis içində.  
 Tək-tük əsli-nəsli nur  
 Cümlə nacins içində.

Bəs təəssüf oyatmır  
 Bu tək-tük səndə, şair?!  
 Ürəyini qanatmır  
 Tək gül çəməndə, şair?!

Qoy pislər tək-tük olsun,  
 Yaxşılar çox-çox olsun.  
 Xalçada göz oxşayan  
 Naxışlar çox-çox olsun!  
 Niyə tək-tük sözünü  
 Fırlatmayaq tərsinə?  
 Həyat müəlliminin  
 Şuluq salma dərsinə.

Yaxşılar, ləyaqətlər  
 Tək-tük olub, tək-tükdür,  
 Tək-tük də olacaqdır.  
 Yaxşılar, şərəflər  
 Tarixdə qalacaqdır.  
 Kürreyi-ərz tərsinə  
 Fırlanmayıb nə qədər –  
 Tək-tük bildiklərimin  
 Başqa söhbəti hədəər!

02.01.2002

## AYDINLIQ

Göz aydınlıq istəyir,  
Dünyanı aydın görək.  
Söz aydınlıq istəyir,  
Mənası aydın gərək!

Dostluq da, düşmanlıq da  
Aydın-aşikar gərək.  
Yaxşılıq-yamanlıq da  
Elə necə var – gərək.

Dupduru ümmanların  
Dibi aydın görünür.  
Ruzulu oğlanların  
Cibi aydın görünür...

Aydınlıq – şərti şumda  
Kəsməkdi, bəli-bəli.  
Ərkyanə incimək,  
Küsməkdi – bəli-bəli.

Aydınlıq – düyün düşən  
Kələfin ucu demək.  
Qapalıyla güləşdə  
Açığın gücü demək.

Aydınlıq – etibarın,  
Pənahın aydınlığı.  
Həm bu günün, həm də ki,  
Sabahın aydınlığı.



Aydınlıq – açıq fikrin,  
Qətiyyətin qərarı.  
Aydınlığın əlində  
Ünsiyyətin açarı.

Aydınlıq – ən bahalı  
Bir girov, bir əmanət.  
Lap ən başı havalı  
Etməz ona xəyanət.

Zəif görən gözlərə  
Büllur düzən həkim çox...  
Aydınlıqsız gözlərə  
Büllur düzən həkim yox!

Aydınlıq aydın gəlir,  
Gözü qamaşdırmayır.  
Çaş-baş işlər düzəlir,  
Fikri dolaşdırmayır.

Aydınlıq – bir qol-qanad –  
Süz üfüqdən-üfüqə.  
Fikrin-düşüncən azad –  
Bürün əlvan şəfəqə.

Aydınlıq həqiqətə,  
Haqqa salırsa işıq –  
Məhbus bəraət alır...  
Zindan qapısı açıq.

Kimin gözündə sönüb  
Aydınlığın bülluru,

Allahın ondan dönüb  
Həm üzü, həm də nuru.

Aydınlığın fərqiinə  
Varmırıq o qədər də.  
Aydınlıq əlac tapır  
Pünhan azara-dərdə.

Aydınlığın dilinə  
Mızımızin dili yatmaz.  
Aydınlığın gülünə  
Cənnətin gülü çatmaz.

Bəli, aydınlıq gərək  
Hər cürə əmmalara.  
Dözməyir idrak-ürək  
Alt-üst müəmmalara.

– Aydındır – deyirik biz  
Aydın olmayan şeyə.  
Necə gəlir dilimiz  
Aydınlıq deyə-deyə.

Aydınlıqsız muştuluq,  
Göz aydınlığı hədə.  
Aydınlıqsız iş şuluq,  
Boş şey müqavilələr.

Aydınlıq yollarını  
Bağlayır qaranlığın.  
Aydınlıq qollarını  
Bağlayır toranlığın.

Aydınlıq əhdi-vəfa,  
Ömrə-günə zəmanət.  
Həm aydın cövrü-cəfa,  
Həm də aydın səadət.

Aydınlıq axı nə su,  
Nə bizdən çörək istər.  
Gül kimi incə duyğu,  
Gül kimi ürək istər.

12.05.2002



## ŞE`RİMİZİN ANA BÜLBÜLÜ

Qocalar, cavanlar, əziz balalar!  
 Əsl müəllimdi şairə Nigar.  
 Şahanə, ləyaqət müəllimiydi,  
 Dürdanə, ziqiymət müəllimiydi;  
 Dünyaca sədaqət müəllimiydi.  
 Sınıf otaqları ona dar idi;  
 Şagirdləri insan adamlar idi.  
 Gözəllik dərşinin müəllimiydi,  
 Millətin irşinin müəllimiydi.  
 Hüsni düşmənini kəsdi qılıncək,  
 Şairə önündə namərd gülüncək...  
 Ana şe`rimizin ana bülbülü –  
 Göy gözlü Göygölün sona bülbülü;  
 Göy gözlü Rəsulun ipək Nigarı,  
 Xanım-xatın yarı, qəşəng Nigarı.  
 Zövqün, düşüncənin, aqlın, kamalın,  
 Xanımlara şayan cahi-cəlalın  
 Rəmzi ətir saçan çiçək dəstəsi,  
 Eşqin, məhəbbətin kövrək bəstəsi...  
 Nigar Rəfibəyli – bəy qızı Nigar,  
 Bir aydın, lacivərd göy üzü Nigar –  
 Əlvən mənərəli yer üzü Nigar.  
 Məhsəti, Natəvan məbədi Nigar,  
 Göy kimi, yer kimi əbədi Nigar.

Gəncə, 01.07.2003

## HAYIF SƏNDƏN...

Hayıf səndən, hayıf, xanım,  
 Sərvboylu mayıf xanım.  
 Başımdan tüstü burulur –  
 Baxan hüsnünə vurulur.  
 Şe`rin sirayət bəlası  
 Səni çaşdırdı-çaşdırdı,  
 Ay şairlik mübtəlası,  
 Odsuz ocağın üstündə  
 Səni daşdırdı-daşdırdı.  
 Surətin tovuz bəzəyi –  
 Dərrakən tovuz ayağı.  
 Bir söz tapıb söz deməyi –  
 Sandım sənə tay olmağı...  
 Bu nə vəba, bu nə bəla?!  
 Bu nə zülüm, bu nə cəza?!  
 Ay erkəyim, dişim mənim,  
 Ay qadınım, kişim mənim!  
 Süpürgəçi olaydın kaş  
 Gül camallı ay qarabaş.  
 Ağlın azca saz olaydı,  
 Gilədən də az olaydı.  
 Biləydin ki, bilməyirsən  
 Bu sənəti.  
 Dərk edəydin aldandığın  
 Bu dəhşəti.  
 Evin, ərin, oğlun-qızın  
 Yoxmu, söylə!  
 Torba-torba cızma-qaran  
 Çoxmu, söylə?!

Sənə gülmək cinayətdir –  
Sinə dağım!  
Ağlamağım gəlir, vallah,  
Ağlamağım...  
Hayıf səndən, hayıf, xanım!  
Sərvboylu mayıf xanım!  
Qapılardan ayağını-əlini yığ!  
Mən baxıram camalına yazıq-yazıq.  
Kamal yoxsa, söz-söhbətsiz  
Şeydi camal.  
Qan sızılmış bir parça ət –  
Keydi camal.  
Nə hikmət var, nə ovsun var  
Şe`rdə bəs?  
Dərək etməyib şair olmaq  
İstər hər kəs?..

2004

“QAYTAR ANA BORCUNU...”

Ay uzaqlarda qalan  
Yaxın canım-ciyərim.  
Sahilsiz ayrılığım,  
Ümman qəmim-kədərim –  
Şairim Əli Kərim!

– Qaytar Ana borcunu! –  
Deyib haray salanım,  
Nankor oğul başında  
İldırımlar çalanım...

Borcu başına dəysin  
Naxələfin, bikəsin,–  
Kömür olardı rəngin,  
Qaralardı nəfəsin  
Anaya əl qaldıran  
Bir qansızı görsəydin –  
Amansızı görsəydin...

Sönüb gedərdi o dəm  
Üzünün nuru, Əli!  
Sönüb gedərdi o dəm  
Gözünün nuru, Əli!

Sönmək nədir, ay canım,  
Sən vulkana dönərdin.  
Mənim sakit cavanım,–  
Sən tufana dönərdin.

Həm də görərdin bu iş  
Şe`r söhbəti deyil.  
Dillər əzbəri olan,  
Şe`r gövhəri olan  
Şe`r töhməti deyil.

– Qaytar Ana borcunu!  
Qaytar Ana borcunu!  
“Bir gözəl, bir sevimli  
Oğul böyütdü Ana...”  
Bu saat, Əli!  
Ruhu narahat Əli! –  
Ana qatilləriylə  
Doludur həbsxana.

Göyçayın cənnət bağı  
Əcəb məkandır, Əli!  
İsgəndər Coşğun orda  
Sənə qulaq yoldaşı,  
Sənə həyandır, Əli!

Hər ikiniz gül kimi,  
Büllur kimi safsınız.  
Xislətdə şəffafsınız,  
Sənətdə sərrafsınız.

Şair Balasadıq da  
Ruhən yanınızdadır.  
“Balaca bir daxma”nın  
Vəfadar keşikçisi.  
Bir ocaqda kül olub,  
Yananların şairi,  
Ata-ananı ülvi  
Sananların şairi.



Ay Əli!  
 Sən gedəli  
 Dünya dolub-boşalıb.  
 Dolub-boşalmağı heç,–  
 Dünya pis günə qalıb.  
 Pis günün pis şairi,  
 Ütük, nacins şairi  
 Peyda olubdur, Əli!  
 Müqəddəs hər nə varsa,  
 Kömürnən pozanlar var.  
 – Fahişəlik Anadan  
 Başlanır – yazanlar var.

Bilirsən nə qiyamət  
 Qoparardın gücünlə,  
 Bu nalayiq sözləri  
 Dilinə gətirənin  
 Dilini doğrayardın  
 Öz qələm ülgücünlə.  
 Kəlləsini yarardın  
 Kəllə vuran başınla.  
 Qollarını qıradın  
 İdmançı qollarınla  
 Qaldırdığın daşınla.

– Qaytar Ana borcunu!  
 Qalıbmı borc ödəyən?  
 Borcunu qaytarmayan  
 Oğula şükr elə sən.

10.06.2003

## ÜZR İSTƏ

*Televiziya kanalında aparıcının "İstirahət sizin üçün nə deməkdir" sualına müdrik, düşündürücü cavab verən səmimi insan, şair dostum Zəlimxan Yaqub, aparıcının ikinci – "Xəzərə münasibətiniz" – sualına cavab verib dedi (eynilə): – Mən dənizi sevmirəm, dəniz sudur, mən ona biganəyəm. Mənimki dağlar, meşələr, bulaqlardır. O yerlərdə göz açmışam, böyümüşəm.*

Zəlimxan, dənizdən gəl üzr istə!  
 Özün öz sözünə gül, üzr istə!  
 Bilərəkdən deyil, bilməyərkədən  
 Öz təbiətinə zidd gedirsən sən.  
 Elə dəniz kimi qaynayıb daşan,  
 Lap elə dənizə yaxşı yaraşan,  
 Allahdan vergisi dəniz şairim!  
 Ürəyi dəniztək təmiz şairim!  
 Ana Xəzərimdən gəlməyir xoşun?  
 Zümrüd sularına qonmayır quşun?!  
 Dənizlə üfünün qovuşan yeri,  
 Sulara od salan qızıl dan yeri.  
 Ayın gümüş sərvə, ulduz şabaşı  
 Yəni heç tərپətmir qağa-qardaşı?  
 Ləpələr erk ilə sillələr səni,  
 Dalğalar qeyz ilə silkələr səni.  
 Sən bu sahillərdə mindin şöhrətə,  
 Xəzər çevrəsində qazandın ad-san.  
 Sözümü qətiyyənlə yozma minnətə  
 Ay həm yaxşı şair, həm yaxşı insan!  
 Xəzər gözişləməz əngin bir aləm.

Dünya sularının həsrət çəkdiyi –  
 Üstü də, altı da zəngin bir aləm.  
 Xəzəri ilk dəfə görən Nəsimi  
 Elə söyləyib də Nəsimi kimi:  
 Mən cahana sığmazam,  
 Bəh-bəh, iddiaya bax,  
 Sonra da əynimdəki  
 Üç arşın əbaya bax.  
 Cahanın bir küncünə  
 Sığışıb cahan dəniz,  
 Tufan toxunmayınca  
 Sakit dayanan dəniz.  
 Ənəlhəqq, bu ümmanın  
 Görən neçə yaşı var?  
 Təzə-köhnə dalğanı  
 Necə ayırmaq olar?!  
 Olmaz sərin baxmaq sərin Xəzərə,  
 Nizamilər kimi dərin Xəzərə.  
 Xəzər su olsa da su deyil, şair!  
 Xəzərin qiyməti bu deyil, şair!  
 İlin dörd fəslində onun hər anı  
 Valeh etməyirmi ruhu olanı?!  
 Başa düşürəm ki, mətləb uzanır,  
 Neynəyim səhvinə ürəyim yanır.  
 Adamın dilindən yapışmaq da pis,  
 Ancaq söhbətimiz, sözümüz xalis.  
 Xəzər sənə möhtac, ya sən Xəzərə?  
 Dönsən Borçalıya – doğma mahala,  
 Zəlimxan bala,  
 Vallahi danlayar səni dağ-dərə,  
 Bir ovuc su verməz bulaqlar sənə,  
 Kəm baxıb büzülər dodaqlar sənə.

Səndən üz döndərər yaşıl meşələr,  
Axı qol-boyundur meşəylə Xəzər.  
İlişib qalsaydın o meşələrdə,  
Tilsimə düşsəydin o dağlarda sən –  
Bax, bu mühitindən uzaqlarda sən...  
Çörək ağacına döndərüb sazı,  
Çayxana aşığı olardın azı,  
Aralıq şairi olardın çoxu.  
Üstünə pul atıb bazar qanmazı,  
Deyərdi: – Dınqıldat! – Deyərdi: – Oxu!  
Zəlimxan elədi bu ümman səni,  
Bəxtinə yazılmış bu məkan səni.  
Mirvari qumların hər danəsi dürr,  
Qızıl sahilləri vəsf et, ömür sür.  
Qanın qaralanda Xəzərə tapın,  
Qəlbin daralanda Xəzərə tapın.  
Fərəhdən uçanda qağayıya dön,  
Aç qanadlarını, göy sulara en!  
Yaşıl da, mavi də, göy də olur su,  
Əlvanlıqda uçsun şairin ruhu.  
Dağlara qayıtsan –  
Deyər ki, dağlar,  
Deyər ki, ormanlar,  
Büllur bulaqlar:  
Zəlimxan, dənizdən gəl, üzr istə!  
Özün öz sözünə gül, üzr istə!

11.08.2002

**ŞAİR ZƏLİMXAN YAQUBDAN QABİLƏ CAVAB:**

Oxudum şeirini, Qabil müəllim,  
 Sözümdə danlaq var, hökm var, ərək var.  
 Ustad bir şairin təfəkküründə  
 Sulara sevgi var, dənizi dərk var.  
 “Zəlimxan, üzr istə Xəzərdən”, – dedin,  
 “Salma dənizləri nəzərdən”, – dedin.  
 Bu dağla, bu daşla, torpaqla bağlı  
 Ruhumda minlərlə şərq var, ustad!  
 Mənim istəyimdə, məhəbbətimdə  
 Dağ ilə dənizin fərqi var, ustad!  
 Dəniz görməmişdim dağı görəndə,  
 Dəniz heç yuxuma girməzdi mənim  
 Dağın ətəyində alı, yaşılı,  
 Dağın zirvəsində ağı görəndə.  
 Dənizi sevməyə bilərəmmi mən,  
 Mənim o kütlüyüm, o keyliyim yox.  
 Bu dağlar ən doğma duyğularımdı,  
 Dənizə heç zaman ögeyliyim yox!  
 Axdım Borçalıdan bir bulaq kimi,  
 Xəzər sahilində Xəzərə döndüm.  
 Sazımla, sözümlə, şeiriyyətimlə,  
 Şəhərdə təzə bir şəhərə döndüm.  
 Baxdıqca çırpınan qağayılara,  
 Ruhum da çırpındı ağ qanad kimi,  
 İçim genişləndi Kainat kimi.  
 Dünyada hamının Xəzəri yoxdu,  
 Bu, şair qisməti, şair baxtıdı.

Xəzərin sahili, Xəzərin özü  
Təkcə dövlətimin, millətimin yox,  
Həm də ürəyimin nur paytaxtıdı.  
Gözümün odudu, kənarındakı  
Nurlu sahillərdə Bakı var, Bakı!  
Bakı! Gəncliyimin sevən çağları,  
İşıq dalğaları, nur qaynaqları.  
Bakı! Yurdum-yuvam, evim-eşiyim!  
Müqəddəs ocağım, isti beşiyim!  
Mənim söhbətimin doğma anası,  
Mənim taleyimin böyük mənası.  
Necə qucaqlaşıb sevgililərtək,  
Dəniz şəhərdədi, şəhər dənizdə.  
Səpələ ömrünə xoşbəxtlik kimi,  
Gör necə açılır səhər dənizdə.  
Yaz deyir, gördüyün lövhələri yaz,  
Dalğa köpük-köpük, ləpə bəmbəyaz.  
Oynadar insanı, atar, yırğalar,  
İmtahan yeridir sərt qasırgılar.  
Qumlar sıgallanar qız əlləritək,  
Sular qırçın-qırçın yanar zər kimi.  
Hər dalğa söz deyər, şeir oxuyar,  
Müşfiqin tarında pərdələr kimi.  
İnsan təbiəti dənizə bənzər,  
Qabarar, çəkilər, qalxar, uyuyar.  
Dəniz təbiəti insana bənzər,  
Coşar, sakitləşər, qızar, soyuyar.  
Sulara diz çöküb, baş əyməyi var,  
Gəzsə də min yolda, min izdə insan.  
“Dənizi sevmirəm” – deyən şairə  
Bulaq qənim olar, çay qənim olar.  
İnciyər göylərin qızıl Günəşi,  
Sularla öpüşən Ay qənim olar.

Bir günah dalğası axdı dilimdən,  
 Qəfil bir xatadı, çıxdı dilimdən.  
 Dənizi çağırram öz köməyimə,  
 Yusun, təmizləsin su günahımı.  
 Səbrin də böyükdü, qəlbin də böyük,  
 Ey dəniz, ey dalğa, yu günahımı.  
 Adilsən, qadirsən, ey qadir Allah,  
 Sən özün bağışla bu günahımı.  
 Bir qum dənəsi də məndən incisə,  
 Dağlardan, düzlərdən üzr istərəm!  
 Xəzərin qəlbinə toxunmuşamsa,  
 Bütün dənizlərdən üzr istərəm!  
 Şairim, Qabilim, dostum, qardaşım,  
 Xəzərə baxanda dolan, kövrələn,  
 Yaşaran gözlərdən üzr istərəm!  
 Tanrı çox görməsin mənim ömrümə,  
 Nə dəniz sevgimi, nə dağ eşqimi.  
 Bir ovuc torpağa dönənə qədər  
 Qorusun bir dünya dəniz sevgimi,  
 Qorusun bir dünya torpaq eşqimi!

20 sentyabr 2002

## GİLAS

*1970-ci ilin lap bugünkü günlərində – söz vaxtına çəkər – iyun ayının ortasında köhnə dostum, xalq yazıçımız, “Ədəbiyyat” qəzetinin o zamankı baş redaktoru Hüseyn Abbaszadəylə Masallıda idik. Bir görüşdə ortaya bir dolu boşqab xırda, yarı kal sarı gilasa gəldi. Dostum him-cimlə işarə etdi ki, bu gilasa çox girişmə. Mən isə... Axı həm də Masallı gilasa yeri deyildir.*

Bu gilasa yetişmiş,  
O gilasa kaldı.  
Hayıf Masallının  
Kal gilasından...  
Hüseyn! Kalın dadı  
Ağzımda qaldı...  
Ömrün otuz üçü –  
Söylə hardasan?!

Bu gilasa şirindi,  
O gilasa turşdu.  
O turş bu şirindən  
Şirindi, Hüseyn.  
Çölümdə bahardı,  
İçimdə qışdı.  
Cavanlıq həsrəti  
Dərindi, Hüseyn.

O gilasa xırdaydı,  
Bu gilasa iri.



Ancaq onda  
 Xırdalanmamışdı  
 Ömrün yarısı.  
 Cavan nasir ilə  
 Cavan şairi  
 Hələ qoruyurdu  
 Dərgah barısı...

O giləs sarıydı,  
 Bu giləs ala.  
 Giləs sarıydısa  
 Ömür yaşıldı.  
 Bu giləs dönsə də  
 Şəkərə-bala...  
 Gəl, ey Masallının  
 Sarı giləsi.  
 Yaşıl xatirəylə  
 Ruhum üşüdü.

O giləs qurtardı,  
 Getdi, ya Hüseyn!  
 Masallı nağlı  
 Bitdi, ya Hüseyn!  
 Bu giləs doludur  
 Dükən-bazarda,  
 Ancaq sarı giləs  
 Yoxdu heç harda.

Onu axtarmayaq,  
 Onu gəzməyək,  
 Üzüntülərlə də  
 Könül üzməyək.

Hər şeyin sarısı  
Olub, olacaq.  
Hər şeyin yaşılı  
Solub, solacaq.

Sənə bu gilasdən  
Bu saat, bu dəm  
Pay göndərirəm.  
Ye səhər-səhər,  
Canına can gəlsin,  
Ey köhnə əsgər,  
Ey köhnə soldat!  
Kövrəl, ya kövrəlmə...  
Belədir həyat...  
Şükr edək bugünkü  
Bu nemətə də.  
Şükr edək bugünkü  
Bu qismətə də.

12.06.2003

## NÖKƏR

Qəşəng toyda səninlə  
Görüşdük dünən axşam.  
İçindən yox... çölündən  
Necə dəyişir adam...

Nə yaman ağarıbdır  
Saçın-başın, ay nökər!  
Məəttələm, nökər də  
Heç qocalarmış məgər?

İnsan qocalır ancaq  
Öz dərdindən-sərindən.  
Öz götür-qoyu, özcə  
Qəmindən-kədərinədən.

Axı sənin olmayıb  
Öz aləmin – öz için.  
Ağa pilləkənində  
Töyşüyürsən bəs neçin?!  
Toyda nökər,  
Vayda nökər.  
Dənizdə nökər,  
Çayda nökər.  
Bu tayda nökər,  
O tayda nökər.  
Ağanla  
Kosmosa uçsan –  
Ulduzda nökər,  
Ayda nökər.

Nə buynuzun,  
Nə neştərin.  
Nə acı dilin,  
Nə yaman şəkərin;  
Təmənnalı da deyil  
İnsafən bir xidmətin.  
Sadəcə:  
Nökərisən  
Allah verən xislətin.

2003

QAMIŞ AYRI... QƏMİŞ AYRI...

Qamış da bir bitkidir,–  
Qayğuya möhtac deyil.  
Nə ot-alaq, nə çayır,  
Nə sərvdə tac deyil.

Qamışdan qarğı olur,  
Qarğıdan ney və tütək.  
Tütəyi ki, çalırsan –  
Tel-tel titrəyir ürək.

Nəmiş, sucaq yerlərin  
Sevimlisidir qamış.  
Qamışdır da – özüyçün  
Xışıldayır da yaz-qış.

Əl-ayağa dolaşdı,–  
Dartırlar, qoparırlar.  
Doğrayıb, qurtarırlar...  
Dil də axı suludur...  
Dil də axı nəmişdir.  
Dildə bitən bitkisə  
Qamış deyil... qəmişdir...

Dilçəyindən qoparıb  
Atardım bu qəmişi.  
Cızhacızla ocağa  
Çatardım bu qəmişi.

Toy plovuna qonan  
Qara milçəkdi qəmiş.  
İlan-əqrəb yuvası,–  
Qara ürəkdi qəmiş.

2003

## YAZA BİLMİRƏM

Mən daha heç bir şey yaza bilmirəm,  
Daha çimçəşirəm qələmdən, sözdən.  
Bu hərc-mərcliyə dözə bilmirəm –  
Sənət və sənətkar düşübdü gözdən.

Dünyada nə qədər söz bilməyən var,  
Qələmə qurşanır, sözə qurşanır.  
Cızma-qaraçıya qapı açanlar  
Ziyankar işini yaxşı iş sanır.

Yeməli, zəhərli göbələk qoşa,  
Yeməli tək birdi, zəhərli yüz-yüz.  
Gözümüz, zövqümüz az qalır çaşa,  
Hər şey tərəzisiz, hər şey ölçsüz.

Zəhərli göbələk həyatın sonu,  
Şe`r xəstəliyi – şe`rin süqutu.  
Zəhərli! Yeməli! Ayırın onu,  
Göz önündədir ki, dəlil-sübutu.

Vallah, gözdən düşüb mavi ekran da,  
Ucuzluq bazarı: Gəl, ay müştəri.  
Hər nə yox idisə Azərbaycanda,  
Düzüm-düzüm idi şe`r gövhəri.

Oynamağa nə var – utanmırsansa,  
Yaza bilmirsənsə – əksinə, yaz də!  
Allah sevgisinə inanmırsansa,  
Suyu neynəyirsən, quruda üz də.

Mavi ekranların kanallarında  
Gündə üzə çıxır nə qədər “dahi”.  
Sovet – müstəmləkə ruzigarında  
Hansı deşikdəymiş bunlar, ilahi?!

Dərisiz pendirdi, ərsiz arvaddı,  
Sözün ki, sərrafı, meyarı yoxsa.  
Xalqın söz sənəti gözündən batdı –  
Sözün ki, qiyməti, miqdarı yoxsa.

...Tanınmış... görkəmli... sevimli... parlaq...  
Dümbələk “şair” də dartır özünü.  
Bir dəstə zövqsüz, bir dəstə sarsaq  
Çəpik çala-çala yırtır özünü.

Ədəbi görüşlər... musiqi-filan...  
Nemət dolu süfrə, təbrik, gül-çiçək.  
Bu yerdə sarsılır, dözməyir vicdan,  
Deyir: Sən şairsən? Xalası göyçək!

Qotazlı, bəzəkli dəvətnamələr,  
Təqdimat dalınca təqdimat gəlir.  
Güləb bihuşusan, ya müşki-ənbər?!  
Umsunma, görmürsən suraqat gəlir?!

Söz tüfeyliləri, söz həşəratı  
Qonur qəzetlərə, dalayır bizi.  
Hələ kor atın da kor nəşriyyatı,  
Qazanc güdə-güdə dolayır bizi.

Ölkəmiz senzuru niyə bağladı?  
Bu ölüm hökmünün ləğvitək bir şey!



Guya sərbəstliyə ağ gün ağladı,  
Bu "ağ gün" ağdan da ağ oldu, ehey!..

Dərmanla, loğmanla qalxar aradan  
Baş versə səhiyyə fəlakətimiz.  
Millətə ağıl ver, ulu Yaradan!  
Dəhşətdir səviyyə fəlakətimiz.

Saman bizimkidir, samanlıq ki, yox,  
Bu – müdrik, ibrətli bir zərbi məsəl.  
Dövran bizimkidir, nadanlıq ki, yox,  
İstedada qurban hər iş, hər əməl.

Mən daha heç bir şey yaza bilmirəm, –  
Daha çimçəşirəm qələmdən, sözdən.  
Bu hərc-mərcliyə dözə bilmirəm –  
Sənət və sənətkar düşübdü gözdən.

2003

## SONA

Ağlı topuğundadır  
Saçı uzun olanın.  
Mın yol zati-pakına  
Lənət bu ağ yalanın.  
Camal ilə kamalın vəhdəti –  
Sona Xəyal.  
Həqiqətlə xəyalın vəhdəti –  
Sona Xəyal.  
Qədim divan, dibaçə,  
Neçə saralmış varaq.  
Sərraf gözləri verir  
Bu varaqlardan soraq.  
Qədim əl yazıları  
Sirr dolu, hikmət dolu  
Gözü zərrəbin edən  
Bir xətt min möhnət dolu...  
Bu, Sona taleyidir,  
Bu, Allah vergisidir.  
Hər kəslə danışmayan  
Şifrələr sərgisidir –  
Sonanın dindirdiyi,  
Danışdırdığı aləm.  
Elmin bu ağır yolu –  
Yolu Sona Xəyalın.  
Ümman səbriylə köksü  
Dolu – Sona Xəyalın.  
Hörükləri şələlə –  
Bizim gözəl qızımız.  
Söz şamı, pərvanəsi,  
Şe`r-qəzəl qızımız.  
Yazdığı hər kitabda  
Ağıl-iradə təndir,

Sona xanım işini  
 Təmənnəsiz görəndir.  
 Vücutuna hopmayıb  
 Qazan-quzan buxarı.  
 Ona açıb sirrini  
 Qədim əl yazıları.  
 Mirzə Ələkbər Sabir,  
 Əbdülxalıq Cənnəti,  
 Heyran xanım,  
 Məhsəti.  
 Füzuli öz yerində,  
 İrs kökləri dərinədə.  
 Rəsul Rza sənəti  
 Hacı Mail qiyməti.  
 Əziz-yaxın xələflər,  
 Uzaq-uzaq sələflər  
 Sonanın qələmində,  
 Sonanın kitabında.  
 Bu zərif qızımızın  
 Dözümində – tabında.  
 Nə biləyində qolbaq,  
 Nə boynunda həmail.  
 Sona Xəyal Allahın  
 Verdiyini hüsnə qail.  
 Kaş ki bütün xeyallar  
 Belə həqiqət olsun,  
 Cəmi qızlarımıza  
 Sonalıq qismət olsun.  
 Bir gün kitabələrin  
 Sona çırsın tozunu –  
 Bir qız bir oğlanındır –  
 Tapsın baxt ulduzunu.

2003

## QORXURAM

Gəzib dolanıram  
Pərişan-pərişan,  
Nigaran-nigaran.  
Səksəkə içində  
Qaçılmaz  
Təhlükə içində.  
Yaş ötür,  
Ömür tükənir,  
Üzümü qarşıyır  
Müdhiş hənirti,  
Əzrail həniri...  
Məlum şey – getməlidir  
Gələnlərin hər biri.

Mənim pərişanlığım,  
Mənim nigaranlığım  
Bu deyil qəti.  
Qorxuram gözlərimdə  
Qala torpaq həsrəti,  
Qələbədən, zəfərdən  
Müjdə-soraq həsrəti...

Qaçqının yer-yurduna  
Qayıtmaq intizarı,  
İntizar ruzgarına  
Çox deyilmiş şüarı.  
Qorxuram ürəyimdə  
Qala nağıl həsrəti,

Yarasına duz basan  
 Məlikməmməd qeyrəti.  
 Ağıl-zəka həsrəti,  
 Mirzə Cəlil yangısı,  
 Təzə düha həsrəti.  
 Salınmış təzə yurdun  
 Hər daşı başqa söhbət...  
 Doğma ocağa həsrət  
 Göz yaşı – başqa söhbət.

Qatillik hökm sürür,  
 Ölüm hökmü sıfırda.  
 Qrosslar razı deyə,  
 Avropanın pərsəngi  
 Oluruq xırda-xırda.

Kitablar ümmanında  
 Bir cəhalət qayığı.  
 Nəzakətsiz,  
 Nəcabətsiz,  
 Ləyaqətsiz,  
 Xəcalətsiz  
 Yazılardan qorxuram,  
 Özbaşına özündən  
 Razılardan qorxuram.

Axı belə deyildi  
 Vallah, millətim mənim.  
 Gözümdəmi qalacaq  
 Ağlar həsrətim mənim?!  
 Ədəbsizlik gül açır,  
 Dilənçilik dil açır.

Böyük-küçük pərdəsi  
Sərhəddi yox, səddi yox.  
Haqsızlığa etiraz  
Bir kimsənin həddi yox.  
Qulaqlarım partlayır  
Toyda haray-həşirdən.  
Dözmür, bağrım çatlayır,  
Yarımqıq çıxıram mən.  
Axtarıram Rəşidi,  
Rübabəni, Şövkəti,  
Qəbrə aparacaqdır  
Məni Bülbül həsrəti.  
Retro mahnı deyirlər  
Ölməz mahnılarıma.  
Çəyirtkə müğənnilər  
Daraşıb, ay camaat,  
Nəğməkar diyarıma.

Rüşvətin hesabı yox,  
"Mercedes" in sayı yox.  
Milli şəərəfsizimin  
Bərabəri-tayı yox.  
Axı heç vaxt olmayıb  
Lap belə də millətim,  
Belə günə qalmayıb  
Lap belə də millətim.  
Riyakarlıq toxumu,  
Saxtakarlıq toxumu  
İçimizdə cücərir,  
İçimizdə göyərir,  
Kim olsa da bağbanı.  
Elə bil bihuşdarı  
Udub dövrün vicdanı...

Bizim də yaxşımız var,  
 Necə ki, var dünyada.  
 O qədər çox yaman ki,  
 Yaxşılar düşmür yada.  
 Hüceyrə sağlam gərək,  
 Təmiz olmalı toxum.  
 Dərd məni öldürəcək,  
 Ərşə çəkilir yuxum.  
 Sabir! Böyük Sabirim!  
 Sabir! Böyük şairim!  
 Dünyasını dəyişmək  
 Fikriylə ölən çoxdur.  
 Dəyişdiyi dünyadan  
 Bir nəfər gələn yoxdur.

Bir dünya tanıyıram  
 Nəzərimdə-gözümdə,  
 Söhbətimdə, sözümdə.  
 Dünyaların ülgüsü  
 Azərbaycan dünyası,  
 Bu dünyanın güzgüsü  
 Ulu Sabir dühası!  
 Bu güzgüdə gördüyüm  
 Göz dağım, sinə dağım.  
 Bu səbəbdəndir belə  
 Pərişan dolanmağım,  
 Nigaran dolanmağım.

08.09.2002

## DÜNYA

Dünya məndən doyub durub,  
Mən dünyadan doymamışam.  
Mənsiz mənim kəfənim  
Geyib durub,  
Özüm hələ geyməmişəm.

Dünya məni elə sıxıb,  
İnanmır ki, giləm qala.  
Axırıma elə çıxıb,  
Yer yox heç bir ehtimala.  
Yox, nə qədər hələ varam,  
Mən halalam, halal dünya!  
Ömrü mənə qılma haram.

Dünyanın karvan yolunda,  
Dünyanın ümman yolunda  
Dəvəm yorğun, gədim salxaq,  
Dünya qayıt deyir: qafil,  
Dünya qayıt deyir: Qabil!  
Deyir desin, deyir nahaq  
Qadir Allah olan yerdə,  
Fərman haqdan gələn yerdə.  
Dünya özü də yaranıb,  
Haqdan yuyunub-daranıb.  
Dünya özbaşınadırmı?  
Dünya özxoşunadırmı?  
Məndən doysun, ya doymasın,  
Məni saysın, ya saymasın!  
Dünya təkcə dağ-dərəmi,



Xoş, ya na xoş mənzərəmi,  
 Kürreyi-ərzin bizik əsli,  
 Dünya Adəm-Həvva nəsli.  
 Cilovu var, yüyəni var,  
 – Yoxdan var ol! – deyəni var.

Bu dünyada mən də zərrə,  
 Dünya, gəl məni az hərrə!  
 Deyilməmiş sözüm qalıb,  
 Deməliyəm.  
 Meyvələrdə gözüm qalıb,  
 Yeməliyəm.  
 Sinəm yanır,  
 Bulaqlardan içməliyəm.  
 İçə-içə  
 Gözəllərdən seçməliyəm.  
 Dünya məndən doyur – deyə  
 Mən sevdadan doymalıyam?  
 – Daha yığış, buyur deyə,  
 Mən dünyadan doymalıyam?

Qönçə-qönçə təbəssümlər,  
 Pərdə-pərdə musiqilər,  
 Cingiltili piyalələr –  
 Dünya məndən doyub, doysun,  
 Özü bilər.  
 Mən dünyadan doymamışam,  
 Əşşi, doyan olub məgər?!

Üç, yeddi, qırx,  
 Bir də ki il...  
 Yas məclisində gülabın  
 Ətri mənə lazım deyil!

Toy-təmtəraq  
Qismət olsun hamımıza,  
Bircə qədər zəməm araq  
Qismət olsun hamımıza...

Dünya məndən çoxdan doyub,  
Dünya acdır, haçan doyub?  
Nə yeyibsə, halal xoşu,  
Yerindəsə ağlı-huşu,  
Qoysun biz də yeyib-içək,  
Son nəfəsəcən gün görək.

Dünyadan doymur kəpənək,  
Doymur qanqalla gül-çiçək,  
Doymur ağıllı-divanə,  
Doymur mükəmməl-miyanə,  
Doymur Hatəm, Hacı Qara,  
Baxın ala qarğalara,  
Üç yüz yaşı olsa belə,  
Qiyamətə qalsa belə,  
Dünyadan doymayıf gözü.  
Vallah, inanın, doymayıf  
Dünyadan dünyanın özü.

04.05.2003

USTADINA KƏC BAXANIN...

Ustadına kəc baxanın gözlərinə qan damar.  
 Ay-hay... toya getməlidir ustada kəc baxanlar.  
 Kəc baxışda bir lal qəzəb, pərdəli kin-küdurət,  
 Ehtiyatlı naşükürlük, bəlkə ötəri hiddət...  
 Kəc baxışda körpülərin biri qalır ehtiyat...  
 Birdən çıxdı geri dönmək... qəribədir bu həyat...  
 Kəc baxışda nəsə qalır toxunulmaz, səlamət.  
 Xətir-hörmətdən, yaxşılıqdan böyüklükdən əmanət...

İndi hər şey alt-üst olub, tozanağa bürünüb.  
 Ağ qaraya bürünübdür, qara ağa bürünüb.  
 Ustadına kəc baxanın bir gözündə qara su.  
 Bir gözündə xəcalətin, peşmanlığın bülluru.  
 Xoş hisslər, xoş duyğular, xoş baxışlar kor indi.  
 Hökmrandır ədəbsizlik, hədə qorxu, zor indi.  
 Ustadına asi kimdir? Ustadını tanıyan.  
 Danırsansa heç olmasa dandığını tanı, dan!  
 Bu gün əxlaq arşınıdır – nənəm dedi, kor dedi,  
 Qabağına hər kim çıxdı, nalla dedi, vur dedi.  
 Nə əxlaq var, nə tərbiyə, nə insaf var, nə mürvət,  
 Nə böyüyə, nə kiçiyə çox adicə bir hörmət.  
 Ustadına kəc baxanlar kəc baxmazlar xəstəyə,  
 Xəstələrin ehtiyacı təsəlliyyə, dəstəyə...  
 Ustadına kəc baxanlar bilirlər ki, bu şahdır,  
 Haqq kəlamı ərz edir ki, şahı söymək günahdır.  
 Lap günahdır böyük adam ali xəstə olarsa,  
 Lap balaca vilayətdə vali xəstə olarsa.  
 Söyüş dolu, təhqir dolu, hərzə dolu yazılar.  
 Neşlər dolu, əqrəb dolu, gürzə dolu yazılar.

Zərdabinin məzarına su çiləyin, yanmasın.  
Mirzə Ələkbər Sabir bəs bu dərdi qanmasın?!  
Ustadına kəc baxanın əli varmaz bəd işə.  
Gennən baxar, kinnən baxar, baş aparmaz bəd işə.  
Heç bir şeyin əndazəsi, ölçüsü yox, həddi yox.  
Məmləkətin sərhəddi var, vicdanın sərhəddi yox.

05.05.2003

**GEDƏK... GEDƏK...**

Qırx çəlləyin şərabını  
İçək, xumar olub gedək.  
Gümüş nallı, qızıl yallı  
Ata süvar olub gedək.

Çox olduq ixtiyar qulu,  
Dükən qulu, bazar qulu,  
Qayda qulu, qərar qulu.  
Gəl biqərar olub gedək,  
Biixtiyar olub gedək.

Gəl dağıdıb səddi gedək,  
Addayıb sərhəddi gedək,  
Gedək, gedək, gedək, gedək.  
Bu zırxananı tərək edək,  
Bu zorxananı tərək edək.

Xəyala qərq olub gedək,  
İstəməm bu həqiqəti.  
Xoş hala qərq olub gedək,  
İstəməm bu rəzaləti.

Taxtaların-tuxtaların  
Rənginə gəl bulaşmayaq.  
Saxtaların-suxtaların  
Arasında dolaşmayaq.  
Gedək buludu tac edək,  
Başımıza əlac edək!

İçək selləri-suları,  
 Xalqı aparmasın, gedək!  
 Zəlzələlər rişəsindən  
 Türkü qoparmasın, gedək!  
 Gedək-gedək: Xalqım, sən  
 Niyə Türkü hifz etmirsən?!

Vida deyək bu cahana,  
 Uçaq, qonaq kəhkəşana.  
 Ərzimizi bəyan edək,  
 Əflaka and-aman edək,  
 Xilas etsin bu milləti,  
 Döşünə döyən məmləkəti,  
 Özünü öyən məmləkəti,  
 Söyüş söyən məmləkəti,  
 Şüar deyən məmləkəti,  
 Şe`r deyən məmləkəti,  
 Bir də məni lap yandıran,  
 Lap yandırıb, usandıran,  
 Rəqs eləyən məmləkəti.  
 “Şuşa” adlı restoranda  
 Kefi kök – şən məmləkəti...

Dönək körpə mələklərə,  
 Uçub qonaq fələklərə.  
 Fələklərlə birgə baxaq göydən yerə:  
 Təravətli axın olub,  
 Birgə axaq göydən yerə.  
 Yox, yox, yağış istəmirəm.  
 Dayan, Allah!  
 Su altında çapalayır  
 Muğan, Allah!

Sahibi-əz-Zəman kimi  
Zühurun həsrətindəyəm.  
Şüura sığmayan təzə  
Şüurun həsrətindəyəm.

Bu həsrətlə uçub gedək  
Sirli-soraqlı aləmə.  
Bu niyyətlə uçub gedək  
Sirli-soraqlı aləmə:  
Gedək, gedək, mühitimi  
Bənzədirəm zirzəmiyə.  
Dönüb bəyaz qağayıya,  
Uçub qonaq ağ gəmiyə.

Dalğalar da ağ gəmini  
Atıb-tutsun oyuncaqtək.  
– Gedək, gedək! – söyləyirəm.  
Söylə görüm, kimnən gedək,  
Göstər mənə saf ürəkli,  
Ruhu təmiz bir insanı.  
– Gedək, gedək! – söyləyirəm,  
Bəs mənimlə gedən hanı?  
Gedək sirli boşqablarda  
Dövrə vurub, dönək yerə.  
Bir olmazın möcüzəylə,  
Bir sehr ilə enək yerə.

05.05.2003

## BAL GƏTİR

*Şair Maarif Soltana*

Kəndin dağlar ətəyində,  
Ətəkləri meşə-meşə.  
Balın arı pətəyində,  
Pətəkləri guşə-guşə.

Ürəyim şan-şandı, Maarif,  
Gətir şan balı, şan balı.  
Dərdimə dərmandı, Maarif,  
Gətir şan balı, şan balı.

Arı əmir al günəşi,  
Günəş balında-balında.  
Gülçin işi, gülgün işi  
Cəlalında-cəlalında.

Arı da var, arı da var,  
Xatırladır adamları.  
Bal arılar, cır arılar  
Uçmayaydı birgə barı...

Arı çiçək diyarının  
Padişahı – şəhriyarı.  
Arı bəşər gülzarının  
Zəhmətkeşi, sahibkarı.

Bazar-dükanda tapmadım,  
Qaldım axtara-axtara.



Gəzdim heç yanda tapmadım,  
Qaldı ümidim dağlara.

Qaymağım var, balım yoxdur,  
Neynəyirəm bu balsızı?  
Heyim yoxdu, halım yoxdu,  
Hala gətir mən halsızı.

Quşu quşdan seçən arif,  
Quş südünə su qatırlar.  
Haram matah, şirin tərif,  
Şərbət kimi bal satırlar.

Arının nə təmənnası,  
Qonur güllərə-güllərə.  
Təmənnasının mənası  
Dönür də şəhdi-şəkərə.

İsmayılı qalın orman,  
Gətir ormanlar balını.  
Adı baldı, özü loğman,  
Gətir loğmanlar balını.

Mən şəhərdə göz açmışam,  
Şəhər balı – şəkər balı.  
Xalisindən söz açmışam,  
At o yana hədər balı.

Kəhrəbanın rəngi balda?  
Balın rəngi kəhrəbada?  
Bir qətrəsi müşkül halda,  
Pəhləvanı verməz bada.

Nüsxəsini yazıb Allah,  
Təbiət dərmanxanası.  
Kimə ki əlacım agah,  
O da gendə dayanası?!

Kəndin dağlar ətəyində,  
Ətəkləri meşə-meşə.  
Balın arı pətəyində  
Pətəkləri guşə-guşə.

Pətək balı gətir, Maarif,  
Ürəyim şan-şandı, gətir.  
Çiçək balı gətir, Maarif,  
Dərdimə dərmandı, gətir!

04.07.2003

## SƏNƏ QURBAN

Sən cavansan, mən qocayam,  
Qocalığım sənə qurban.  
Sən ülvisən, mən ucayam,  
Ucalığım sənə qurban.

Sən güllü yaz, mən qarlı qış,  
Qışım-qarım sənə qurban.  
Çoxum getmiş, azım qalmış,  
Qalanlarım sənə qurban.

Sən buz bulaq, gur şələlə,  
Dil-dodağım sənə qurban.  
Sən al günəş, qızıl lələ,  
Qürub çağım sənə qurban.

Sən belə yox... mən beləyəm,  
Beləliyim sənə qurban.  
Sən şahanə... mən köləyəm...  
Köləliyim sənə qurban.

Sən qeyli-qal, mən xoş əhval,  
Xoş əhvalım sənə qurban.  
Sən mahcəmal... mən xam xəyal,  
Xam xəyalım sənə qurban.

Sən ceyransan... mən heyranam,  
Ovçu gözüm sənə qurban.  
Ay-hay... mən nişan alanam?  
Hədər sözüm sənə qurban.

Mən səhrayam... sən vahəsən,  
Sərab vahəm sənə qurban.  
Əlimçatmaz ilahəsən,  
Cümlə aləm sənə qurban.

Gözəllik gözlə ölçülür,  
Ölçüm-biçim sənə qurban.  
Tük tükdən gözlə seçilir.  
Dürr seçim sənə qurban.

Leyli-Məcnun rəvayətdir,  
Həqiqətim sənə qurban.  
Sevda əzab-əziyyətdir,  
Əziyyətim sənə qurban.

Xərclənib getdi hər şey...  
Sən quruşum sənə qurban.  
Eşqin diyarına ehey...  
Sən yürüşüm sənə qurban.

Ahım dağlara-dağlara,  
Çən-dumanım sənə qurban.  
Taleyimin sən gümanı,  
Sən gümanım sənə qurban.

Ay Qabili başdan edən,  
İtmiş başım sənə qurban.  
Başdan edən, huşdan edən,  
Huşum-başım sənə qurban.

03.08.2002.

## VİLAYƏTİM

1986-cı ildə noyabrın 4-də Yaltadakı Yaradıcılıq evinə gəldim. 46 nömrəli otaqda qalayıdım. Qapını açıb içəri girəndə yazı stolunun üstündə bir dəstə yasəmən, beş vərəq ağ kağız, bir dənə tərtəmiz yuyulmuş qatıq şüşəsi və balaca şüşə qabda ətirli nanə və bir vərəqdən ibarət məktub gördüm. Məktubu məndən əvvəl həmin otaqda yaşamış və bir gün qabaq Bakıya qayıtmış dostum, şair-tərcüməçi Vilayət Rüstəzadə yazıb qoyub getmişdi. Həmin məktubun şux, xoş, səmimi ruhu mənə cavab şeiri yazdırdı. Şeirdə adları çəkilən Nailə – jurnalist həmkarımız Mailə Muradxanova, Nurəddin isə mərhum dostum, jurnalist, publisist, yazıçı Nurəddin Babayevdir.

Mailənin nanəsindən  
 Bir çimdik düşdü hərəyə.  
 Yaltada bu təbərrikdi,  
 Təravətədi, Vilayətədi!  
 Nurəddinlə bu nanədən  
 Ovub səpdik düşbərəyə,  
 Ətirləndi yeməlxana.  
 Qiyamətədi, Vilayətədi!  
 Keçmiş ola o barmenin  
 Arağı da, urağı da...  
 Bircə şüşə horra qatıq  
 Kifayətədi, Vilayətədi!  
 Verib butulkanın boşun,  
 Alınca hər dolusunu  
 Deyirdim ki, əşşi, bu nə  
 Xəcalətədi, Vilayətədi!

Vazadakı çörəkləri  
Lap istəyir yorğana bük,  
Əgər səhər batsa dişin  
Şücaətdi, Vilayətim!  
Burda qoyub da getdiyin  
Beş-on bəyaz-bəyaz vərəq,  
Beş-altı tazə şe`rimə  
Dələlətdi, Vilayətim!  
Qayğı dolu məktubunun  
Abi-havası Qabilə  
Kırım Vilayətində də  
Hərərətdi, Vilayətim!

*Yalta, 24.11.1986*

## DAVAM EDİR YEMƏK-İÇMƏK

*Unudulmaz şairimiz Xəlil Rza Ulutürk Lefortovo zindanından azad edildikdən sonra və Bakı şəhərinin Məhkəməsi bu azadlıq mücahidinə tam bəraət verdikdən sonra şairin şərafinə onun ata-baba ocağı Salyanda – qardaşı Məhəmmədgildə nağıllarda deyildiyi kimi, üç gün – üç gecə camaat süfrəsi açılır, xalq ziyafəti verilir. 1990-cı il noyabrın 7-də Bakıdan dəvət olunmuş dəstədə mən də vardım. Doğrudan da bu nağıl ziyafətdə, hardansa mənim yadıma Xəlil bəyin (mən Xəlilə hələ 60-cı illərdə “bəy” deyirdim) məşhur, çılğın, mübariz, hər sətiri göz yaşlarıyla süslənmiş “Davam edir 37...” şeiri yadıma düşdü. Və ziyafətin 2-ci gününü şairin Fərhad qardaşının evində yüksək qan təzyiqi altında, səfər zamanı məndən bir addım da bir dəqiqə də aralanmayan şair dostum Zülfüqar Şahsevənlinin tapıb gətirdiyi dərmanları içə-içə ciddiliyi zarafata, könül xoşluğuna, şuxluğa bürünmüş “Davam edir yemək-içmək” şeirini yazdım. Xeyr, əziz oxucu, bu qətiyyəni parodiya (güləcə) deyil. İndiyə kimi işıq üzü görməyən yazımı Xəlil Rza Ulutürkün əziz xatirəsinə ehtiram kimi üzə çıxarıram.*

Davam edir yemək-içmək,  
Daha ləziz, daha yüksək.

Nə qədər ki, dolma gedir,  
Nə qədər ki, qutab gəlir.  
Nə qədər ki, qutab gedir,  
Nə qədər ki, kabab gəlir...  
Nə qədər ki, su şüşəsi,  
Durur araq şüşəsilə,  
Nə qədər ki, hər yüz atan  
Çoşur şeir həvəsilə...

Davam edir yemək-içmək,  
Daha ləziz, daha yüksək.

Nə qədər ki, Xəlil Rza  
Öpüslərin yağışında  
Nə qədər ki, Xəlil Rza  
Qonaqların alqışında,  
Nə qədər ki, sağlıq deyə  
Hamı tərif yarışında,  
Nə qədər ki, nemət daşır  
Süfrənin hər qarışında,  
Davam edir yemək-içmək,  
Daha ləziz, daha yüksək.

Nə qədər ki, piyalələr  
Ağzınacan ləbələbdir,  
Nə qədər ki, Xəlil Rza  
Söz deməyə dotələbdir,  
Nə qədər ki, Məhəmmədin  
Təbi bizdən rəvan təbdir,  
Nə qədər ki, bu cür görüş,  
Bu cür şənlik çox əcəbdir...  
Davam edir yemək-içmək,  
Daha ləziz, daha yüksək.

Nə qədər ki, beçələrin  
Sümüyü də ötürülür.  
Nə qədər ki, cücə-plov  
Sini-sini gətirilir,  
Nə qədər ki, qıtlıq, azlıq  
İlim-ilim itirilir,  
Nə qədər ki, qovurmanın  
İşi fövrən bitirilir.



Davam edir yemək-içmək,  
Daha ləziz, daha yüksək.

Nə qədər ki, Xəlil bəyə  
Həsrət qalan gözlər gülür,  
Nə qədər ki, şir ürəyə  
Həsrət qalan üzlər gülür.  
Nə qədər ki, piyalələr  
Cingildəyir... sözlər gülür,  
Nə qədər ki, bu görüşə  
Kür boyundan ellər gəlir,  
Davam edir yemək-içmək,  
Daha ləziz, daha yüksək.

Nə qədər ki, qollarını  
Ana kimi açır Salyan.  
Nə qədər ki, "Xoş gəlmisən,  
Balam" deyib uçar Salyan,  
Nə qədər ki, Tofiq Rza  
Mənzilinə köçür Salyan  
Nə qədər ki, Xəlil Rza  
Şərəfinə içir Salyan,  
Davam edir yemək-içmək,  
Daha ləziz, daha yüksək.

*Salyan, 08.11. 1990*

## XALAOĞLU

*Bilgəhdə istirahət edən  
Əsəd xalaoğluma telefonla bədahətən*

Yarpaqsız ağaclar üryandı, xaloğlu,  
Tufandı şəhərdə, tufandı, xaloğlu!

Yox ayrılığın, yox, yoxdur məsafəsi,  
Hicran elə, vallah, hicrandı, xaloğlu!

Üç gündü gedibsən, üç ay gəlir mənə,  
Canım sənə şəxsən qurbandı, xaloğlu!

Çıx sahilə tezdən aləm qarışsa da,  
Nər-nər nərildəyən ümmandı, xaloğlu!

Təklidə darıxma, işdir ki, darıxsan  
Bəs çarəsi ancaq canandı, xaloğlu!

Qəlbin ki, sıxıldı, gillət, kişi, yüz-yüz,  
Ardınca köpüklü şampandı, xaloğlu!

Qabillə Əsəd heç, heç ayrılı bilməz,  
Bir ruh, bir ürəkdir, bir candı, xaloğlu!

08.11.2001.

## DOSTLUĞUMUZ

*Müəllim, maarif xadimi, qələm əhli  
Teymur Məmmədova.*

Ömrümüzün xəzanına  
Gəlib düşdü dostluğumuz...  
Payız –  
Təbiətin qızıl çağıdır.  
Ağarmış saçlar kimi  
Gümüşdü dostluğumuz –  
Zirvəsi qarlı dağ  
Dağlar dağıdır.  
Qürub şəfəqlərinə  
Boyandı dostluğumuz,  
Sonuncu qızartılar –  
Qənimətimiz bizim.  
Sədaqət sərhəddində  
Dayandı dostluğumuz.  
Bu sərhəddə keşikçi –  
Dəyanətimiz bizim,  
Qənaətimiz bizim.  
Bizim dostluğumuzun  
Təqvimi  
Üç-dörd vərəq –  
Üç-dörd yaşlı uşağın  
Tərcümeyi-halıtək.  
Ancaq, bu varaqları  
Çətin ki, qopardacaq  
Dənizdən əsən külək...

Dənizə əsən külək...  
İllər buxarlandırır  
Artıq-urtuq nə varsa.  
Bu gün, bu saat  
Yalnız  
Cövhərdir dostluğumuz.  
Nə deyim,  
Bir azca da ömür  
Vəfa qılarsa  
Sərraflar tanıyar ki:  
Gövhərdir dostluğumuz.  
Çiynimizə sapsarı  
Yarpaqlar qonur bu an.  
Dostluğumuz bahara,  
Ömrümüz qısa mail...  
– Yaxşı eşidilməyir,  
Allo, kimdi danışan?  
– Mənəm,  
Teymur müəllim!  
Salam!  
Qabildi, Qabil.

1982

## MİRABBASIN BAĞINDA

*Salam Qədirzadəydi, Əli Tohidiydi, Teymur Məmmədov idi və məndim. Darıxıb fikirləşdik ki, neynəyək, hara gedək. Dedim ki, gedək Mirabbasın bağına. Mirabbas Aslanov jurnalist, tədqiqatçı-pedaqoq, Üzeyirşünas alimdir, ərkimiz çatan köhnə dostumuz, yoldaşımızdır.*

Zəng elədim Gündüzə,  
Zəhmət verdim uşağa.  
Dedim: – Atan hardadır?  
Dedi: – Gedibdir bağa.

Maşında Teymur, Salam  
Gözləyirdi cavabı.  
Əli Tohidinin sə  
Qalmamış idi tabı.

Arxayın yola düşdük,  
Babat sər-sovqatımız.  
Lap ala ulduzdaydı,  
Vallahi, ovqatımız.

Dedilər: – Tanıyırsan  
Mirabbasın bağını?  
Dedim: – Çox ağartmışam  
Bu yolların ağını.

Nə ağrıdım başını...  
Sürdük bağa maşını.  
Gördük mavi qapıdan  
Asılıb qara qıfıl.

Yaxşı ki, vurulmayıb  
Taxta hasara qıfıl.

Əncir ağaclarının  
Kölgəsinə yanaşdıq,  
Bizlər bu yaşımızda  
Zorla çəpərdən aşdıq.

Qışqırıb: – Ağa, ağa!  
Boylandım sola, sağa.  
Salam dedi: – İş var,  
Bəlkə girib otağa...

Teymur dedi: – Ağada  
Hörmət olur qonağa.  
Əli dedi: – Gün batır,  
Ağa qalar bu çağa?

Mənsə dedim: – Gətirin,  
Əlac qaldı arağa.  
Süfrəsiz stoluna  
Açıb sərdik qəzeti.  
Ləzzətli yeməklərin  
Sənsiz yoxdu ləzzəti.

Baxıb o yan-bu yana,  
Girdik qonşu bostana.

Səni yada salaraq,  
Biz gedincə xəyalə.  
Dərdiyimiz qarpızın  
İçi oldu zakuska,  
Özü oldu piyalə...

Biz sənin şərəfinə  
Söylədik ilk sağlığı,  
Mirabbas! Halal eylə,  
Sənsiz, sənin bağında  
Keçən bu qonaqlığı.

*Novxanı, 22.09.1984.*



## DÖVRANA GÖRƏ

*Bu il mayın 21-də "Ədəbiyyat qəzeti"ndə M.Ə.Sabirə "Neyləməli, göz görür, aqlım kəsir" adlı açıq məktubum dərc olunmuşdu. Bu münasibətlə mənə çox adam zəng çaldı, həyəcanla xoş sözlər dedi. Həmin şəxslərdən biri də Mirab-bas müəllim idi. Lakin o məni yazmadığım bir sözə, demədiyim bir fikrə görə təqsirləndirdi. Mən də əzizimin bu haqsız, əsassız iradını cavabsız qoya bilmədim.*

Yenə sən yaxşı qalıbsan belə dövrana görə,  
Belə dövrana uyan bir para insana görə.  
Sıdq ilə and içirəm, cəddinə, vallahi, sənin,  
Yox günahım, Ağa, telefondakı tüğyana görə.

Sən yox ey... lap gözümün nuru ola dəxli nədir?  
Qınama gəl məni nahaq sözə, üsyana görə.  
Dostluğun zirvəsiyik, ülfətimiz büllurdur,  
Kim verər badə axı, bülluru fincana görə?!

Ey mənim qayğıkeşim, şəst ilə ərk eylədiyim,  
İtirək haqq-salamı dəli şeytana görə?!

Sən ki, haqq aşiqisən, haqqa tapınmış hər işin –  
Haqqa sadiq də şişirdər gölü ümmana görə?!

Məni yandırdı sənin, vallahi, bu ağ iradın,  
Sığmadı aqlıma bu – səndəki vicdana görə...  
Oxuyub görmədiyin bir şeyi iqrar eləmək  
Yaraşar alimə, arifə şərəf-şana görə?!



Mən Nəsimiyə haçan söyləmişəm Allahsız?  
Yaraşır mı qələmim yazdığı dastana görə?!  
Harda mən yazmışam "Allahsızdır Sabirimiz",  
Mənə Sabir qənim olmaz mı bu hədyana görə?!

Sıx, Mirabbas, gözümə zərrəcə nöqsanımı sən,  
Qırpmaram kirpiyimi zərrəcə nöqsana görə.  
Qabiləm, inciyərəm, inciməz idinmi özün?  
Bizlərə əsla yaraşmaz belə böhtana görə?!

21.06.1991

## MİRZƏYƏ KÖVRƏK MƏKTUB

*Uzun illər Bakıda yaşayıb-yaratmış, sonradan doğulduğu yerlərə – Ərdəbilə qayıtmış dərin bilikli alim-şərqşünas, nəcib, mədəni şəxs Mirzə Pür Abbasa – Mirzə Abbaslıya.*

Doğmadır həm Bakı, həm Ərdəbil, ey Pür Abbas!  
Demə ki, tale atıbdır səni bir yad diyara,  
Ey küləklər kimi, quşlar kimi, ey hürri Abbas,  
Can atıb cümlə bəşər daima azad diyara.

Ey gözüm şövqü, üzüm nuru, həm ey can-ciyərim!  
Demə kim gözdən iraqdırsa, könüldən də iraq...  
Mirzənin hicrinə hər saət alış, yan, ciyərim!  
Yan, Səməndər quşu, şair kimi pərvanəsayaq.

Ey ziya ümmanın gövhəri, ey dürr Abbas,  
Bəlkə sərrafını axtarmağa çıxdın, getdin?!  
Ey bütün mərtəbədən, rütbədən hündür Abbas,  
Savalan zirvəsinə varmağa çıxdın, getdin?!

Mənə Allah qəzəb etsin unudarsamsa səni,  
Unudarsamsa, bizi dost eləyən Məsudu həm...  
Unudarsamsa, böyük zəhmətini, hövsələni,  
Unudarsamsa əgər, onda kiməm, onda nəyəm?!

Surətin rəsm edilib gözlərimin qarasına,  
Gülüşün, mərifətin, ismətin ağında qalıb,  
Nüsxə yaz, yollagınən ayrılığın çarasına,  
Ürəyim daima ümidlə sorağında qalıb.

Elminin şövqünə, ümmanına baş vurdu mənim,  
İllərin, zəhmətimin barı "Nəsimi" kitabım.  
Əqlinin nuru ilə hər sətirim nurdu mənim,  
Qoymadın getsin hədəd ilhamım, fəhmim, əzabım.

Sorağın gəldi Anardan və Yaşardan Bakıya,  
Bəs özün gəlməyəcəksən bura bir yol yol azıb?!  
Dayanıb gendə və baxsan da kənardan Bakıya,  
Adını tale bizim lövhəmizə doğma yazıb.

Eh, əzizim, Bakını qan ilə əlvan görmək,  
Yaxşı ki, olmadı qismət sənə min şükr, Abbas!  
Belə Aşura, bu cür Şamu qəriban görmək,  
Olmasın heç kimə qismət edirəm zikr, Abbas!

İndi-indi duyuram ondakı eyhamlarını,  
O pıçıltın, o barışmazlığın almış yerini.  
Sən görürdün, bu şüur sahibinin ruzgarını,  
Salıram yadıma rişxəndlə gülən gözlərini.

Düşdüyün aləmi də süd gölü-zad saymayıram,  
Hər şeyin düzlüyünə yoxdu zəmanət, Mirzə!  
Orda da biz qarışıq hamını şad saymayıram,  
Şad, ya naşad yaşa bizlərdən əmanət, Mirzə!

04.05.1991

## ƏKRƏM

*Vaxtilə mənim bu mənzum məktubum istedadlı ədibimiz Əkrəm Əylisli müəllimi nahaq yerə bərk qəzəbləndirmişdi. Qoy indiki gözüylə, indiki sakitliyiylə... bu yazını təzədən oxusun. Mən adamı sancmağa, adama sataşmağa nifrət edirəm. Əks halda bu yazını məhz "Dostlarım-tanışlarım" adlı kitabıma – özü də bu yaşında daxil etməzdim. Bu da bir xatirədir.*

*Möhtərəm Əkrəm, sənin 1992-ci il 14 aprel tarixli "Bərəkət" qəzetinə verdiyin müsahibəni oxudum. Həm kövrəldim, həm də səmimiyyətimə əgər inanmış olsan... Əlindən bir balaca hirsəndim də. Keçmiş zamanda şairlərin və hətta şair olmayan ziyalılardan müxtəlif münasibətlərlə biri-biriylə şeirlə məktublaşması yadıma düşdü:*

Hüseyn Cavid kimi neyçin  
Özün sürgün sanar Əkrəm?!

Onu kimlər kənar istər  
Diyarından kənar, Əkrəm?!

O, həm qadir qələm əhli,  
O, həm aşkar bir insandır.

Düzü düz söyləmək lazım,  
Adam haqqı danar, Əkrəm?!

Təkəbbür, qürrədən başqa  
İçində yoxdu bir xıltı.

Tapammazsan əlində olsa da  
Güntək fanar, Əkrəm.

Fəqət, vardır bir əmması,  
Bu əmmanı deyim. Yoxsa –

Mənim, həm də onun könlü  
Elər, vallah, qubar, Əkrəm.

Xeyr! Namərd deyilsən sən,  
Deyim mərdanə qoy onda:

Gicitkan olma yollarda,  
Gicitkan olma kollarda.

Bu xislətdən, bu adətdən,  
Bu şakərdən qurtar, Əkrəm!

Nəzər sal, kimdir həmkarın –  
Bütün əhli qələm, bəli!

Balıq dəryadan özgə bir  
Mühitdə heç, yaşar, Əkrəm?!

Ədəbiyyat Vətəninə –  
Vətəndaşdır qələm dostun.

Vətəndaş da Vətəndaşa  
Durub selbə atar, Əkrəm?!

Səxavətlə səni nəşr eyləyən  
Cabir günahkarmış?

Yığıb da öz palanın bük,  
Qəzetdən get apar, Əkrəm!

Söküb köhnə palan için –  
Samanın tökmə ətrafə.

İşin yoxdur, gücün yoxdur?  
Qalıbsan boş-bekar, Əkrəm?!

Sənin “bülbül” deyib dən səpdiyən,  
Cikkildəşən quşlar  
Haçan cəh-cəh vurallar bəs?  
Ötür fəsli bahar, Əkrəm!

Sənin düşmənlərin kimdir ki,  
Qorxmurlar bu gün səndən?!

“Dünən” təkrar olunsa,  
Atlını atdan salar Əkrəm?!

Sənin məhsullu bazarın  
Haçan kasad olub, söylə?

Sözün hansı qadağana  
Olub bir yol düçar, Əkrəm!

Axı sən kimdən artıqsan?  
Axı sən kimdən əskiksən?

Olub, lap olsun, olsun da –  
Belə şeylər olar, Əkrəm!

Əzabkeş olmayıbsansa,  
Əzabkeş söhbətin salma.

Hədər Müşfiqləşirsən sən,  
Səni ahı tutar, Əkrəm!

Nə Hadiləşmisən, qafil,  
Bu lap ağ oldu, ağ oldu –

Onun itkin məzarı  
Od tutub, vallah, yanar, Əkrəm!

Özün get bir özündən sor,  
Bu gün ya haqq, ya da nahaq.

Adam öz incik əhvalın  
Hüseyn Cavid cəfasına  
Bu cür asan qatar, Əkrəm?!

Siyasətçi deyilsən bəs,  
Vətən mülkü yanan yerdə?

Vətən mülkü yanan yerdə  
Bəs Əylisli susar, Əkrəm?!

Nədir onda bu istehza:  
– Siyasətçi, siyasətçi?

Gedib Əylisdə qalsan da,  
Yenə səndə bu var, Əkrəm.

Nəsihətdən gedir zəhləm,  
Ona haqqım da yoxdur heç,  
Məni haqlı qınar Əkrəm.

Yaşa, var ol, səmimiyyət!  
Məni yəqin duyar Əkrəm.

Kəsib Əylisdə bir toğlu,  
Günahını yuyar Əkrəm.

17.04.1992

## ƏFQAN

*Bir müddət "Həyat" qəzetinin baş redaktoru olmuş qələm dostum Əfqan Əsgərov mənim "Adsız-ünvansız iradlar" adlı yazımın çapını xeyli yubandırmışdı.*

Həyat axıb-gedir öz axarıyla,  
Axır son mənzilə bu axar, Əfqan!

Öz adsız-ünvansız iradlarıyla,  
Güdür bir-birini adamlar, Əfqan!

Dəyirman daşdır gərdiş, hərlənir,  
Üstəlik sən məni hərlətmə, Əfqan!

Etmişik biz buna vərdiş, hərlənir,  
Üstəlik sən məni çərlətmə, Əfqan!

Qəzetlər, jurnallar qalaq-qalaqdır,  
Hamısı saralıb-solacaq, Əfqan!

Bəs onda tər-təzə nə qalacaqdır?  
Yaşıl bir yaxşılıq qalacaq, Əfqan!

17.06.1992



NƏ TEZ

*Tofiq Mütəllibovun xatirəsinə*

Ehsanın da yeyildi,  
 Fətihən də deyildi  
 Məclisin də dağıldı  
 Hüzürün də yığıldı...  
 Çadırın da söküldü,  
 Qəbrinə son baharın  
 Yarpağı da töküldü,  
 Leysanı da ələndi,  
 Əllərə, ovuclara  
 Gülabın da çiləndi  
 Nə tez...

Sənin də nekroloqun  
 Köhnə nekroloqların  
 Arasına atıldı.  
 Ah... bu qara xəbərdən  
 Ürəyimiz göynədi,  
 Qaşlarımız çatıldı  
 Şəklin də mərhumların,  
 Ölün də min illərin  
 Ölüsünə qatıldı  
 Nə tez...

Dilinə güldən ağır  
 Bircə söz gətirmədin.  
 Nə məğrur, nə də fağır –  
 Həddini itirmədin.

Ömrün boyu söz qoşdun,  
Sözünü bitirmədin.  
Yeniyetmə böyütdün  
Arzu-kam götürmədin...  
Bağın-bağçan saraldı  
Balan atasız qaldı  
Nə tez...

Təzə mənzilə köçdün,  
– Evin mübarək, – dedik.  
– Xeyir-dua verməyə  
Yığışib gələk, – dedik.  
– Yuvandan nə tez uçdun  
Ay çərxi-fələk – dedik.  
– Qəbristan qaçırdımı,  
– Bu nə tələsmək? – dedik.  
Nə tez...

Ay nəslimin yarpağı!  
Könlümdə xalın qaldı.  
Xəyalımda nəğməli  
Bir xoş xəyalın qaldı.  
Hamının sualıtək  
Sənin də bir cavabsız,  
Qorxunc sualın qaldı  
Nə tez...

Nəzakət timsalıydın,  
Tikansız balıq idin.  
Nə gözə kül üfürən,  
Nə saxta qılıq idin.  
Təbiətin beləydi  
Mülayim, ilıq idin.

Hamıya şirin deyil,  
 Hamıya yovuq idin.  
 Yuxu kimi qaçdın...  
 Gəmi kimi uzaqlaşdın  
 Nə tez...

Səndən də tez gedən var  
 Tanımıram-yanmıram.  
 Hər məzarın başında  
 Sükutla dayanmıram.  
 Tanıdığım gedəndən-  
 Gedənə diksinirəm...  
 Tanıdığım gedəndən –  
 Gedənə inanmıram.  
 Yox... nə qara geyirəm,  
 Nə işimdən qalırım.  
 Ancaq ki, öz-özümdən  
 Xofla xəbər alıram  
 Nə tez...

13.11.1992

## MƏMMƏD

*Köhnə dostum, Vahidşünas, bu günlərin köhnə kişisi,  
Maştağa əhli Məmməd Nuru oğluna – zarafatyana.*

Niyə indi gəlməyim bəs  
Yeməyə qutabı, Məmməd?!  
Niyə bağlanmalı yayda...  
Qutabın kitabı, Məmməd?!  
Bu nə sözdür, deyirsən ki,  
– Sərinləşsin hava...  
Məmmədin kov deyil əsla  
Belə bir cavabı, Məmməd.  
Təki sən qutaba səslə,  
Alışıb yansa da yer-göy  
Tökərəm puçur-puçur tər,  
Çəkərəm əzabı, Məmməd.  
Hələ yaxşıdır dəyirman,  
Üyüdür nə versən indi.  
Düşəcək pəhrizə bir gün,  
Çıxacaq xarabı, Məmməd...  
İştahın mövsümü var ki?  
Nə payız-zad, a kişi!  
Qutabı ver indi, çatsın  
Sənə qoy səvabı, Məmməd.  
Əgər o, uzaqsa meydən  
Nədi Qabilin günahı?  
Nədi Qabilin günahı

Unudub şərabi Məmməd.  
 Nə plov gərək deyildir,  
 Nə qovurma-zad filan,  
 Nə də manqallara düzsün,  
 Nə lülə kababı Məmməd,  
 Nə tikə kababı Məmməd.  
 Biz qarunqulu deyilik, yox –  
 Bu da bir zərif zarafat.  
 Gülüşə bəhanədir bu,  
 Götürər hesabı Məmməd.  
 Amma, qorxuram ki, vallah,  
 Unudar qutabı Məmməd.

19.08.1992

## APAR QAYTAR

*Balaş Azəroğluna*

Qocalanda fəxri ad,  
Ay ustad!  
Tutmayırsa əlindən  
Neynəyirsən onu sən?  
Cavanlıqda fəxri ad  
Başında şöhrət tacı.  
Qocalanda fəxri ad  
Əlində əl ağacı –  
Həm dayağın, həm də ki,  
Vüqarın olmalıdır.  
Neçə qıfıla düşən  
Açarın olmalıdır.  
Niyə lal sükunətə  
Bürünməlisən axı?  
Niyə belə pərişan  
Görünməlisən axı?  
Yox, sən yazıq deyilsən,  
Heç kimin qabağında  
Gözü qırıq deyilsən.  
Çığır-bağır deyilsən,  
Həm də fağır deyilsən.  
Sən inqilab odusan,  
Təbriz, Sərab odusan.  
Bərkiyən bir poladsan.  
Axı altmış ildir –  
Axı sən məşhur adsan!

Sən ki, lap yaxşı adam,  
 Sən ki, lap qızıl adam,  
 Sən ki, lap gözəl adam,  
 Qabağında qapılar  
 Açılmırsa taybatay,  
 Qoy bu işdən götürsün  
 Hər kişi özünə pay.  
 Səni Allah tapşırıb  
 Bu xalqa, bu diyara.  
 Sən Bizi tapşırmalı!  
 Səni tapşırmaq hara?!  
 Karına gəlməyirsə  
 Bu fəxri adlar, baba,  
 Sabaha qoyma qalsın,  
 Qovluqlarda saralsın,  
 Lap bu gün qaytar, baba!

11.02.1999

## XƏLİL

*Məhəllə qonşumuz, yaxşı adam, şəkər xəstəliyi  
üzündən ayağını itirmiş, əslən lənkəranlı Xəlil  
Axundova*

Ey Salamın, ey Teymurun yadigarı<sup>1</sup>,  
Qonşuluğun, yaxınlığın etibarı,  
Ey mənəvi sağlamlığın aşikarı,  
Bu zamanda tək-tək qalan kişi Xəlil,  
Ali qalan, yüksək qalan kişi Xəlil.

Görüşərdik biz fevraldan fevrala ki...  
Öyrənmişdik bu vərdiş, bu minvala ki...  
Heç, ay qardaş, gətirərdim xəyala ki –  
Allah versin qartala da cəza, Xəlil,  
Tək qanadlı qartal görüb fəza, Xəlil?!

Vay onda ki, dil kəsilə, baş kəsilə...  
Küt mişarla yaşıl söyüd yaş kəsilə,  
Günahsızca hədər yerə iş kəsilə,  
Eh... Allahın yazısına şükür, Xəlil!  
Qolla-qıçla ölçülmür ki, ömür, Xəlil!

Sən ki, Rüfət xaloğlumun ustadısan,  
Tükü-tükdən seçməkliyin Fərhadısan...  
Lənkəranlı qohumların övladısan,  
Gəlir səndən Lənkəranın ətri, Xəlil!  
Əziz olsun mərhumların xətri, Xəlil!

<sup>1</sup> Mərhum dostlarım Salam Qədirzadəyə və müəllim Teymur Məmmədova işarədir.



Bazar yolu... Törə xanım<sup>1</sup> , bir də ki mən,  
Görüşürük, salamlayıb hərdən-hərdən.  
Bişirdiyi o sırdaqdan, ləvəngidən  
Yeyə-yeyə asta-asta dirçəl, Xəlil!  
Yüksəkdəsən – lap bir az da yüksəl, Xəlil!

Oğlanların qoy var olsun! – öz yerində,  
Qiyətlidir işlənersə söz yerində...  
Əsl oğlun Firəngizdir – qız yerində,  
Yadımdamı Sibir yolu uzun, Xəlil!  
Zillətinə layiq imiş qızın, Xəlil!

Sağımız boş, solumuz boş... tək qalmışıq...  
Bax, bu çirkab ümmanında ucalmışıq,  
Bəlkə də lap asta-asta qocalmışıq,  
Ürəyimdə dinən sarı simdi, Xəlil!  
Bu dünyanı tutub qalan kimdi, Xəlil!

1992

<sup>1</sup> Xəlil Axundovun həyat yoldaşı.

## SƏN OXU, HACI

*Nadir xanəndə-müəllim,  
xalq artisti Hacıbaba Hüseynov üçün*

Züfülərin,  
Seyidlərin,  
Xanların –  
Dillərdə dastanların  
Yadigarısan, Hacı!  
Solmaz gülüstanların,  
Bəlkə də son yarpağı...  
Son baharısan, Hacı!

Bakıya qar yağdı bir az,  
Maşınların üstü ağdı,  
Ağdı bir az.  
Ağ cunaya  
Büründükcə dam-daşımız,  
Elə bil ki, geri baxdı,  
Geri döndü  
Yaddaşımız.  
Elə bil ki...  
Yada düşdü abır-həya,  
Elə bu dəm qulağıma  
Səsin gəldi, Hacı!

Karvan yorğunluqlu,  
Karvan ləngərli,  
Pəsin gəldi, Hacı!

... "Gördüm yarın əllərini,  
 Gecə yağan qar kimi.  
 Sən haralarda, durna?  
 Mən buralarda, durna..."  
 Başının üstündən  
 Ötdükcə durna səfi;  
 Narın dolu yağdırır,  
 Nabat, noğul yağdırır  
 Hacı'nın sədəf dəfi.  
 Sifətində kişilik.  
 Səsində məlahət.  
 Görkəmində siqlət,  
 Ləyaqət,  
 İfasında, dilində  
 Füzulinin kəlamı,  
 Seyid Əzim qəzəli  
 Bütün dəm-dəsgahıyla,  
 Bir təhrifsiz əmanət...  
 Hacı!  
 Arabir təsnif üstündə  
 Təbəssümü qiyamət...  
 Hacı!  
 "... Mən yarım ilə barışdım,  
 – Gözün aydın, – deyən yox..."  
 Kərbəlanı görüb gəlmiş,  
 Ağzı dualı Hacı!  
 İfasının təlqini,  
 Zövqdən də ziyadə  
 Dərin mənalı Hacı!  
 Müəllim – xanəndəməz  
 Şair – qəzəlxan Hacı!  
 Ay təbi rəvan Hacı!

Gözləri düşüncəli,  
Qəlbi sevdalı Hacı!  
"Mən bir tərəfdə yannam,  
Pərvanə bir tərəfdə..."

Xanəndə var səsi yox,  
Adam var həvəsi yox.  
Biri oxuya bilmir,  
Biri dinləyə bilmir,  
Biri də var onsuz da  
Bu nalələr içində,  
İniltilər içində  
Segah dinləyə bilmir,  
Vallah, dinləyə bilmir.

Fəqət, sən oxu, Hacı!  
Seyidlərin,  
Züflələrin,  
Xanların –  
Solmaz gülüstanların,  
Dillərdə dastanların  
Yadigar tacı!  
Oxu sən, oxu, Hacı!

Bakıya qar yağır yenə, Hacı,  
Allah qüdsiyyət göndərir sənə, Hacı!  
Bəs eşitməmişik ki,  
Deyib atalar:  
Dolu dəryaya yağar.  
Bakıya qar yağar  
Əlçim-əlçim, ay Hacı,  
Bu qar ulduzlarla

Bəzənmiş bəxtəvər  
 Kimdir, kim, ay Hacı?  
 “Bu gələn yar olaydı,  
 Saçında qar olaydı,  
 Əlində nar olaydı,  
 İkimiz bir köynəkdə,  
 Yaxası dar olaydı”.  
 Oxu!  
 Səsin göylərə yazılır, Hacı!  
 Asıman bir valdır ki,  
 Hərlənir, hərlənir, hərlənir...  
 Nə silinir, nə pozulur, Hacı!

03.01.1993

## ŞEYTANA LƏNƏT

*Qonşum, qələm dostum Əmir Mustafayevə*

Ürəyimdə salam-kəlam xiffəti  
Bu xiffəti yozan şeytana lənət.  
Müqəddəsmiş qonşuluğun ülfəti –  
Bu ülfəti pozan şeytana lənət.

Sənnən böyük, sənnən uşağam, Əmir!  
Küdurətdən-kinnən uzağam, Əmir!  
Sən də yarpaq, mən də yarpağam, Əmir,  
Novruz günü qopan tufana lənət!

Kaş qəlbimə toxunanda dinəydim,  
Ağzın üstə tərs silləyə dönəydim.  
Sən qalxaydın, mən də bir az enəydim  
O mərtəbə, o pilləkana lənət!

Yaxınların yaxınisan bizə sən,  
İnanmıram bu küsüyə dözəsən.  
Rəva qıldın niyə köntöy sözə sən  
Həmən cümlə, həmən lisana lənət!

Çıxmasın ki, üzrü xəlvət istərəm...  
Olan olub... gəlib minnət istərəm...  
Bərpasına möhtac hörmət istərəm  
İpək telə mürgə salana lənət!

Saralacaq qəzetlərin varağı...  
 Silinəcək həm haqqı, həm nahaqqı.  
 Sönməyəcək qonşuluğun çırağı –  
 Bu çırağa əli uzana... lənət!

İynə-sancaq bükülməsin əsgiyə...  
 Nə ehtiyac adam boğan tüstüyə?  
 Gəl, əl verək, keçsin isti istiyə  
 Pünhan-pünhan körük basana lənət!

Biz kişiyik, düzələcək aramız,  
 Bir sağlıqla sağalacaq yaramız...  
 Arvad-uşaq arasında aramız  
 Belə qalsa – anda-amana lənət!

Bu pilləkan – son mənzilin yoludur,  
 Bəlkə də son ayın-ilin yoludur.  
 Həm Əmirin, həm Qabilin yoludur  
 Qiyamatə qurdla qalana lənət!

29.03.1993

## BAHAR XANIM

*Bahar Bərdəliyə*

Sayışır saçında  
Novruz çələngin.  
Çöhrəndə qiyamət  
Çəhrayı rəngin  
Yoxsa ki – yoxsa ki...  
Topun-tüfəngin  
Bağrımı yarmışdı,  
Ay Bahar xanım.  
Xanım da heç olar,  
Davakar, xanım?!

Tak-tak taqqıldadıb  
Dikdabanını  
Tərsinə hərləmə;  
Dəyirmanını!..  
Qəzəbin bizlərə  
Kar edən deyil,  
Tələbin bizlərə  
Zor edən deyil,  
Təbəssüm oduna  
Bürü bizləri,  
Yıx – nazü-qəmzənlə,  
Sürü bizləri,  
Ay Bahar xanım,  
Xanım da heç olar  
Davakar, xanım?!



Elə vəsiqəndir  
Sənətin sənin.  
Allahdan verilib  
Sənədin sənin.  
Şəklində baharın  
Möhrü var, xanım,  
Ay Bahar xanım,  
Xanım da heç olar,  
Davakar, xanım?!

26.03.1995

## LƏNTƏRANİ, YƏNİ ELƏ-BELƏ

*Şamaxıdakı əzizlərimə*

Əvvəl-əvvəl sən gəl bizə,  
 Bizdən gedək Ləngəbizə.  
 Nə Ləngəbiz, əşşi, dayan!  
 Beş addımda Əngəxəran.  
 Gülabbanı tutub dilə,  
 Aparağın Şərədilə.  
 Söylə Tofiq fərzəndə ki:  
 Yol gözləyir Mərzəndəki.  
 Papaq elə Vəlicana  
 Keyfə gedək Qızmeydana...  
 Cəddinə qurban Heydərin  
 Sirdaşdır dəlləklərin.  
 Vaxt itirməsin çəmxəmə  
 Qoşulsun şair həmdəmə.  
 Gedək vurmağa Məlhəmə.  
 Malikinki Nazimlədir,  
 İşarəylə, him-cimlədir.  
 Deyir: – Tez ol, duman gəlir.  
 Pirquludan yaman gəlir.  
 Görməyirsən bəs yağmurunu?  
 Sərf eləməz Talış Nuru.  
 Əlli tərپən, alova dön,  
 Elə burdan Bədova dön.  
 Bəs doxtursuz işmi aşar?  
 Nadirçik, De-Be-ni axtar!  
 Salmayınız zarafata.

“Yüz” də Bəxtiyarın “atıb”,  
 Yellənərik lap Zarata.  
 Bəs hanı Aydın bala, hə?  
 Yaddan çıxdı az qala? Hə?  
 O, maşında qabaqdadır,  
 Böyük kimi ağıllıdır,  
 Uşaq kimi qucaqdadır.  
 Osmanbəyli yalda qalıb,  
 Adnalıya çatmır əlim.  
 Ədalət lap dalda qalıb,  
 Mən lap öndə necə gəlim?  
 Sən çörəkli gəlinə bax,  
 Təndir salır, od qalayır.  
 Ballı gəlin süzür şanı...  
 Bal tutur, barmaq yalayır.  
 Yeganəylə Adnalıya,  
 Hər gələndə Altay gəlsin.  
 Səliqə-səhmana görə  
 Azı-azı hər ay gəlsin!  
 Salamət olsun canımız,  
 İşlərimiz qolay gəlsin.  
 Sözüm burda bitdi daha,  
 Bax, yadınnan çıxmasın ha!..  
 Əvvəl-əvvəl sən gəl bizə,  
 Bizdən gedək Ləngəbizə.  
 Sonrası qalsın Allaha,  
 Allaha – inşallah...

29.02.1996

## BALACA ƏMİNƏYƏ NOVRUZ HƏDİYYƏSİ

Mübarəkdir Əminənin  
Novruz bayramı.  
Əminəni çox istəyir  
Qonşular hamı.  
Atası Məmməddir,  
Babası Əkbər  
Nənəsi Həlimə –  
Nurlu, münəvvər.  
Anası Gülzardı  
Əminəmizin.  
Gülüşü bahardı  
Əminəmizin.  
Saçları qızılı,  
Özü qönçədir,  
İpəkdən zərifdir,  
Tüldən incədir.  
Zəngi çalan kimi  
İrəli qaçır.  
Az qala qarını  
Lap özü açır.  
Adamı heyvətlə  
Süzür Əminə.  
Dəhlizdə tap-tupla  
Gəzir Əminə.  
Özgə uşaqlartək  
Heç nəyin üstə  
Demə dodağını  
Büzür Əminə.

Dindirsen dilinə  
 Dil çata bilməz,  
 Gülsə gülüşünə  
 Gül çata bilməz.  
 Görüm xoşbəxt olsun,  
 Əminə – xoşbəxt.  
 Bu qara günlərdən  
 O ağ günlərə  
 Bəlkə də əl çatmaz.  
 Uzaq günlərə  
 Ağ qağayı kimi  
 Qoy açsın qanad  
 Hələ hər möhnətdən  
 Uzaq Əminə,  
 Hələ qayğı bilməz  
 Uşaq Əminə.  
 Bir daha bayramın  
 Mübarək, quzu!  
 Böyü, bu cür görmə  
 Sən yurdumuzu!

1995

## RƏQQASƏ

*Xalq artisti, rəqqasə Cəmilə Bayramovaya*

Rəqqasə qız rəqs eləyir  
Süzə-süzə.  
Canlar alan hüsnü ilə  
Canımızı üzə-üzə.  
Rəqqasə qız – Cəmilədir –  
Camalına  
Məclis heyran.  
O, əfsanə  
O, xəyaldır,  
Xəyalına  
Məclis heyran.  
Amaliya  
Səhnəmizin  
Nur ulduzu.  
Cəmilə də,  
Rəqsin...  
Rəqsin  
Durna qızı.  
O, ovsunçu  
Bir mələkdir.  
Həm asta meh...  
Həm tufandır,  
Həm küləkdir  
Hər kim  
Rəqsə dəvət edir –  
Uçub gəlir  
Göz üstündə.

Bir od düşür,  
Aralığa...  
Kabab yanır,  
Köz üstündə.  
Nə bəzəyi,  
Nə növrəği,  
Nə saçında  
Gül darağı...  
Üzüksüzdü.  
Barmaqları  
Üzüyüdür,  
"Gülüstan"ın  
Çıraqları...  
Göy Xəzərdən  
Külək əsir  
Narın-narın  
Rəqs eləyir  
Cəmiləmiş  
Üzü gülür,  
Gözü baxır,  
Adamların.  
Gözü baxmır...  
Gözü axır,  
Adamların...

1995

## MƏSLƏHƏT ALLAHIN... İNSAF ƏCƏLİN

*Əziz dostum general-mayor Tofiq Rəsulovun xatirəsinə*

Şad xəbər eşitdi  
Bir qulağımız,  
Bəd xəbər eşitdi  
Bir qulağımız.  
Fərman şahın oldu...  
Əcəl Allahın...  
Allah dərgahında  
Nəydi günahın?  
General paltarın  
Əyin görmədi...  
General paqonun  
Çiyin görmədi.  
Fotoda general  
Surətin qaldı.  
Albom yadigarı  
Qismətin qaldı.  
Niyə daşdan çıxdı  
Hər arzu-kamın?  
Niyə qəfil gəldi,  
Qara bayramın?!  
Xalqın adsız-sansız  
Adi əsgəri!  
Bəs xəta oldu ki,  
Sən də Vətənin  
Bir gün qalxıb oldun  
Ali əsgəri?!  
Məsləhət Allahın,



İnsaf əcəlin...  
General şəstiylə  
Lap zarafatla  
Özünü çəkməyə  
Oldu macalın?!  
Oldu ki, yığışıb,  
Danışaq-gülək,  
Səni təbriklərlə  
Bir hala gələk?!  
Adi pillələrlə  
Qalxdın aliyə  
Alilik şərbətin,  
Dadmadın niyə?!  
Tabutun bəzənib  
Güllə-çiçəklə  
General, mübarək  
Güllü növrağın!  
Əlbəyaxadayam,  
Çərxi-fələklə,  
Gözünün üstündən,  
Neçin sürüşüb  
Sinənin üstünə,  
Düşüb papağın?!

12.03.1996

## XEYİRXAH

*Ramiq Muxtara*

Xeyirxahlığını bilmir xeyirxah,  
Necə arı bilmir dərmandı balı.  
Qaradan-quradan dolanır uzaq...  
Bəmbəyaz buluddu fikri-xəyalı.

Ağ yağış ürəyin damcı dərmanı,  
İşıqdır şövqdən qalan gözlərə.  
Qoşular əhvalın ən kövrək anı  
Ümidsiz-ümidsiz dolan gözlərə.

Xeyirxahlığını bilmir xeyirxah,  
Necə Günəş bilmir nuru həyatdır.  
Təcili yardımtək gəlmir xeyirxah  
Hər anda, məqamda o, qol-qanaddır.

Xeyirxahlığını bilmir xeyirxah,  
Necə çörək bilmir ruzudu ruzu.  
Nırx üçün bazara gəlmir xeyirxah  
Gəzmir nə bahanı, nə də ucuzu.

Xeyirxahlığını bilmir xeyirxah,  
Necə ki, Ay bilmir nədir gecələr.  
Gəlir müjdə kimi o sabah-sabah  
İtir qara xəbər, itir lov xəbər.

Kölgələr əriyir baxışlarında,  
 Yaman da yaxşıya dönür gözündə.  
 Qulağı Allahın alqışlarında  
 Bir cüt bayram şamı yanır gözündə.

Könül sevindirmək – əziz bayramı  
 İlin hər fəslində qaranquşdu o.  
 Gəlsin, xeyirxaha müntəzir hamı  
 İlk sınıq qəlbə qonan quşdu o.

Xeyirxah sözüylə bir gilə zəhər  
 Bir ümman şərbətə dönür – sehrə bax.  
 Can bir qəlb imiş ki, qan-qan deyənlər  
 Sən bir məhəbbətə, sən bir mehrə bax!

Çaşdırma! Xeyirxah duaçı deyil,  
 Fövqündə dayanıb minarələrin.  
 Xeyirxah adamlar, ey dili-qafil,  
 Suyu-havasıdır cümlə bəşərin.

Xeyirxahlığını bilir xeyirxah,  
 Yox, o dayaz deyil, yox, o dərinidir.  
 Ağıl verməyibdir bədxaha Allah,  
 Xeyirxahlıq işi peyğəmbərindir.

30.11.1996

## FƏQƏT!

*Fikrət Sadığa*

Heç kəsin qəlbini  
Sındırmaq olmaz.  
Xalxı acı-acı  
Dindirmək olmaz.  
Sancmaq, zəhərləmək,  
Yandırmaq olmaz.  
Fəqət qəzəbi də,  
Fəqət kini də  
Ürəyin içində  
Dondurmaq olmaz.  
Olmaz qannı-qannı  
Məxluqu süzmək.  
Boş yerə hikkəylə,  
Hiddətlə gəzmək.  
Fəqət nə ikrahı,  
Nə də zəhləni  
Gözün büllurunda  
Gizlətmək olmaz,  
Şövqündə, nurunda  
Gizlətmək olmaz.  
Demirəm heç kəsin  
Yoxdu qüsuru.  
Kimin az, kimin də  
Çoxdu qüsuru.  
Üzə hər qüsuru  
Söyləmək olmaz.  
Fəqət bir sırtığın  
Yoxsa qüruru,

Bax, onda tərəddüd  
 Eyləmək olmaz...  
 Həya pərdəsi var  
 Üzlərimizdə,  
 Həya kölgəsi var  
 Gözlərimizdə.  
 Həya nöqtəsi var  
 Sözlərimizdə.  
 Fəqət həyalıdan  
 Etməli həya,  
 Həyanı nə qanır  
 Axı bihəya?!  
 Həyasız önündə  
 Abıra-həyaya,  
 Bürünmək olmaz.  
 Utancaq qız kimi  
 Görünmək olmaz.  
 Sığala, tumara  
 Möhtac hamımız,  
 Xoş üz, xoş rəftara  
 Möhtac hamımız.  
 Fəqət, maça kimi  
 Sürtük sifətə,  
 Ütük xislətə  
 Bilmirəm nə deyim,  
 Nə söyləyim bəs.  
 Vız-vız vızıldayan  
 Qara milçəyi  
 Açıb otağının  
 Pəncərəsini  
 Tənbəllik etməyib  
 Qovsun da hər kəs.

09.04.1997

## QƏFƏSDƏN AZAD ET QUŞU

*Azər Abdullaya və dost yolunda bütün cəfakəşlərə*

Hər şeyin ibtidası var,  
Hər şeyin intəhası var,  
Dostluğun ibtidası var,  
Dostluğun intəhası yox.

Dənizlərin qabarması,  
Dənizlərin çəkilməsi,  
Zirvəsi qarlı dağların  
Parçalanıb tökülməsi.

Olar da həm, olmaz da həm,  
Kövrəlirəm, gözümdə nəm...

Dost nidası, dost sözünün  
Sıqlətinə, əzminə bax,  
Vəznə gəlməz vəzninə bax!  
İki ürək tutsa calağ  
Dost gülzarı solmayacaq.  
Dünya qopsa qaldı... – qalır.  
Qranitdi, saldı, qalır.  
Çəkilməyi yoxdu onun,  
Qabarmağı yoxdu onun.  
Qaş-qabağı, bozarmağı  
Yoxdu onun.  
Xəcaləti, qızarmağı  
Yoxdu onun.

Kilidlərin tilsiminə  
 Asan düşən açardı dost.  
 Dost ruhunun iqliminə  
 Hər məqamda uyardı dost.

Zindanı almaz eyninə  
 Dostu düşübsə məhbəsə,  
 Kəfən geyib də, əyninə  
 Təmənna eylər hər kəsə  
 Düşmənə yalvarar da lap.

Dostu xilas üçün bəli.  
 Anda-amana sığmayan,  
 Lap heç gümana sığmayan  
 Bir iltimas üçün bəli!

Kişi dostluğun namına  
 Namına, həm inamına  
 Tənələrin yağmuruna  
 Sinə gərib gəzər də dost.  
 Köntöy sözü,  
 Turşu üzü,  
 Kəc baxışı  
 Qüruruna sığışdırıb  
 Dözər də dost.

Şərti şumda kəsən deyil  
 Yox möhürlü iltizamı.  
 Asan bilmə, asan deyil  
 İmtahandı dost inamı.

Dost yolunda tənə daşı  
 Yarar daşı  
 Yarmaz başı.

Dost yolunda cəfakeşin  
Aya-günə çatar başı.

Dost gözü düz,  
Dost gözü nur,  
Çaş olmaq ixtiyarı yox!  
Dost ürəyi büllur olur  
Daş olmaq ixtiyarı yox!

Qəfəsdən azad et quşu!  
Təmənnanı sal qəfəsə!  
Yer üzündə dost uçuşu  
Qoy qismət olsun hər kəsə.

28.05.1997



## ZƏHMƏTKƏŞ

*Çingiz Abdullayeva*

Zəhmətini suya döndər,  
 Dəryasına bax.  
 Zəhmətini çaya döndər,  
 Məcrasına bax.  
 Zəhmətini göz işləməz  
 Düzlərə döndər –  
 Kitab yüklü,  
 Karvan gedən  
 Səhrasına bax...  
 Zəhmətini  
 Qış yuxusu içində çəkib.  
 Fil sükutlu,  
 Fil dözümlü  
 Cəfasına bax!  
 Zəhmətini  
 Azərbaycan şərinə yazan...  
 Xarici say-seçimində  
 Sırasına bax!  
 Zəhmətini  
 Başqa dildə rəvan etsə də  
 Sarı simdə doğma  
 Abi-havasına bax!  
 Zəhmətini  
 Ədalarla  
 Gözdən salmayan  
 Bir sadələvh,  
 Sadə uşaq  
 Sövdasına bax...  
 Zəhmətini  
 Kitab-kitab

Torbaya yığıb  
Şirincə bir qürrə ilə  
Bizə göstərən  
Göstərincə halal  
Zövqü-səfasına bax!  
Zəhmətini  
Sərgi-sərgi düzüb  
Miz üstə,  
Sərgisinin qiymətinin  
Bahasına bax!  
Zəhmətini  
Əsə-əsə  
Sıxıb boğmayan  
Bir him-cimə dərhal  
Əksi sədasına bax!  
Zəhmətinin  
Çəkisində  
İddiası az,  
Ancaq, ovçu Pirimlə  
Arası da saz...  
Zəhmətini  
Bir alışqan qığılıcımı et,  
Paxılların,  
Şəkkakların,  
Ağzıboşların  
Çırt-pırtla yanıb gedən  
Komasına bax!  
Zəhmətini  
Bu yaşında üst-üstə yığsan,  
O yaşında  
Bizim kiçik torpağımızın  
Çingiz adlı  
Bircə parça  
Səmasına bax.

06.09.1998

## ÖMÜR QAŞ-GÖZ ARASINDA

*Köhnə dostum, akademik Bəkir Nəbiyeva*

Kim özünü dartır, çəkir  
Qoy yadına düşsün Bəkir!  
Fikirləşsin yaxşı-yaxşı:  
Gərək sadə olsun kişi.

Bəkir "bakir" sözünnəndir.  
Bəkirimin bəkirliyi,  
Bəkirimin təmizliyi,  
Adınnan yox, özünnəndir.

Zəhmət onun cövhəridir,  
Elm onun kəsəridir.  
Oxu alın yazısını  
Ömrün dolğun illəridir.

Çox yaşasın innən belə  
Zər qədrini bilə-bilə.  
Nə olar, gah gözüyaşlı,  
Nə olar, gah gülə-gülə.

Gödək deyil dilin, Bəkir!  
Uzun deyil əlin, Bəkir!  
Gələ bilmisən bu Yolu...  
Haqq yoludur yolun, Bəkir!

Ömür qaş-göz arasında,  
Biz də növbə sırasında.  
Sükan Allah əlindədir,  
Gəmi fələk dəryasında.

06.02.1998

## NİZAMİ

*Millət vəkili, cavan akademik Nizami Cəfərov üçün*

Nizaminin adaşdır Nizami,  
Şairlərin sirdaşdır Nizami.  
Qəfil oyat, gecənin bir aləmi  
Ədəbiyyat yaddaşdır Nizami.

Həm Mahirlə bir pilləkan qonşusu,  
Həm Mahirin qardaşdır Nizami.  
Misilsizdir elmi, ədəb-ərkanı,  
Ariflərlə yanaşdır Nizami...

İmam Cəfər adındandır soyadı,  
Nacinsliyin tələşdir Nizami.  
Əyri işin, nahaq sözün düşməni,  
Haqqın qalib savaşıdır Nizami,  
Qalib Qabil qardaşdır Nizami.

*P.S. 9 yanvar 1998-ci il, Bakı Dövlət Universitetində Fikrət Qocanın "Ayrılıq ölüm deyil" romanının müzakirəsində.*

**"Neyləməli, göz görür, aqlım kəsir" kitabına avtoqraf:**

Bu müəllif töhfəsi  
Nizami Cəfərindir.  
O, davranışda adi,  
Düşüncədə dərinidir.

27.09.1998

## ƏLİ

*Dostum, sərhədçi-zabit Əli Cəfərovun 40 yaşına*

Qırxıncı otağa keçmişən, Əli!  
Qırxıncı otağın şəfəqli olsun.  
Qırx şərbət camını içmişən, Əli!  
İkinci qırxın da fərəhli olsun.

Əyninə gen gələn palto içində  
Lap itib-batmağın dünəndi sanki...  
İllər nə tez keçdi bir ho içində  
Boya-başa çatıb böyüdün sən ki...

Böyümək asandır – böyüyür hamı,  
Kamal pilləsiylə ucalmaq çətin.  
Qırxa-qırx sınaqdan çıxan adamı  
Yüzdə də haqlayar qocalmaq çətin.

Allahın hökmüylə anan Bünyazdır,  
Taleyin hökmüylə Raisə – anan  
Bu gün ad günündə keyfimiz sazdır,  
– Əli!  
– Bəli!  
– Hardasan – burdasan?  
Yeniyetmə Anar dayoğlun deyil.  
Bıç yeri tərləmiş qardaşındır o.  
Bir gör, nə tez gəlir il üstündən il,  
Bir azdan xudmani sirdaşındır o.

Dayın Abbasəli general-mayor  
Dayı – praporşik, gizir-zad olmaz.

Ancaq, sən ha fülə, yanmaz yoxsa qor,  
Vedräylə kor quyu dünyada dolmaz.

Dayın fitrətiylə ata əvəzin  
Həyat məktəbinin ilk müəllimi.  
Ona şükranlıqla çata əvəzin,  
Haqqında hər yerdə iftixarla din.

Qayğılar içində öyrəşmədin sən  
Nə arxayınlığa, nə veyilliyə.  
Gücün çatmayanda güləşmədin sən  
– Abbasəli kimi dayım var! – deyə.

Sərhəd məkanında göz açmısan sən,  
Yaşıl paqonların qanadın sənin.  
Sözə sərhəd qoyub söz açmısan sən,  
Çünki sərhədçidir ustadın sənin.

Yaşa çiçək-çiçək balalarınıla,  
Atalı-analı böyüsün onlar.  
Yaşa göyçək-göyçək balalarınıla,  
Sən də xoş gəlmisən, qırxıncı bahar.  
Səfa gətirmisən – gəlişin xoşdu,  
Səfa gətirmisən – qədəmin əziz,  
– Əli!  
– Bəli!  
Tez ol, əlli tərپən, piyaləm boşdu,  
Səni cingiltiylə təbrik edək biz.

16.05.1999

## QIZIL SÖHBƏTİ

*Azərbaycanın məşhur hərb xadimi və cəfakəş şərqşünas alimi Məmməd Sadıq bəy Ağabəyzadəyə həsr edilmiş "İki ömür yaşayan adam" kitabının müəllifi dostumuz və qələm yoldaşımız Əli Səmədliyə.*

(Zarəfatla)

Təzə kitabını, Əli Səmədli,  
 Oxuyub qurtardım, bəli, Səmədli!  
 Bildim Sadıq bəyin qızılı çoxmuş,  
 Onu da bildim ki, insafı yoxmuş...  
 İynəylə gor qazdın sən, əlləş-vuruş,  
 O isə qıymadı sənə bir quruş.  
 Çəkdi həmyerlisi Əli əziyyəət,  
 Qızıllar edildi yada vəsiyyəət.  
 Az qala Lvovu sirab etdi bəy,  
 Göyçayda Əlini kabab etdi bəy.  
 Tökdün arxivlərdə puçur-puçur tər,  
 Hazırca xeyrini gördü özgələr.  
 Birinə yüz qızıl, birinə üç yüz,  
 Sən də gendən baxıb, yazıq-yazıq süz.  
 Noolar... yüz qızıl da sənə verəydi,  
 Əşşi, o dünyadan lap göndərəydi.  
 Dirilib gələydi, qorxmazdı heç kəs,  
 Təki gəlməyəydi əliboş, əbəs.  
 Sadıq bəy dörd ömür yaşasaydı da,  
 Lap marşal paqonu daşısaydı da,  
 Bu biganəliyə mən heç dözərdim?  
 Hələ üstəlik də kitab yazardım?!

Əgər ayırsaydı sənə də bir pay,  
 Paslanıb olmazdı qarı-bacan zay.

Borular dönməzdi zənci qoluna...  
Bağında düşərdi hər şey yoluna.  
Darvazan, su çənin olardı mavi,  
Dəniztək, səmatək mavi-səmavi.  
Balaca həyətin meydan olardı,  
Mərmər hovuzunda fantan olardı.  
Bəyin günahını, gəl, bağışlayaq,  
O bivaris öldü Vətəndən uzaq.  
Canım, yoxdu onun günahı-zadı.  
Xalqın tarixində yaşayır adı.  
Hər şey düz... amma ki, qızıl söhbəti,  
Burda Sadıq bəyin düşür qiyməti.  
Hatəm səxavəti istəmirəm, yox,  
Kişi əl tutsaydı sənə də az-çox  
Qızıla çalardı buğdayı rəngin,  
Dəmdəsgah olardı külafirəngin.  
Mərdəkan gələrdi tamaşasına,  
Ağız büzülməzdi bu his-pasına.  
Biz də istilərdə gələrdik bağa,  
Külafirəngidə az-az vurmağa.  
Yox, yox, bu arzumuz deyildir yuxu,  
Qalıb qışın azı, gedibdir çoxu.  
Külafirəngidən görünər dəniz,  
Ürəyimiz geniş, hissimiz təmiz.  
Sən də gillədərsən – çox da Hacısan,  
Hər üzünü görmüş... kef möhtacısan.  
Nifrət eyləsək də xəsisə, nifrət,  
Yenə Sadıq bəyə oxuyaq rəhmət.  
Qalmışam od ilə su arasında,  
Bəyin bəylik gəzim mən harasında?  
Ay Əli Səmədli, zarafatdı bu,  
Xoş söz, xoş ixtilat, xoş ovqatdı bu.

06.03.1999



## DOKTOR ZEYNİ, DOKTOR ŞAHBAZ

*Uzun illərdən bəri Yardımlı camaatının sağlamlığı qeydinə qalan bu həkim dostlarımın bir zamanlar müəllimi olmuşam.*

Yaxın gəlin mənə bir az,  
Kövrək ötür sinəmdə saz.  
Ey ilk və son şagirdlərim,  
Həm sevincim, həm kədərim, –  
Doktor Zeyni, doktor Şahbaz!

Mən lap cavan, siz lap uşaq...  
Geri dönək, geri uçaq...  
Zəng səsləri... tanış avaz...  
“Çapayev”i əzbər desin  
Doktor Zeyni, doktor Şahbaz!

Bu dağların balaları,  
Sağlamlığın hökmdarı,  
Ürəkləri güldən təmiz,  
Xalatları qardan bəyaz, –  
Doktor Zeyni, doktor Şahbaz!

Təmənnadan uzaq dostlar,  
Neçə ömrə çıraq dostlar  
Uşaq kimi dolur gözüüm...  
Dərs demişəm sizə bir az, –  
Doktor Zeyni, doktor Şahbaz!

Hippokrat andı uca –  
Ucasa bu dağlar necə.  
Sədaqətə inanıram,  
Ruhunuzda yaşasın yaz, –  
Doktor Zeyni, doktor Şahbaz!

Qalıbsınız o saflıqda,  
Büllur bulaq şəffaflıqda.  
Siz ey uzaq şagirdlərim,  
Dövrən sizə ləkə salmaz, –  
Doktor Zeyni, doktor Şahbaz!

Yığışırıq yaydan-yaya,  
Nə etibar bu dünyaya?..  
Bəlkə belə məsləhətdir..  
Tez-tez görüş yadda qalmaz..  
Doktor Zeyni, doktor Şahbaz!

1984

## FƏZAILLƏ MƏN GÖRÜŞƏ GƏLƏNDƏ

*Yardımlının adlı-sanlı ziyalı, qocaman  
müəllim, qədim dostum və qudam Fəzail Yusif  
oğlu Əkbərovun 75 yaşı mübarəkdir.*

Fəzaillə mən görüşə gələndə,  
Gəncliyimlə görüşməyə gəlirəm.  
Kövrək-kövrək gözlərimi siləndə  
Xatirəmlə öpüşməyə gəlirəm.

Fəzaillə mən görüşə gələndə,  
Fikir-xəyal qanadında gəlirəm.  
Əlli ilin əvvəlinə dönməyin  
Arzusunda – muradında gəlirəm.

Fəzaillə mən görüşə gələndə,  
Həmişəbahar çələngiyə gəlirəm.  
Sədaqətin, qardaşlığın, dostluğun  
Bir sifəti, bir rəngiyə gəlirəm.

Fəzaillə mən görüşə gələndə,  
Yardımlının dağlarına gəlirəm.  
Elə dağlar arxasında da qalmış,  
Müəllimlik çağlarına gəlirəm.

Fəzaillə mən görüşə gələndə,  
Müdirimlə görüşməyə gəlirəm.  
O zamandan elə təmkinli, ağır  
Müdrikimlə görüşməyə gəlirəm.

Fəzailə mən görüşə gələndə,  
Öz ilk həyat məktəbimə gəlirəm.  
Şükür Allaha... gözlərimdə qalmamış,  
Niyyətimə, mətləbimə gəlirəm.

Yedik-içdik neçə bulaq başında,  
Qışda tutduq əlimizi oda biz.  
Qismətə bax – lap kamillik yaşında  
Qardaş idik, həm də olduq quda biz.

Bir-birimizə erk elədik yerində,  
Zarafatı döndərmədik qayçıya...  
Ərkimizi dərk elədik yerində,  
Çevrilmədik çox danışan küyçüyə.

Fəzailə mən görüşə gələndə,  
Xoş ovqatın görüşünə gəlirəm.  
Neçə-neçə unudulmaz, məzəli  
Əhvalatın görüşünə gəlirəm.

Qeyrətimdir Fəzailin qeyrəti,  
Qeyrətimin görüşünə gəlirəm.  
Qudalıq ki... lap ilahi qisməti,  
Qismətimin görüşünə gəlirəm.

Körpüləri sel aparır, aparsın,  
Sədaqətin körpüsünü aparmaz.  
Lap dünyanı məhvərindən qoparsın,  
Dəyanətin körpüsünü aparmaz.

Əsrdən-əsrə biz addım atmışıq,  
Ay əlli bir yaşlı ünsiyyət, yaşa!

Biz ki, qış fəslinə çoxdan çatmışıq,  
Qış paklıq... təmizlik... büllur tamaşa.

Fəzailə mən görüşə gələndə,  
Bir həyalı görüşünə gəlirəm.  
Yardımlıda başına and içilən,  
Bir ziyalı görüşünə gəlirəm.

26.06.2001



## TANIYA-TANIYA TANIMIRIQ BİZ

*“Azərbaycan” jurnalının builki 5-ci nömrəsində  
Məmməd Orucun hekayələrini oxudum. Və:*

Kişinin səxavəti  
Dilində yox, cibində;  
Dənizin var-dövləti  
Üzündə yox, dibində.

Bir-birimizi ancaq  
Üzdən tanıyırdıq biz;  
Yerişdən, sir-sifətdən,  
Gözdən tanıyırdıq biz...

Bu da gərəkdir əlbət.  
Sənətkarın qüdrəti  
Üzdə üzməyir əlbət.  
O bəlkə bir sualtı  
Qayadır – görünməyir;  
O bəlkə bir sualtı  
Qayıqdır – görünməyir.

Ədib Məmməd Orucu  
Tanıyırdım haçandır;  
Ədib Məmməd Orucu  
Tanımırdım – yalandır!

Beləcə aylar ötür,  
Beləcə illər ötür.  
Nə olar...

Məmmədin yazısını  
 Bir yol əlinə götür...  
 Götür oxu da, zalım,  
 Oxu, qadanı alım!

Bu dili topuq çalan,  
 Adama yovuşmayan;  
 Sakitcə salamlayıb,  
 Hündürdən danışmayan,  
 Müdriklik sərhəddində –  
 Ömrün qızıl həddində  
 Nə qoca, nə də cavan.

Əsil qələm sahibi  
 Mətləbi dərin ədib;  
 Təhkiyəsi axıcı,  
 Təsviri şirin ədib.

Divardan asılmayıb,  
 Qəzetə yazılmayıb  
 Elanı, bildirişi.  
 Məmməd Orucuları gəl,  
 Əslən tanıyaq, kişi!..

*İyun 2001*

## KÖHNƏ DOSTUM USTA SAHİB

Sahib ləyaqət sahibi,  
 Dosta sədaqət sahibi.  
 Ürəyi ipək, əlləri qızıl,  
 İşində məharət sahibi.  
 Üzündə həmişə təbəssüm,  
 Çox gözəl xasiyyət sahibi.  
 Zəng çalsan zənginə hay verər,  
 Minnətsiz ünsiyyət sahibi.  
 Professorudur öz sənətinin,  
 Xəstə soyuducunu cərrahiyyədə  
 Əlləri əsməyən fərasət sahibi.  
 Çənəboğaz ilə yoxdur arası,  
 Nə versən kifayət sahibi.  
 Küçədə, səkinin sağ və solunda  
 Paslı soyuducu skeletləri.  
 Açıb-bağlayanda emalatxananı,  
 Onlara bir rəhmət sahibi.  
 Əlindən nə desən gəlir ey... inanın,  
 Səriştə, cəsarət sahibi.  
 Yarpaq rəngində bir "Jiquli" si var,  
 Bir başı işədir, bir başı evə.  
 Vəssalam! Qənaət sahibi.  
 Ancaq dükanının üç-dörd pilləsi  
 Yaman xatalıdır, yaman naqolay.  
 Elə hey deyir ki, vaxt ver, düzələr,  
 Bir belə də olar möhlət sahibi?  
 Nakam balasını itirən gündən,  
 Hamıdan xəlvətdə xiffət sahibi.  
 Əlləri buz qabı, buz dolabında  
 Mənim köhnə dostum usta Sahibin,  
 Ürəyi hərarət, rəğbət sahibi.

16.08.2001



## İMAMVERDİ

*Bu il noyabrın 13-də qədim və əziz dostum  
İmamverdi Əbilovdan yetmiş beş yaşının təbrikinə  
görə aldığı məktubun ovqatıyla.*

Sən şirinsən, yox zərrəcə  
Acılığın,  
İmamverdi!  
Sən hacılar hacısısan,  
Cövhərində, canındadır  
Hacılığın,  
İmamverdi!  
Axı sən öz məskənin övliyadır,  
Müqəddəsdir,  
İmamverdi!  
Təkcə səni ziyarətə gəlsə millət,  
Elə bəsdir...  
İmamverdi!  
Sən alimlər alimisən –  
Nə doktor, nə professor?..  
İmamverdi!  
Bilmirsənmi professor olmaq  
Bu gün deyildir zor,  
İmamverdi?!  
Sən heç vədə olmamısan  
Lilli nohur, dayaz, qardaş!  
Ümman kimi dərin qardaş!  
Bulud kimi bəyaz qardaş!  
İmamverdi!  
Nə “Beynəlxalq”, lap olginan,  
Vallah, Nobel laureatı.

Təki səni mən tanıyım,  
Tanımasın Doğu-Batı.  
İmamverdi!  
Yox, yox Qabil ağ eylədi,  
Fəqət, əstəğfürullah ki,  
Zənn eləmə lağ eylədi,  
İmamverdi!  
İmamverdi!  
Müəllimlər müəllimi  
İmamverdi!  
Stalin bu sözdən ötrü  
Kəsdirərdi lap dilimi,  
İmamverdi!  
Adı Neft çalasıdır məkanının,  
Ad şərtidir.  
Qəvvasısan al şəfəqlər ümmanının,  
İmamverdi.  
Sən ey Bülbül yuvasının pasibanı,  
İmamverdi.  
Yada düşdü İstanbulda  
Tofiq Fikrət Asiyanı,  
İmamverdi!  
Fəxri adlar sarayının fanarısan,  
İmamverdi!  
Sədaqətin, sadəliyin, müdrikliyin  
Xəzan görməz baharısan,  
İmamverdi!  
Xatirələr sərgisidir yuvan sənin,  
İmamverdi!  
Kimlər, nələr dərgisidir  
Yuvan sənin,  
İmamverdi.

Yuva sözü daha nazik...  
 Mülk sözündən, ev sözündən  
 Saray düşər, yuva düşməz  
 El gözündən,  
 İmamverdi!  
 Təvazökar, haysız-küysüz astagəlim,  
 İmamverdi!  
 Vurma-çıxma cədvəlində üstəgəlim,  
 İmamverdi!  
 Sən Qabilin mənəviyyat  
 Qardaşın,  
 İmamverdi.  
 Sən Qabilin soyadının  
 Adaşın,  
 İmamverdi.  
 Sükan Allah əlindədir,  
 Ömür Allah ümmanında.  
 Şükür ki, sağ-salamatıq  
 Hələ Allah amanında,  
 İmamverdi!

13.11.2001

## ÇOX HÖRMƏTLİ HEYDƏR MÜƏLLİM

*Azərbaycan Respublikasının alicənab  
Prezidenti Heydər Əliyevə*

Əyilməz uca başın –  
Millətin ucalığı.  
Şanlı yetmiş beş yaşın –  
Qüdrətin ucalığı.  
Sənətə-sənətkara  
Haqq-sayın var olsun!  
Bənzə ulu dağlara,  
Zirvələri qar olsun!  
Qoy sabahkı Baharın  
Zəfərli bahar olsun!

1998

## QONAQ GƏLİR

*Vaqif Səmədoğluna*

Çırpılır qapı-pəncərə,  
 Külək bizə qonaq gəlir.  
 Göylərdə ildırım çaxır,  
 Şimşək bizə qonaq gəlir.  
 Düşür yağış damcıları –  
 Tək-tək... bizə qonaq gəlir.  
 Qorub yellənən ciyədən,  
 Köynək bizə qonaq gəlir.  
 O köynəyi aparmağa,  
 Mələk bizə qonaq gəlir,  
 Yaxasında gözü dolmuş  
 Çiçək bizə qonaq gəlir.  
 Piyalələr boşaldıqca,  
 Xumarsan da ayıl, Qabil,  
 Bu kağızın-mürəkkəbin,  
 Lələk bizə qonaq gəlir.  
 Baxmayıb əhdə-vəfaya,  
 Baş qoşmayıb ilə, aya,  
 Saydığını saya-saya...  
 Fələk bizə qonaq gəlir.

2000

ALLAH SAXLASIN...

*(Zarafatla)*

Allah saxlasın tәki Şahәddini,  
O Milli Mәclisdәki Şahәddini.

Şüvәlanın bağçası var, bağı var,  
Tutunun da qarası var, ağı var,  
Sinәmdә dә tәzә nübar dağı var.  
Qorxusu yox nәfsim aşsa hәddini,  
Allah saxlasın tәki Şahәddini,  
O Milli Mәclisdәki Şahәddini.

İndiyә qalmaz dәнәsi ağ tutun,  
Keçmiş ola tәntәнәsi ağ tutun,  
Hәмhәмәsi, dәmdәмәsi ağ tutun,  
Çәk-çeviri, çәmxәмәsi ağ tutun.  
Nәfsini bas, әymәginән qәddini  
Allah saxlasın tәki Şahәddini,  
O Milli Mәclisdәki Şahәddini.

Getdi ağ tut, çox da meylim var tuta,  
Əl çatmadı bәyaz tuta, qar tuta.  
Güman qaldı barmaq boyda xartuta,  
Allah saxlasın tәki Şahәddini,  
O Milli Mәclisdәki Şahәddini.

Xeyrulları vәkil etdim orada;  
– Qalanını – dedim – axtar, ara da...

De ki, kənddə bəlkə bir şey yarada,  
 Hər ikisi bilməm itdi harada.  
 Allah saxlasın təki Şahəddini,  
 O Milli Məclisdəki Şahəddini.

Şüvələnda həm sol, həm də sağ quyu,  
 Heyif deyil ki... şorməzə bağ suyu,  
 Bir yanda da Abi-zəməzəm – ağ suyu...  
 Bala-bala gillət getsin qutabla,  
 Çox əlləşdik, əşşi, dəftər-kitabla –  
 Bir də gördük ömür aşıb həddini,  
 Allah saxlasın təki Şahəddini,  
 O Milli Məclisdəki Şahəddini.

Bu söhbətin bəhanədir mayəsi,  
 Üstümüzdə səmimiyyət sayəsi,  
 Kişi ərki – əsil Qur`an ayəsi.  
 Yox! Qarın yox!.. Qədir şair qayəsi!  
 Çağırırım Mir Mövsümün cəddini,  
 Allah saxlasın təki Şahəddini,  
 O Milli Məclisdəki Şahəddini.

1995

## MƏRDLƏR İÇİNDƏ

*Cəlilabadda yaşayan şair, müəllim  
Abbasəğadan aldığı eyni rədifli məktuba cavab.*

Mərdlər yaşayır daima namərdlər içində  
Namərdlərə – xərçəng – deyirəm mərdlər içində.

Hər dərdin əlacı tapılır tez və ya gec,  
Xərçəngə, di gəl, yoxdur əlac dərdlər içində.

Bərk-boşda seçilmiş kişilər nakışlərdən,  
Barmaqla sayılmış kişilər fərdlər içində.

Düzlük və təmizlik mayası süddə-sümükdə...  
Zərddirmi sığırçın, mən ölüm zərdlər içində?!

Öz haqqını təmkinlə tələb eyləyə bilmək –  
Rəftar – əsas şərti – bütün şərtlər içində.

Zənn etmə ki, “Çin səddi”nə tək sən dirənirsən,  
Yer kürrəsi vurnuxmadadır sədlər içində.

Yaltağa baxanda yenə sərt yaxşıdı, Qabil,  
Abbasəğa tək sərt, fəqət, sərtlər içində.



## BU QAYA DAŞ DEYİL...

*Sürücü Təvəkkül Məmmədova*

Yardımlı dünyanın harasındadır?  
 Silsilə dağların arasındadır.  
 Qayalar köksünü verib irəli,  
 Hər qaya zəhmli igid heykəli.  
 Döyüb sinəsini külək, yağış, qar,  
 Döysün... yel qayadan nə qoparacaq?  
 Burda – Yardımlıda bir qaya da var,  
 Bu qaya daş deyil, insandır ancaq.  
 Yox, elə bu insan qayadır, qaya,  
 Adı Təvəkküldür bu qranitin.  
 Lay gəlib, sal gəlib kişi dünyaya,  
 Ondan qəlpəcik də qoparmaq çətin.  
 Katib sürücüsü Təvəkkül qağa,  
 Bu katib, bu sədr söhbəti deyil.  
 Ağzıbütöv olub söz saxlamağa,  
 Söz vermək hər kəsin qüdrəti deyil.  
 Katib təzələnir, katib dəyişir,  
 Qızılbaş köhnəsi qalır Təvəkkül.  
 Hər təhvil-təslimdə təftişə bax bir,  
 Etibar kağızı alır Təvəkkül.  
 Allah möhürləyir bu vəkaləti,  
 Fələk yazdığını pozarmı külək?!  
 Katibli, katibsiz bu vilayəti  
 Qaya Təvəkkülsüz heç vaxt görməyək!

## ŞE`RİM

Çoxdan ayrılmışıq bir-birimizdən,  
Yaxın ola-ola uzaq düşmüşük.  
Yoxsa xatirəyə çevrilmişən sən?  
Xatirə eşqinə nahaq düşmüşük.

Hələ xatirəlik bir şeyimiz yox,  
Mənzil də yarıdan keçibdir ancaq;  
Qədir-qiymət üçün gileyimiz yox,  
Baxırıq əliboş, sakit, utancaq.

Səninlə ilk dəfə söhbət edirəm,  
Adını ilk dəfə çəkir qələmim.  
Sənsiz məndən ötrü nə lazım aləm?  
A şe`rim, ay mənim sevincim, qəmim!

Biz köhnə qardaşlıq, köhnə can-ciyər,  
Köhnələ-köhnələ tazələnmişik.  
Hər dəfə dan üzü güləndə göylər  
Günəşdən nur içib şaxələnmişik.

Bahar səmasitək aydın, lacivərd,  
Qaradan-quradan asudə şe`rim!  
Özünə etmədin paxıllığı dərd,  
Gözəl şe`rlərə aludə şe`rim!

Saysız şe`r içində adi şe`rsən,  
Ancaq nə şərikin, nə ortağın var.  
Böyük bir axında üzüb gedirsən,  
Xırdaca gəmisən, öz bayrağın var...

Mənim ürəyimdən axan bulaqsan,  
Hər nəşən – olanım-qalanım busan.  
Nə qədər ki, varam, susmayacaqsan,  
Kiçik bir həqiqət, böyük arzusan.

Neçin gilə-gilə süzürsən, şe`rim?  
Yanğımı yatırmır seyrək damcılar.  
Vurnuxa-vurnuxa gəzirsən, şe`rim,  
Səndə ətalətmi, yoxsa səbr var?

Mən heç... mən bilirəm xasiyyətini,  
Vecinə gəlməyir imza yarışı.  
Hamı inanırmı, öz niyyətini –  
Sən şüar etdikcə yarışa qarşı?

Mən sənin arxanca sürünməmişəm,  
Doğmusan fikrimdə, ruhumda, şe`rim!  
Vədəsiz gözünə görünməmişəm,  
Axmısan hissimdə, duyğumda, şe`rim!

Sənin çoxluğunu çox istəmişəm,  
Bir yerə yığmışam, çox olmamısan.  
Eybi yox, mən səndən razıyam, nə qəm,  
Qəzetlər küncündə yox olmamısan.

Qələm yoldaşlarım, qədirli dostlar  
Özündən bədgüman deməsin mənə.  
Nə qədər bihudə sətirlərim var,  
Bəlkə bir o qədər olacaq yenə.

Lakin, ölüm-zülüm quraşdırmağa  
Məni sövq etməmiş şe`rim bir kərə.  
Boğazdan yuxarı yaraşdırmağa  
Məni sövq etməmiş şe`rim bir kərə.

Qövsü-quzeh kimi min rəngə çalan  
Canlı zərrəsidir şe`rim həyatın.  
Əgər canlıdırsa, orda hər zaman  
Azacıq əksi var bu kainatın.

Orda Vətən eşqi, dost məhəbbəti,  
Tərtəmiz adamlar, yaxşı adamlar.  
Əsrin öz nəfəsi, öz şe`riyyəti,  
Sobalarda alov, quzeylərdə qar.

Bağrı yanıq lələ, dalğın bənövşə,  
Qayalı sahillər ordadır, orda.  
Qırılan meşəylə, qorunan meşə...  
Sevinc ilə kədər ordadır, orda.

Ordadır Arazın soluyla-sağı,  
Mübarək vüsala inam ordadır.  
Orda çalın-çarpaz bir Müşfiq dağı –  
Xəyala sığmayan nakam ordadır.

Günəşli havada xırda uşaqlar  
Sabun köpükləri üfürür göyə.  
İçi boş, özü xoş, göz aldadan şar  
Şadlığa çevrilir bircə saniyə.

Mənə bəxş etdiyən sevinc, səadət –  
Ömürlük əzabım, əziyyətimdir.  
Bu xoşbəxt əzaba etsəm xəyanət –  
Diriykən ölümüm – nəhayətimdir.

Mənim babat şe`rim, nöqsanlı şe`rim!  
Təvazö xətrinə demirəm bunu.  
Bütün qüsurilə vicdanlı şe`rim!  
Gözlə vicdanını, yaşat ruhunu...

## ƏDALƏTİN ÇIRAĞI

Ədalətin çırağı  
 Gündən-günə gur yanır.  
 Fikirlər, düşüncələr  
 Bu çıraqla nurlanır.  
 Özünü od-alova  
 Vursa da pərvanələr,  
 Başqadır bu çırağın  
 Pərvanəsi bu səfər.  
 Cəsarətdir,  
 Dəyanətdir,  
 Mətanətdir,  
 Qətiyyətdir  
 Bu pərvanə!  
 Bir kişilik, bir qeyrətdir  
 Bu pərvanə!  
 Bir insafdır-mürüvvətdir  
 Bu pərvanə!  
 Açıq göz, saf baxışdır,  
 Tükü-tükdən ayıran  
 İncə, sərraf baxışdır  
 Bu pərvanə bu saat;  
 Ədalət çırağının  
 Eşqiylə çalır qanad.  
 Ədalətin çırağı  
 Yanır ürək qanıyla –  
 Azərbaycan xalqının  
 Vətəndaş vicdanıyla,  
 Adamlıq vicdanıyla,  
 Kommunist vicdanıyla.  
 Ədalətin çırağı  
 Təkcə şölə saçmayı,

O çalınır zəng kimi,  
 Açılır tufəng kimi...  
 Şəklənmiş qulaqlarda  
 Künc-kənar otaqlarda,  
 Saxta vəkalətlərdə,  
 Gizli əmanətlərdə.

İşıqdan qaçar:  
 Canavar,  
 Bayquş,  
 Yarasa.  
 İşıqdan qaçar  
 İşıqdan qorxub-ürkən nə varsa...  
 Ədalətin ɘırağından  
 Bu gün vahiməylə  
 Baş götürüb qaçan  
 Ayrı xilqətdir.  
 Bu fitnə-fəsad xilqətin  
 Mayeyi-cövhəri  
 Rüşvətdir!..  
 Rüşvətin qənimisə:  
 Halallıq,  
 Saflıq,  
 Paklıq,  
 Qüdsiyyətdir!  
 Üz-üzə,  
 Göz-gözə  
 Açıq söhbətdir!  
 Günəş haləsinə çevrilirik  
 Ədalətin ɘırağı dövrəsində biz,  
 Partiyanın bayrağı dövrəsində biz.  
 Aramızda,  
 Sıramızda  
 Aman yoxdur namərdə

Ədalətin naminə  
Lap allahla peyğəmbər  
Arasında olsa belə...  
Götürülsün  
Gözdən asılan pərdə!  
Ədalətin çırağı  
İşıq salır hər yana:  
Kafedraya,  
Məktəbə,  
Avtobusa,  
Dükana.  
Cərrah bıçağına,  
İmtahan vərəğine.  
Əldəki qabara,  
Alındakı vüqara,  
Hökmə, qərara,  
İdraka, ixtiyara.  
Xalqın gözünə dönüm:  
Xalqın haqq sözü çindir,  
Haqdan yanan çırağı  
Söndürmək çox çətindir.

1982

## VAY ONDA Kİ...

Dünən böyük bir səhnədə  
Çiçəklərə büründün sən,  
Çəpiklərin şimşəyində,  
Alqışların gürşadında  
Göründün sən.  
Hündür zəlin qübbəsində  
Çilçiraqlar yelləndilər  
Nəfəslərdən...  
Sən də coşdun, qanadlandı  
Coşub-daşan həvəslərdən.  
Gözlərini ovsunladın  
Yaşlının da, cavanın da.  
Gülüşümüz, qəzəbimiz, nifrətimiz,  
Vahiməmiz, sarsıntımız, heyrətimiz  
Qağayılar kimi səsləndi  
Sənət ümmanında.  
Aktyor!  
Sənə baş əyirik səhnədə biz.  
Layiqdir sənə:  
Fəxri fərmanımız,  
Fəxri adımız,  
Ordenimiz,  
Qızıl ulduzumuz,  
Alqışımız və...  
Kasıbın olduğundan –  
Bir dəstə çiçəyimiz.  
Vay onda ki, çaşıb sən,  
Teatrın səhnəsindən enib  
Həyatın səhnəsində də  
Aktyorluq edəsən.

1979



## ƏLVIDA

*Mavi ekranda bağça uşaqları "Əlvida, bağçamız" adlı nəğmə oxuyurdu...*

Əlvida!.. Bir parça qıpqırmızı köz,  
Yandırır, göynədir bir yara kimi.  
Əlvida üstündə köklənirik biz  
Uşaq bağçasından məzara kimi.

Əlvan oyuncaqlar gəlirlər cana,  
Kövrəlik kukla da, "dovşan" da, "at" da...  
Bağça müdirəsi – qayğıkeş ana  
Dolur bulud kimi bəyaz xalatda.  
Əlvida deyirik bağçamıza biz,  
Çilik-çilik olur büllur qəlbimiz.

İllər gəlib keçir, dolanır zaman,  
Məktəb yollarında qanadlarıq.  
Yetkinlik eşqiylə, dərs həvəsiylə  
Pərvanələr kimi oda yanırıq.

Bir də görürük ki, səslənir "Son zəng".  
Gözlər şehlə dolu, dodaqlar titrək.  
Qopur sinəmizdən həzin bir nida:  
– Əlvida, – deyirik, – məktəb, əlvida!

Səbrsiz-səbrsiz biz hərlənirik,  
Dərin biliklərin daşlı-kəsəkli  
Çətin yollarıçın yəhərlənirik.  
Alimlər ağsaçlı, alimlər cavan.

Seminar, məşğələ, zaçot, imtahan,  
 Yuxusuz gecələr, qalın kitablar,  
 Təqaüd, məhəbbət, gizli əzablar...  
 Diplom, ali təhsil, ixtisas... aləm...  
 Könüldə fərəhlə qoşalaşan qəm...  
 – Əlvida! Gəncliyin qızıl çağları,  
 Müqəddəs, mötəbər elm ocaqları.

Çılğın alovlara atılıriq biz,  
 Cilovsuz sellərə gəririk sinə.  
 Həyat həm tufanlı, həm sakit dəniz,  
 Üzürük arzular sahillərinə.

Müəllim oluruq, alim oluruq,  
 General oluruq, hakim oluruq,  
 Kapitan oluruq uzaq səfərdə,  
 Mühəndis oluruq tikintilərdə...

Xülasə, bir işdən yapışıriq biz,  
 Əlləşir, vuruşur, çalışırıq biz.  
 Bir də ayılıriq: gün axşam oldu...  
 Filan gənc... nurani bir adam oldu.  
 Bizi pensiyaya yola salırlar,  
 Ömür yolumuzu yada salırlar.  
 Əlvida deyirik vaxta... saata...  
 Çıxırıq oyundan kənar həyata.

Bir gün də insafli əcəl söyləyir:  
 – Bəsdir, növbən çatdı, dur gəl! – söyləyir.  
 Dünya boşalmasa dolası deyil,  
 Bax, bu dövr eləyən qafilə karvan  
 Qurdla qiyamətə qalası deyil.

Gəlir min bir insan, gedir min insan,  
– Əlvida, – deyirik, – əlvida, cahan!

Əlvida!.. Bir parça qıpqırmızı köz,  
Yandırır, göynədir bir yara kimi.  
Əlvida üstündə köklənirik biz  
Uşaq bağçasından məzara kimi.

1980

## UÇURUM

Başını itirmiş adamlar kimi,  
O, yolayrıcında vurnuxub qalır.  
Hövlündən ağarır saçı qar kimi,  
Hayana dönürsə karıxıb qalır.

Yeriyir irəli – beş, on, yüz qədəm,  
Önünə qorxunc bir uçurum çıxır.  
– Bəlkə sıçrayışla atılıb keçəm,  
Xeyr! – Tərəddüdlə dayanıb baxır...

– Yaxşı, geriyə də yol yoxdu yəni?  
Cəbhədən qaçıram? Günahım, xətam?!  
Dala üz qoyuram, dalda da məni  
Uçurum buraxmır mənzilə çatam.

İndi də səmtini çevirir sağa,  
Sanki buz dağına xizəkdə enir.  
Ox kimi şığıyır yolçu qabağa,  
Yenə... uçuruma gəlib dirənir.

O, qan-tər içində, heyrət içində  
Bu dəfə fırranıb götürür solu,  
Görcək uçurumu: dəhşət içində  
Qırılıb yanına düşür əl-qolu.

– Göyəmi çəkilib bütün körpülər?  
Bir qulac kəndir də çıxıb qəhətə.  
Yerəmi batıbdı bu gün körpülər,  
Hanı? – Qıl körpü də gəlsin lənətə!

Yolçunun gözləri göyləri gəzir,  
Ulu sonsuzluqdan qanad istəyir.  
Bağlı qapılardan əlini üzür,  
Açıq qapılardan imdad istəyir.

Göy də uçuruma çevrilir ancaq,  
Buludlar dərədə doğranmış şüşə.  
– Nə demək istəyir bu göy, bu torpaq  
Bu nə gözbağlıca, bu nə əndişə?!

Çılğın qəhqəhəylə tutub üzünü  
Deyir uçurumlar yolçuya sanki:  
– Hamı yaxşı-yaxşı açsın gözünü –  
... Dil ürək deyəni demir haçan ki...

Dörd bir tərəfində öz əllərinlə  
Biz – uçurumları yaratdın özün.  
Bax, bizik işinlə, əməllərinlə  
Sənin addım başı tərs gələn sözün.

Nə bir körpü axtar, nə bir qanad gəz,  
Dilin hayandadır, ürəyin harda?  
İnan ki, qartal da qıy vura bilməz,  
Ürəyi partlayar bu boşluqlarda.

Yolçu, yer üzünün harasındakı  
Yola ayaq bassan önündə varıq,  
Qəlbinlə dilinin arasındakı  
Uçurum, uçurum, uçurumlarıq.

## SAÇLARIN

Qızılı saçların qızıl dan yerim,  
Gülür son səhəri son baharımın.  
Qızılı saçların odlu qürubum, –  
Son odu sonuncu yanğılarımın.

Qızılı saçların qızıl payızım  
Bağçalarım əlvən, bağlarım əlvən.  
Qızılı saçların laləli düzüm,  
Sevdalar içində ruzgarım əlvən...

Qızılı saçların qafil ömrümün  
Sonuncu altunu... sonuncu zəri.  
Qızılı saçların Qabil ömrünün  
Axşama qarışan son şəfəqləri.

1974

## SƏNSİZ

Gözlərimin bulaqları  
Çağlar pərişan-pərişan.  
Xəyalımın buludları  
Ağlar pərişan-pərişan.

Ümidlərim bir daş olub  
Qalar ömrün yollarında.  
Qol-qanadsız bir quş olub,  
Ölər ömrün yollarında...

Qəlbin yaxşı ahəngini  
Qüssə-kədər pozar gedər.  
Ruhun yaşıl çələngini  
Qızıl xallar bəzər gedər.

1974

DÖNƏRƏM...

Sənsiz nə alçalar,  
Nə ucalaram.  
Sənsiz nə gəncləşər,  
Nə qocalaram.  
Sənsiz –  
Qaradınməz  
Daşa dönərəm,  
Şimal qütbündəki  
Qışa dönərəm.

1975



## SORUŞSALAR

Soruşsalar: – Bu dünyada  
Nə istəmirsən?  
Deyərəm ki, bircə onun  
Zəhər dilini.  
Soruşsalar: – Bu dünyada  
Nə istəyirsən?  
Deyərdim ki, bircə onun  
Şəkər dilini.

1975



## QƏLPƏ

Sənə qarşı nifrətim  
Nə itir, nə azalır.  
İfadəsi dəyişir,  
Özü həmişə qalır.

Sənə qarşı nifrətim  
Gah dalğa, gah ləpədir.  
Bədənimdə ömürlük  
Dövr eləyən qəlpədir...

1968

## YAY TONQALI

Dəniz dalğın, səma tutqun, hava sərin,  
Yox, deyəsən sərindən də lap o yana.  
İyul ayı... adam dolu sahillərin,  
Göz işləməz boşluğuna kim inana?

Bu nəm qumlar xatırladır yaş örtüyü,  
Yaş örtüyü ütüləyir külək burda.  
Göylər yaşlı bir ananın baş örtüyü,  
Atır yağış damcıları tək-tək burda.

Suya baxıb titrəyirik zarafatsız,  
Bizə baxıb uşaqlar da tir-tir əsir.  
Hardan gəlir qış nəfəsli uzaq payız,  
Kimə görə, nəyə görə o tələsir?

Möcüzələr aləmidir bu təbiət,  
Fəsilləri yerdəyişik salar da o.  
Qoparar da yer üzündə o qiyamət,  
Yer üzünə şirin layla çalar da o.

Təbiətin yanlışı da bir naxışdır,  
İyul ayı belə hava pisdi məgər?  
Təbiətdən insan razı qalmamışdır,  
Həm şükürlü, həm naşükür – cümlə bəşər!

– Ay uşaqlar, gəlin, – dedim, – tonqal çataq,  
Göy Xəzərin sahilində yay tonqalı.  
Gəlirdik ki, gün altında qumda yataq...  
Gəldik, olduq od-alovda qızınmalı.

Yaş qumsalda nə yandıraq? Odunmu var?  
 Gözümüzə taxta-tuxta dəyir tək-tək.  
 Oda çətin tutuşsunlar yaş taxtalar,  
 Sızlamasın, şaqqıldasın tonqal gərək.

Bir az çör-çöp, bir az çırpı, bir az yonqar,  
 Quru yeşik qırıqları tapdıq bir az.  
 Nəmli hava, soyuq xəzri, yaş taxtalar  
 Yüz kibrit çək, quru yanıb, yaş alışmaz.

Quru ağac qırıqları zorla yandı,  
 Quru zorla yanan yerdə yanarmı yaş?  
 Fəqət tonqal yavaş-yavaş alovlandı,  
 Yaşla quru arasında qopdu savaş...

Yandı tonqal – inadımız qalib gəldi,  
 Alov – uşaq əyləncəmiz oldu aşkar.  
 Yağış altda yay tonqalı nə gözəldi,  
 Yandı suyu şoruldayan yaş taxtalar.

Əlimizə hər nə keçdi çatdıq oda,  
 Rezin təkər, ayaqqabı, qutu, zənbil.  
 Lap şüşə qab, lap daş-dəmir atdıq oda,  
 Tonqalımız partapartla çaldı təbil.

Mübarizə, mübarizə, mübarizə...  
 Müqavimət, müqavimət, müqavimət...  
 Yaş odunlar bir qeyz ilə durur üzə...  
 Zorakılıq hər dəhşətdən ağır dəhşət.

Od içində üsyan qopur, odlu üsyan...  
 Daş qovrulur, dəmir yanır, qarsıyır qum.  
 Niyə zorla alışsın ki... alışmayan,  
 Dəniz niyə gənnən baxıb etmir hücum?

Sızıldayır, cızıldayır dəlmə-deşik  
 Yana-yana dilə gəlir parəbizən:  
 – Oddan uzaq qurduğumuz bu “ev-eşik”  
 Yay tonqalı olacaqmış – ora bax sən!

Axı, kimin yuxusuna girərdi ki,  
 İyul ayı burda tonqal çatılacaq?  
 Gözə dəyən, ələ keçən hər nə gəldi  
 Ucdantutma, vurhay oda atılacaq?!

Necə yanır gör, qurunun oduna yaş,  
 Neçə tale, neçə qismət düşür yada.  
 Necə yanır gör qurunun oduna yaş,  
 Əvvəli yox, axırı yox bu dünyada.

Od tutsaydı başdan-başa bütün sahil –  
 Bəs elərdi bir dalğanın qətiyyəti.  
 Yaş odunlar od alsada, yanan deyil,  
 Yanan deyil bir inamın həqiqəti.

Həm, hamar qum xatırladır yaş örtüyü,  
 Yaş örtüyü ütüləyir külək burda.  
 Göylər yaşlı bir ananın baş örtüyü,  
 Atır yağış damcıları tək-tək burda.

*Pirşağı, 1978*

## MƏZAR DAŞINDA YAZI

Mən səni ana bildim,  
Ana, ay Xəzər.  
Qucağına atıldım  
Bir yaz səhəri.  
Bilmədim ki, qəsdimə  
Dayanacaq ləpələr,  
Köksümə sancılacaq  
Vaxtsız ölüm xəncəri.  
Necə qıydın ömrümün  
Qönçə güllərinə sən?!  
Çəkdiyin dağ silinməz  
Anamın sinəsindən,  
Atamın sinəsindən.

1968

## YOLDAŞAM

Ümid içində  
Günə yoldaşam,  
Aya yoldaşam.  
Ayrılığınla  
Gözümdən axan  
Çaya yoldaşam.

1975



## QAYIT

Sağlığında ey o kəsdən  
Altı ağac gendə gedən,  
Tabutunun arxasınca  
Ey hamıdan öndə gedən,  
Keçməz... uşaq olma,  
Qayıt!  
Camaatı ələ salma,  
Qayıt!

1980



## SARALMASIN QOY

Lacivərd göylərim qaralır deyən  
Şəfəqlən, cilvələn, qaralmasın qoy.  
Yaşıl yarpaqlarım saralır deyən  
Gürşad ol, leysan ol, saralmasın qoy.

Bütün göylərimi zülmət sarsa da,  
Bir qızıl buludum olsa, bəsimdir.  
Bütün yaşıllıqlar saralarsa da,  
Bir yaşıl yarpağım qalsa, bəsimdir.

Ey qızıl buludun qızıl şüası!  
Nə qırıl, nə də sön, qırılam, sönnəm.  
Ey yaşıl yarpağın bahar sövdası!  
Başımdan getmə ki, xəzana dönnəm.

1975

## BAXMAQ OLMUR

*Məzar daşında təsvir*

Bu məktəbli nə üçün  
Donub qalıb bu daşda?  
Uşaq da qəbrə gedər  
Heç bu boyda, bu yaşda?  
Yox, o, məktəbə gedir,  
Qəbrə getməzlər belə.  
Baxmaq olmur əlində  
Yellənən portfelə.

1981

## SAMAN ÇÖPÜ

Çiynimə saman çöpü qondu qəfil,  
Cinağım qırıldı elə bil  
Ağırılıqdan.  
Ağırılıq və saman?!  
Ağ oldu, ağ,  
Danışma uşaq-uşaq.

Çiynimə saman çöpü qondu,  
Qapqara qaraldım.  
Üstümə addımlayan  
Dağ altında qaldım.  
Çiynimdən üsulluca götürdüm onu,  
Lap gözümün qabağına gətirdim onu.  
Baxdım saymazyana  
Samana...  
Yumurtadan çıxmış cücənin  
Dimdiyi kimi əsirdi saman çöpü.  
Bəs axı bir an əvvəl  
Çiynimdən basırdı,  
Nəfəsimi kəsirdi saman çöpü?!

Ovcumun içinə qoydum  
İynəcik boyda sarını...  
Sarı saman çöpü –  
On pudluq daşa dönüb  
Qırdı qolumun damarını.  
Hipnoz ediblər yoxsa məni,  
Saman çöpü də qol salar?

Necə yəni?!  
 Hovxurdum, lap biləsən-bilməyəsen,  
 Buna bax ey...  
 Sən ölməyəsen  
 Ovcumdan qalxıb yaxama qondu  
 Saman çöpü.  
 Əjdahaya döndü  
 Saman çöpü.

Saman çöpü  
 Yaxamdan əl çəkib saçlarıma qondu,  
 Saçlarım, aman allah,  
 Bəmbəyaz qara döndü.  
 Büküldü belim,  
 Əsa axtardı əlim.  
 Əlimə saman çöpü keçdi sapsarı.  
 Saman çöpüylə axıb damarıma, calandı,  
 Elektrik cərəyanları,  
 Şimşəklər bürüdü cismimi.  
 Su içəndə hürküdülmüş at kimi  
 Silkələdim başımı.  
 Saman çöpü  
 Saçlarımdan rədd olub  
 Nişan aldı kirpiyimi, qaşımı.

Gözlərimin önündə havadan asılı qaldı  
 Saman çöpü.  
 Gözlərimin qabağından onu  
     rədd edə bilməyəcəkdim.  
 Buna lap arxayın oldu  
 Saman çöpü.  
 Dayandı gözlərimin  
 Mavi, dərin ümmanında,  
 Fikrimin, xəyalımın

Sonsuz asimanında.  
Titrək bir saman çöpü  
Kövrək bir saman çöpü...

İki ağızlı xəncər tiyəsiydi  
Saman çöpü –  
Xəncər tiyəsi.  
Tiyədən də yapışmaq olar?  
Ay ümid təşnəsi, ay əzab yiyəsi!  
Haylı-küylü bir ümman...  
Halsız-heysiz bir insan,  
Bir də... bircə qırıq küləş...  
Fikirləş!

Qızıl ilana çevrildi saman çöpü,  
Boynumda qıvrıldı saman çöpü.  
Onu qoparıb atdım,  
Tapdalayıb torpağa qatdım.  
Allah eləməsin, samana qalsın gümanım,  
Ayrı samandır mənim samanım.  
Kırpıqlarımla qoşalandı,  
Gözümün giləsində dayandı,  
Titrək bir saman çöpü,  
Kövrək bir saman çöpü.  
Saman çöpü uzandı, dəyişdi,  
Yol şəklinə düşdü.  
Düzlük, təmizlik, həqiqət yolu,  
Zəhmət və qismət yolu.  
Gördüm ki, gedirəm bu yol ilə,  
İstəyirəm sağ ilə,  
İstəyirəm orta ilə,  
İstəyirəm sol ilə.  
Enişlərdə əsir dizim,

Yoxuşlarda canımda qalmır dözüm.  
 Çalasına, çuxuruna düşürəm,  
 Daşına, kəsəyinə ilişirəm,  
 İstisində yanırım,  
 Şaxtasında donuram,  
 Cəfası –  
 Sifətimə çırpılır qamçılarla.  
 Səfası –  
 Ürəyimə çilənir damcılarla,  
 Seyrək-seyrək, biləsən-bilməyəsən.  
 Ancaq, həmən yol ilə gedirəm mən,  
 Budur mənim saman çöpüm!  
 Gedirəm saman çöpündən yapışa-yapışa,  
 Vuruşa-vuruşa, əlləşə-əlləşə, çalışa-çalışa...

Baxdım saman çöpünə diqqətlə  
 Gözümə inanmadım,  
 Baxdım heyrətlə.  
 Saman çöpü gəmi olmuşdu –  
 Aləm bir gəmi!  
 Mühərriki güclü, gövdəsi nəhəng.  
 Sal qayalar kimi  
 Möhkəm bir gəmi!  
 Ancaq gəmidə bir nəfərdən başqa  
 Heç kimi görmür gözüm.  
 Gəminin  
 Kapitanı da,  
 Sükançısı da,  
 Sərnişini də...  
 Təkcə özüməm, özüm!  
 Üzürəm heç bir əhdi-vəfası olmayan  
 Bir ümman içində.  
 Sualtı, suüstü daş,  
 Sualtı, suüstü burulğan içində.

Üzürəm bax, bu gəmidə.  
 Yükləmişəm bu gəmiyə  
 Sevinci də, qəmi də...  
 Üzürəm düzlük, təmizlik,  
 Həqiqət gəmisində.  
 Sualtı daşlarla,  
 Suüstü burulğanlarla gizlənpaç oynayan  
 Səadət gəmisində.  
 Budur mənim saman çöpüm!  
 Üzürəm saman çöpündən yapışa-yapışa,  
 Vuruşa-vuruşa, əlləşə-əlləşə, çalışa-çalışa...

Saman çöpü –  
 İmza şəklini alır.  
 Lap yaxın bir adamın  
 Qolunu yada salır.  
 Canım, nə yaxın adam?  
 Bu ki mənim öz qolumdur, öz imzam!  
 Mənim imzam – mənim qətiyyətim!  
 Başımla cavabdeh məsuliyyətim!  
 Hökmüm – qərarım!  
 Qanunla aldıqlarım,  
 Qanunla satdıqlarım!  
 Əlli cürə sənəddə  
 Möhürdü imzam mənim.  
 Üstünə qəsdən mürəkkəb ləkəsi salınmış  
 Nə şübhəli, nə oxşatma,  
 Nə qaranlıqdı, nə sirdi  
 İmzam mənim.  
 Haqlı-haqsız hakimlərin,  
 Kəmfürsət zalimlərin,  
 İnkirlərin-Minkirlərin,  
 Qırdı-qaçdı nankorların –  
 Sualında-sorğusunda,

Üzləşmələr tələsində,  
 Dindirmələr qurğusunda  
 Üstümə siçovul kimi yerisə  
 Əgər  
 Böhtan, şər,  
 İnanıram ki,  
 Bircə şahid mənə sadıq qalacaq,  
 O şahid də ki...  
 Mənim öz imzamdır ancaq.  
 Budur mənim saman çöpüm!  
 Üzürəm saman çöpündən yapışa-yapışa,  
 Vuruşa-vuruşa, əlləşə-əlləşə, çalışa-çalışa...

Saman çöprü inam şəklində  
 Görünür gözümə bu səfər.  
 İnamın da şəkli olurmu məgər?  
 Saman çöprü vicdan şəklində  
 Görünür gözümə bu səfər.  
 Vicdanın da şəkli olurmu məgər?  
 Saman çöprü ağıl və kamal şəklində  
 Görünür gözümə bu səfər.  
 Ağılın-kamalın da şəkli olurmu məgər?  
 Saman çöprü nəfs və əzab şəklində  
 Görünür gözümə bu səfər.  
 Nəfsin, əzabın da şəkli olurmu məgər?  
 Saman çöprü tamah şəklində  
 Görünür gözümə bu səfər.  
 Tamahın da şəkli olurmu məgər?  
 Saman çöprü –  
 Tamahı, nəfsi boğa bilən  
 Dəmir iradə,  
 Büllur iztirab şəklində  
 Görünür gözümə bu səfər.  
 İradənin, iztirabın da



Şəkli olurmu mægər?  
 Bəli, olur!  
 O, saman çöpüdür ki, var.  
 Ey saman çöpünə əl atan insanlar!  
 Gözlərimin mavi, dərin ümmanında  
 Fikrimin, xəyalımın sonsuz asimanında,  
 Ömür kitabımın varaqlarında,  
 Qızıl payızımın yarpaqlarında  
 Sarı, kövrək saman çöpu...  
 Titrək saman çöpu...  
 Üzürəm saman çöpündən yapışa-yapışa  
 Vuruşa-vuruşa, əlləşə-əlləşə, çalışa-çalışa.

1978

## HƏLƏ

Yolundadır gözüüm hələ,  
Hələ güman içindəyəm.  
Canda qalıb dözüüm hələ,  
Çox da fəğan içindəyəm.

Qoyma, yarpaq kimi saralım,  
Qoyma!  
Qoyma, bulud kimi qaralım,  
Qoyma!

Sonsuz ümman içindəyəm,  
Sahil haçan görünəcək.  
Sonsuz hicran içindəyəm,  
Vəslə ümid gəzir ürək.

Qoyma, yanım külə dönüm,  
Qoyma!  
Qoyma, solğun gülə dönüm,  
Qoyma!

Hara getsəm, hardan gəlsəm,  
Görünürsən mənə aşkar.  
Kaman çalar könlümdə qəm,  
Səni gəzən gözüüm ağlar.

Qızıl çəmənimdən  
Çən keçir,  
Qoyma!  
Qızıl sahilimdən  
Yelkən keçir,  
Qoyma!

## İSTEDAD

İstedadlar tək-tək olub hər zaman  
Barmaq ilə göstərilib, sayılıb.  
Qeyri-adi bir ağıldan, kamaldan  
Ağıllara qığılımlar yayılıb.

Elə toxum, elə dəndi istedad,  
Minnəti yox nə bağbana, nə bağa.  
Hara düşdü göyərəndi istedad,  
Yum gözünü səp arana, səp dağa.

Xalvar-xalvar qum ələyər ələklər,  
Bircə ovuc qızıl tozu tapınca.  
Heydən düşər polad-polad biləklər,  
Bir təbəqə qraniti çapınca.

Zəfəran da istedaddır elə bil,  
Hardan-hara ətir saçır bir teli.  
Göz yaşardan soğan kimi çox deyil,  
Bir zolaqdır qızıl seli, nur seli.

Bir rəqqasə rəqqasələr içində –  
Yeddi rənglə büsat qurur istedad.  
Fərəh, həsəd, xoş, bəd nəzər içində  
Susmaq bilmir, cəh-cəh vurur istedad.

“Gözümçüxdü” bilən deyil istedad,  
Şığala da ehtiyacı yox onun.  
Öldürəsən, ölən deyil istedad,  
Şirnikdirsən – gözü-könlü tox onun.

Tarixlərdən-tarixlərə yadigar  
Nadir-nadir adamlardı istedad.

Qətiyyətli, iradəli, fədakar  
Qadir-qadir adamlardı istedad.

Qədr ağacı uman deyil özünə,  
Qədirlidir-qiyətlidir istedad.  
Təbəssümlə nəzər salsan üzünə,  
Dünyalarca şöhrətlidir istedad.

1982

## KİMDİ GÖRƏSƏN?

Göydə ulduzum,  
Ürəkdə sözüm,  
Hicranlı qışım,  
Vüsallı yazım  
Kimdi görəsən?

Gözlərimdə şəh,  
Saçlarımda meh,  
Başımın üstə  
O qövsü-qüzeh  
Kimdi görəsən?

Yanıqlı tarım,  
Həzin baharım,  
Qızıl xəzanım  
Kimdi görəsən?

Lalə bağrıək  
Yanıqdı könlüm.  
Onu yandıran  
Kimdi görəsən?

Qiyamətəcən  
Sınıqdı könlüm.  
Onu sındıran  
Kimdi görəsən?

1975

## GÜNAHKAR

(*Xalq iclasçısının gündəliyindən*)

Demə: "Bu dünyada çoxdu günahkar"  
 Bu "çoxlar" olmasın təsəlli sənə.  
 De ki: "Məndən başqa yoxdu günahkar,  
 Aləmi dağıdan mənəm yeganə".

Demə: "Bir qoşundu qanunu pozan,  
 Mən dönüb düz olsam dünya düzələr?"  
 De: "Mənəm avandı tərsinə yazan  
 "Qoşun" mənə baxıb dalımca gələr".

Demə: "Əl atmazdım harama qəti,  
 Halala diksəydi hamı gözünü".  
 De ki: "Mən törətdim bu cinayəti",  
 Bais axtarılsa – göstər özünü.

Demə: "Doğruluğun qiyməti hanı?  
 Bu saat çox yerdə əyri aparır".  
 De ki: "Çarxa çəksə hər kəs vicdanı  
 Vicdan tamah olur, tamah baş yarar..."

Yıxma günahını özgə üstünə,  
 Özgə səndən artıq günahkarsa da.  
 Özündən savayı sənə qəsdinə  
 Heç kim dura bilməz allah varsa da.

Günah işlətdinmi – döz günahına,  
 Sıxıl əzabının məngənəsində.  
 Hər kəs cavabdehdir öz günahına,  
 Min bir günahkarın məhkəməsində.

1981

## KABİNET CƏNGAVƏRİ

Gördüm kabinetində  
 Kişi kükrəyir, daşır.  
 Boynunun damarları  
 Şişir düşdükcə gücə.  
 Haqsızla, həyasızla,  
 İnsafsızla dalaşır.  
 Kəsir, doğrayır, tökür,  
 Dönür iti ülgücə.  
 Baxıram, inanıram  
 Atəşinə, oduna.  
 Niyə də inanmayım?  
 Adı... səlahiyyəti!..  
 Bələdəm həm qəlbinə,  
 Həm də istedadına.  
 Tanışa da, dosta da  
 Olub xətir-hörməti.  
 Bir mənəm, bir özüdür  
 Kabinetində ancaq,  
 Ağzının köpüyündə  
 Az qalır ki, boğulam.  
 Deyir: – Elə bilmə ki,  
 İşlər belə qalacaq –  
 Döyəcləyir döşünü:  
 Görərsən nə oğulam.  
 Baxıram, inanıram,  
 Görkəm, bazburut, filan...  
 Qalxaraq kabinetdə  
 Var-gəl eləyir bu an.  
 Deyindikə qızıdır,

Qızıqdıqca deyindir,  
Kişi alışıb-yanır,  
Oddan köynək geyinir.  
Günlərin bir günündə  
Böyük bir zala dolduq,  
Çox vacib bir iclasın  
İştirakçısı olduq.  
Onun "haqsız" saydığı  
Neçə adam söz aldı.  
– Bu saat qalxar – deyə  
Gözüm kişidə qaldı.  
Lal-kar görüncə onu  
İnanmadım gözümə.  
– Kabinet cəngavəri! –  
Söylədim öz-özümə.

1981



QILINCLAŞIR BAXIŞLAR

Baş qoşma!  
 Uşaqdır.  
 Hirslənib,  
 Söylənib,  
 Heç nədən özünə  
 İş açma! –  
 Nahaqdır.  
 Vaxt gələr  
 Böyüyər,  
 Düzələr.

Cavandır,  
 Beyni qandır.  
 Söz demə!  
 Keç, get!  
 Döz! Demə!  
 Ahıllaşar,  
 Ağıllaşar.

Qocadır,  
 Kiri sən.  
 Saç bəyaz,  
 Saqqal ağ.  
 Yumaqtək  
 Yığılı,  
 Dağ kimi  
 Ucadır.  
 Babadan

Əl götür,  
Yeri get,  
Yeri sən!  
Qocaya  
Nə öyüd-nəsihət?!  
Bu sinnə  
Nəsihət, –  
Qəbahət.

Bu kişi  
Hallıdır,  
Pulludur.  
Ölüyə  
Hay verən,  
Diriyə  
Pay verən.  
Əllidir,  
Qolludur,  
Dillidir,  
Neynəsə...  
Gözünü yum, canım!  
Ayıbdır,  
Mən ölüm  
Mum, canım!

Yoluğun biridir  
Bu əfəl.  
Kənardan baxırlar...  
Bəri gəl!  
Əhəngdən  
Qayıdıb qənd olar?  
Adam da

Heç lütə-üryana,  
Əfələ-filana  
Bənd olar?!

Vəzifəlidir –  
Əynində zireh,  
Əlində qalxan.  
Ona baş qoşan,  
Girişən  
Xalis dəlidir.  
Vəzifəlidir!  
Sözünün üstə  
Söz qoymaq hədə.  
İndi  
Özünüz bilin  
Düzlükpərəstlər!

Köpü yatıb,  
Səsi batıb.  
Möhürü,  
Filanı yox.  
Hökmü yox,  
Fərmanı yox.  
Götürüblər,  
Atıblar  
Hərifi bir qırağa.  
Vəzifəsiz adamı  
Dəyərmə danlamağa?!  
Onu bəbəm də döyər,  
Onu nənəm də söyər.

Çiyinlərdə  
Bir tabut...

Ürəklərdə  
Bir sükut...  
Barmaqlar  
Dodaqları  
Qıfıllayır  
Elə bil.  
– Ssuuss!  
Ölünün qarasına  
Danışmaq yaxşı deyil.  
Ürəyi sözlülər  
Lal-kar  
Son mənzilə ötürür  
Tabutu.  
Kəşisir,  
Qılınclaşır baxışlar.  
“Bəs haçan?” – sualı  
Səssiz fəryadla  
Pozur sükutu.  
Yox!  
Səssiz fəryad deməyin  
Cavabsız qalır.  
O, şahinə çevrilib  
Koramalları boğa-boğa  
İşıqlı zirvələrə  
Ucalır –  
Ədalət zəfər çalır!

1982

## BİR QIZIL GÜNƏŞTƏK...

Bir ulu, müqəddəs surətin  
 Önündə durmuşam haçaqdır.  
 Onu vəsf eyləmək çox çətin,  
 Bu həvəs, bu sevda nahaqdır.

Alnında hesabsız qırıqlar,  
 Nə çoxdur kədəri, möhnəti?  
 Göylərə sığmayan ahı var,  
 Yenə də əyilmir qaməti.

Gözündə məhəbbət atəşi,  
 Üzündə nurani bir məna.  
 Sənətin qaralmaz günəşi –  
 Söyləyir Qərb ona, Şərq ona.

O, ana şe`rimin şöhrəti,  
 Eşq üçün yaranmış ürəkdir.  
 Yanında Məcnunun həsrəti...  
 Göz yaşı, de, nəyə gərəkdir?

İlhamı sahilsiz bir ümman,  
 İncilər, dürlər məskəni.  
 Hər sözü səslənir: "Bir dayan,  
 Bir düşün, dərk elə sən məni!"

Hər təzə şe`rinin sorağı  
 Yayılır min uzaq diyara.  
 Canlanır Kərbəla torpağı,  
 Karvanlar düzülür qatara.

Heç yada düşməyir ziyarət,  
Deyən yox "Ya Hüseyn, ya Əli".  
Taciri çəkməyir ticarət,  
Cəzb edir Füzuli qəzəli.

Karvanlar dayanır həsrətlə,  
O qəlbin səsinə müntəzir.  
Füzuli kəlamı hörmətlə  
Min ölkə dolanır, el gəzir.

Daldıqca Füzuli şe`rinə  
Nə duyar, nə deyər ürəklər.  
Keçsə də dörd yüz il. O yenə  
Ömr edər bizimlə bərabər.

Bizimtək min nəsil qocalar,  
Əbədi ömr edər Füzuli.  
Bir qızıl günəştək ucalar  
Üfüqdə hər səhər Füzuli.

1958

## BALZAKLA SÖHBƏT

Sənin böyüklüyünü sübut nə böyük işdir?  
 Bəşəriyyət bir səslə sənə dahi demişdir.  
 Deyir də, deyəcək də... axıb getdikcə zaman,  
 Bugünsə məni almış başqa fikir, həyəcan.

Ey sadəlik, dahilik vəhdətinin nişanı,  
 Şah əsərlər püskürən bir ürəyin vulkanı!  
 Sözün şanlı fəhləsi, sözün mətin Fərhadı,  
 Zəhmətin, məşəqqətin, məhəbbətin Fərhadı –  
 Onore Balzak!

Bizim bu söhbətimiz bir az qəribə... ancaq,  
 Qəribəlik sözündən qorxmamışam heç zaman.  
 Qəribəlik deyilmi elə səni yaradan,  
 Elə səni yaşadan?!

Yuxusuz gecələrin ey könüllü sürgünü!  
 Qabar bağladı getdi  
 Gözlərinin giləsi,  
 Ömrünün hər bir günü.

Ürəyinin başında sirli “Şaqren dərisi”,  
 Arzusuna çatdıqca hey-hey... ömrü azalan,  
 Bir əli cəvahirli qızıl əsa hərisi,  
 Bir əlilə “Bəşəri komediya” yazılan  
 Onore Balzak!  
 Ən yetkin çağında da yeniyetmə bir uşaq!

Dühasının gözüylə, zəkasının əzmiylə,  
 Fitrətinin fəhmiylə  
 Pul – sələm ümmanını dalğa-dalğa devirən,  
 Bu ümmanın dibində gizli daşları belə  
 Öz sənət güzgüsündə hərləndirən, çevirən  
 Qadir adam, zor adam!

Ömrünün sonunadək gənclik sövdalarıyla,  
 “Min bir gecə” nağıllı şirin xülyalarıyla,  
 Xəzinə həsrətilə macəralar axtaran,  
 Borclardan qurtulmağa bir xilaskar axtaran,  
 Qızıl düymələrinin bərqi göz qamaşdıran,  
 Hey özünə iş açıb, hey özünü çaşdıran,  
 Yenə də xilasını öz zəhmətində görən,  
 Öz qüdrətində görən  
 Canlı, nəhəng qranit!

Qara qəhvə – qara neft...  
 Səni o cür yandıran neft olardı, qəhvə yox,  
 Yol vermərəm səhvə, yox,  
 Ey sənət zirvəsində dayanan Prometey!  
 Niyə “dayanan” dedim,  
 Ey yanan Prometey!

Bəlkə dahiliyindən heç yox idi xəbərin?  
 Borcunu ödəməkçin yaradırdı əllərin.  
 Borc! Borc! Sonsuz ehtiyac.  
 Gah neçə min franklı,  
 Gah bir franka möhtac.  
 Onore Balzak!

Xanımlara şövqü də,  
 Ehtirası, zövqü də



Məşhur zərbi-məsəltək  
 Ağızda-dildə qalan,  
 Gözləri illər boyu bir uzaq eldə qalan,  
 Bir vüsəl həsrətiylə yarpaq kimi əsən dağ!  
 Qeyri-adiliyindən bəlalər çəkən ancaq...  
 Onore Balzak!

Ölüm yatağında da eşq atəşi sönməyən,  
 Fikrindən əl götürüb, inadından dönməyən,  
 Kəbiniylə dəfninin arası qaşla-göztək  
 Səhvi də, qüsuru da dühası kimi yüksək,  
 Geniş, əngin və dərin –  
 Balzak!  
 Sən bəşərinsən, bəli bütün bəşərin!  
 Sələməcinin, qızılın hörümçək torlarını  
 Açmaq nə qədər çətin!  
 Açdın toru, göstərdin bütün bəşəriyyətə.  
 Üç min insan taleyi – sənin nəhəng sənətin!  
 Sən xalqı, xalqın səni  
 Məgər yetirmədimi sonsuz şana, şöhrətə!?  
 Heykəlinə sataşıb gözlərin, can verəndə,  
 Ölüm və əbədiyyət bir ruhda... bir bədəndə.

Per-Laşez qəbiristanı... gün qüruba çəkilir,  
 Per-Laşez qəbiristanı... üfüqdə dan sökülür.  
 Günəşin yoxluğu da elə onun varlığı,  
 Günəşin də, inanın, budur bəxtiyarlığı.

Nə qədər oxşar imiş dahilərin qisməti –  
 Ağlasığmaz zəhməti, ərzə sığmaz şöhrəti.  
 İnsan təbiətinin heyranam təzadına,  
 Özlərini yandırıb dahilər öz oduna.

Dahilərin baxışı, dahilərin nəzəri,  
Yarıb keçib çox geniş, hüdudsuz üfüqləri.

Dəyişərdinmi söylə, bütün şan-şöhrətini,  
Adına əbədiyyət gətirən sənətini  
Adi evə, eşiyə, adicə güzərana?  
Adicə bir insana?  
Yox, adilər sənintək olmaq istərdi, Balzak!  
Dünyada Balzak olmaq çətin hünərdir, Balzak!

1974

## SƏN GÜLÜRSƏN

*Qoqolun ölümünün 100 illiyinə*

Sən gülürsən yaşarınca gözlərin,  
 Sən gülürsən çoxaldıqca kədərin,  
 Səbrin böyük, qəlbin böyük,  
 Rusiyanın dərdi, səri  
 Doğulduğun gündən bəri  
 Ürəyində ağır bir yük.  
 Acıyırsan min zavallı insana,  
 Düşündükcə ağrın dönür al qana.  
 Onlar yazıq, onlar zəlil,  
 Heçə bağlı həyatları,  
 Şinelə də olsa barı  
 Onlar guya layiq deyil.  
 Sən gülürsən, nə böyükdür möhnətin,  
 Sən gülürsən, nə odludur nifrətin.  
 Həmin nifrət ildırımtək  
 Zalımları, rəzilləri,  
 Neçə-neçə zülmü, şəri  
 Yandırmışdır kül edərək!  
 Sən gülürsən, ömrününsə hər anı  
 Qamçılایır o eybəcər dövrünü.  
 Orda fitnə, orda fəsad,  
 Məmurlarda nə ürək var,  
 Nə məslək var, nə dilək var,  
 Şərəfdənsə qalmamış ad.  
 Vətəndaşlıq qürurundan xəbərsiz,  
 Ömür sürən səmərəsiz, bəhərsiz –  
 Mənsəbiyçün, şöhrətiyçün  
 Gecə-gündüz əsənlərə,  
 Hiyləylə baş kəsənlərə

Sən gülürsən için-için,  
 Rüşvət alan, rüşvət verən,  
 Gündə min cür dona girən  
 Mərhəmətsiz hakimlərə,  
 Ədalətsiz hakimlərə.  
 Sən gülürsən bir sarsılmaz inamla,  
 Sən yazırsan bir tükənməz ilhamla,  
 Məsləkəndən ayrılmırsan bircə an,  
 Söz açırsan cəsur Taras Bulbadan,  
 Rusiyanı məhəbbətlə sevir sən,  
 İftixarla, sədaqətlə sevir sən.  
 Dinlədikcə Lermontovu, Puşkini  
 Sən gülürsən, sevinc sarır qəlbini.

Rusiyanın aydın, geniş səması,  
 Doğma vətən torpağının havası,  
 İliq yazı, xoş payızı, sərt qışı,  
 Əsən yeli, yağan qarı, yağışı...  
 Öz xalqının yenilməyən qüdrəti,  
 Kutuzovun, Suvorovun şöhrəti  
 Sən gülürsən canlandıqca önündə,  
 Qəlbin bahar həsrətiylə çırpınır,  
 Yaşadıqca qaranlıq qış günündə.

Yaratdıqca saçlarına düşür dən,  
 Zülmətlərdə məş`əl kimi yanırsan.  
 Al günəşli bir sabahı indidən  
 Bir eşq ilə, bir ümidlə anırsan.

Arzuların bir xəyala dönmədi,  
 Qırılmadı mətanətin, vüqarın.  
 Ölü canlar Rusiyanı yenmədi,  
 Sən gülürsən... Gülür qalib diyarın!

## KÖNÜLLƏRİN TƏQVİMİNDƏ

Səməd Vurğun ilk baharda  
Gəldi cahana.  
Bahar onu töhfə verdi  
Azərbaycana.

Şe`rimizin taleyinə  
Yazıldı o yaz.  
Elə bil ki, yol gəlirdi  
Yüz ildi o yaz...

Gəlib çatdı, şair ilə  
Dayandı qoşa.  
Yaz Vurğuna vurğun-vurğun  
Etdi tamaşa.

Göy qurşağı bəxş elədi  
Yeddi rəng ona.  
Rəvan sular verdi rəvan  
Bir ahəng ona.

– Coşğunluğu həmişəlik al! –  
Dedi sellər.  
– Bizim kimi tərəvətli qal!  
Dedi güllər.

İlk baharı sevincindən  
Bürüdü qəhər...  
Özgə kimə layıqdi ki  
Həmən töhfələr.

Qürurunu möhtəşəm dağ  
Gətirdi onun.  
Saflığını büllur bulaq  
Gətirdi onun.

Kövrəkliyi – kol dibində  
Mavi bənövşə!  
Çal-çağırı – yaz ayları  
Nəğməli meşə!

Yaz səması aydın, açıq  
Qayəsi oldu.  
Torpağın ilk hənirtisi  
Mayəsi oldu.

Bahar bütün cəhcəhləri  
Yığdı bir yerə,  
Musiqidən çələng hördü  
Böyük şairə.

Qaranquşlar müjdə verdi  
Ona körpətək...  
– Eldən-elə, dildən-dilə  
Adın gəzəcək!

Lalələrin al rənginə  
Boyandı Vurğun.  
Al bayrağın keşiyində  
Dayandı Vurğun.

Başı qarlı cavan zirvə,  
Yaşıl dağdır o.  
Zirvələrlə bir cərgədə  
Duracaqdır o!

Şe`rimizi bahar kimi  
Bəzədi şe`ri.  
Könüllərin təqvimində  
Təzədi şe`ri...

Səməd Vurğun ilk baharda  
Gəldi cahana.  
Bahar onu töhfə verdi  
Azərbaycana!

1982

## BAHAR GƏLİR

Güllərin üşüyən ləçəklərində,  
Çöllərin sazaqlı küləklərində,  
Dönən durnaların ilk qatarında,  
Buzu çiliklənən çay axarında,  
Söyüdüən diksinən budaqlarında,  
Qönçənin aralı dodaqlarında,  
İlk bəyaz buludun əlamətində,  
Günəşin ən sifətə səxavətində,  
Qırovlı torpağın oğrun buğunda,  
Kürkünü soyunan qoca dağların  
Mürgülü, ləzzətli yorğunluğunda  
Bahar gəlir!

Baharda qan qaynayır,  
Qan durulur, saflaşır.  
Könlümüzün sarayı  
Kərpic-kərpic təzədən  
Qurulub abadlaşır...

Güllərə qoşuluruq,  
Tərəvətimiz artır.  
Sellərə qoşuluruq,  
Rəşadətimiz artır.  
Yellərə qoşuluruq,  
Lətafətimiz artır.

Bahar gəlir!  
Kəsafəti,  
Ədavəti,  
Küdurəti  
Yuya-yuya.



Təzə-təzə barişların,  
Görüşlərin,  
Yarışların  
Təməlini qoya-qoya.

Bayraqları  
Lələləri qabaqlayan...  
Taleyinin baharını  
Qaranquştək soraqlayan  
Diyarıma bahar gəlir.  
Bayram ruhlu, yaz nəfəsli  
Ruzgarıma bahar gəlir.

Qəlbimizdə fərəhlərə  
Dolur bahar.  
Əlimizdə qədəhlərə  
Dolur bahar.  
Coşğun zəfər nəğməmizin  
Nəqəratı – bahar gəlir!  
Hissimizin, duyğumuzun  
Qol-qanadı – bahar gəlir!  
İlk baharın ilk şimşəyi  
Atəş açır hərarətlə.  
Bahar ana yurdumuzu  
Salamlayır məhəbbətlə.  
Bu gün minbir gül-çiçəkdən  
Çələng hörüb əlvən-əlvən,  
Bahar, bahar bayramını  
Təbrik edir Azərbaycan!

1980

## GÖZ AYDINLIĞI

Araz İmişlidən asudə axır,  
Vətən torpağına aludə axır.  
Suları çırpınır ürəyimiztək  
Hissimiz, duyğumuz, diləyimiztək.

Araz İmişlidə nəğməkar olur,  
Tərənnüm eləyir el hünərini.  
Nəğməsi Muğana, Milə car olur,  
Dastana döndərir el zəfərini.

Araz İmişlidən xoş xəbər yayır  
Çağlaya-çağlaya dağa-arana.  
Əmək meydanından müjdələr yayır  
Üç Lenin ordenli Azərbaycanca.

Araz İmişlidən elə keçir ki,  
Sığmır məcrasına, sığmır axarı.  
Yer onu şərbəttək elə içir ki,  
Aşır, başdan aşır bəhrəsi-barı.

Araz İmişliyə uzaqdan gəlir...  
Gəlir ağ qızıllı, ağ üzlü yurda.  
Gəlir, neçə qürbət torpaqdan gəlir  
Bu doğma, günəşli-gündüzlü yurda.

Araz İmişlidə bir az dayansın.  
Yorulub, yol gəlib o, hardan-hara.  
Xalqın fərəhiylə qoy havalansın,  
Xeyir-dua versin qəhrəmanlara.

Araz İmişliyə göz aydınlığı!  
Aydınlıq içində olaq deyirəm.  
Məqsəd aydınlığı, söz aydınlığı!  
Bax, bu cür qələbə çalaq deyirəm.

Araz İmişlidə əlvandı bu gün  
Odlar diyarının son baharıtək.  
Axarı bir az da rəvandı bu gün  
Elimin-obamın ruzigarıtək.

Araz İmişlidən ilhamla keçir  
Elin raportunu ellərə yayır.  
O, qızıl əllərə inamla keçir,  
Vətən torpağında coşur-çağlayır.

1982

## TƏMİZLİK

*(ikinci şeir)*

Təmizlərin gözü də,  
Təmizliyin özü də  
Cürbəcür şəkildədir,  
Həm Qur`an ayəsində,  
Həm... əkil-bəkildədir.

Buludlar əlvan-əlvan,  
Göylər nura bələnir.  
Füzuli söyləmişkən  
Sədəf su içməlidir  
Əbri-neysan ələnir.

Bal arı pətəyində,  
Şeh qaymaq çiçəyində,  
Süd körpə dodağında,  
Lələ qız yanağında  
Təmizlik sərgisidir  
Təmizlik tamaşası.  
Təmizlik – bir udumluq  
Bir xoş ovqat havası.

Bir süfrə arxasında  
Əyləşmişik dörd nəfər.  
Dördü də bir-birindən  
Təmənnəsiz kişilər...

Hərəsi bir cürə pak,  
Hərəsi bir cür təmiz.  
Biri dalğalı dəniz,  
Biri yosunlu qaya,  
Sinə gərib dalğaya.

Biri yetmişi ötüb  
Qocalmaq bilməz uşaq.  
Biri də "Son şe`r"ini  
Hələ hey oxuyacaq.

Şəhid meyidi qüdsi  
Qanlı xalça içində.  
Bulaq suyu göz yaşı  
Büllur dolça içində.

Müstəntiq insafına  
Kövrələrəm, ağlaram.  
Təmiz vicdan eşqinə  
Ağ köpüklə çağlaram.

Öpüşlərə qərq olan  
Müqəddəs başdaşları,  
İmam Hüseyn qəbrinə  
Tökülən göz yaşları.

İlhamla Fərizənin  
Şəhidlik ülviyyəti  
Gəlinlik paltarında,  
Bəylik yaraşığında.  
İlahi şe`riyyəti  
Gün-Ay təmizliyidir,  
Humay təmizliyidir.

Ağappaq bir köynək də,  
Təmiz yorğan-döşək də,  
Yaqut üzük qaşığı da,  
Yaxşı yol yoldaşısı da.

Tərəzinin gözü də,  
Lap ocağın közü də.

Dönməz əqidə-iman,  
Pozulmaz əhdi-peyman.

Pisliyə çıxmayan ad,  
Unudulmaz xatirat,  
Mavi-mavi yuxular,  
Təmizliyin, saflığın  
Gör nə qədər şəkli var.

Yuyunub-daranmaq da  
Təmizlikdir, sözüm yox.  
Hisli-paslı adamı  
Əşşi, görən gözüm yox.

Təmizliyin cövhəri  
Ayrı söhbətdir fəqət.  
Təmənnəsiz duz-çörək,  
Təmənnəsiz ziyafət...

Dörd kişi əyləşmişik  
Dövrəsində bir mizin.  
Nuruna yığılmışیق  
Bu gün bir-birimizin.

Bu qürub çağımızın,  
Bu qürub sinnimizin  
Əlçim-əlçim, bəmbəyaz  
Dumanında üzürük.  
Əfsanəvi təmizlik  
Ümmanında üzürük,  
Hamını təmiz görmək  
Gümanında üzürük.

9 oktyabr, 1997

## İNSAF

İnsaf olan yerdə cəlladlıq olmaz,  
İnsaf iqlimində yumşalar daş da...  
Balalı ceyrana səyyadlıq olmaz,  
Yatar qan qoxulu dava-dalaş da...

İnsaf olan yerdə hövsələ – ümman  
Fövrən möhürlənməz qətlin fərmanı.  
Hər necə olsa da üçünər vicdan,  
Bir sual səslənir: – Bəs insaf hanı?

İnsaf olan yerdə cərrah bıçağı  
Təmənna nəfsiylə korşala bilməz.  
Lap zalım balası, düşmən uşağı  
Həkim qərəziylə kor qala bilməz.

İnsafılı danışığı, insafılı sevda  
Şərti, haqq-hesabı zay edə bilməz.  
İnsaf ovqatı da saxlar bir tovda  
Dəlisov yellərə tay edə bilməz.

İstər gəda olsun, istər şah olsun,  
Birdir mahiyyəti insafsızların.  
Nə deyirsiz deyin, lap Allah olsun,  
Birdir xasiyyəti insafsızların.

İnsaf olan yerdə büdrəməz qələm,  
Hər hökmü təsdiqə varmaz o saat.  
İnsaf olan yerdə dağılmaz aləm  
Haqqına üstələr ölümü həyat.

Cəza verəndə də həddini aşma!  
Yanıb tökülərsən peşman olanda.

Soyuqlaş, sakitləş, kükrəmə, daşma!  
Ərşə çəkilsən peşman olanda.

İnsafli heç və`də kəmfürsət olmaz,  
Kəmfürsət, insafsız tapışdı – heç nə.  
Onları məhv edən bir qüdrət olmaz,  
İkisi qaynayıb-qarışdı – heç nə...

Adamın gözünün içinə bax ki,  
İnsafli kişinin nur saçar gözü.  
İnsafsız ətəyin tezcə burax ki,  
Namərd bir qurğuda çoxdan var gözü.

Tərəzi gözündən qaçdımı insaf  
Xeyir-bərəkətdən danışma nahaq.  
Əmanət dalına keçdimi insaf...  
Əsil-nəcabətdən danışma nahaq!

İnsaf olan yerdə nə şiş, nə kabab  
Yanmayıb, yanmayır, yana da bilməz.  
İnsafli bəd vursa, çəkər min əzab  
Haqqı yerli-dibli dana da bilməz.

Ucuz tutulmasın fəqət qoy insaf  
Xainə, qəddara gəlməsin rəhmin.  
Ey ürəyi yuxa, ey qəlbi şəffaf,  
Sarsılmasın əzmin, çaşmasın fəhmin!

Dəryaya atılan balıqdır insaf!  
Bir vaxt yaxşılığın gələr sorağı.  
Mülayimdir insaf, ılıqdır insaf,  
Könlümdə bahardır ilin hər çağı.



## DƏRDƏ DƏVA...

Dərman ürək yarasına  
 Neynəyəcək?  
 Qəlbin para-parasına  
 Neynəyəcək?  
 Dərman könül şişəsinə  
 Neynəyəcək?  
 Qəlbin dərin guşəsinə  
 Neynəyəcək?  
 Dolan gözün toranına  
 Neynəyəcək?  
 Ruhun rüzgar xəzanına  
 Neynəyəcək?  
 Ovqatın qar-boranına  
 Neynəyəcək?  
 Dil xəncəri qana batıb  
 Dilçəyəcən...  
 Kəsilməyən söz qanına  
 Neynəyəcək?  
 Ümid qırdın  
 Çapalayır ümid quşu  
 Dərman mənim  
 Qol-qanadsız tərlanıma  
 Neynəyəcək?  
 Dərman sənin  
 Xoş sifətin.  
 Xoş üzündür,  
 Xoş rəftarın,  
 Xoş qılığın  
 Xoş sözündür.  
 Əlindədir dərdə dəva

Qoyma dönüb namərd olsun  
Vaxtında ver  
Mərdə dəva!  
Nurla dolsun ovucların  
Min bir dərdə  
Nurdu əlac.  
Sonra hədət təəssüfə  
Sonra hədət göz yaşına  
Qoy qalmasın bir ehtiyac.

*19 dekabr 1996*

## DÖZMƏRƏM

Məni pünhan öldürüb,  
Basdırmayın aşikar  
Gorda dözmərəm –  
Gorum çatdıyar.  
Məni tora salmayın  
Qızıl balığam...  
Torda dözmərəm,  
Bağrım çatdıyar.

*19 dekabr 1996*



## GÖR NƏ OLUR...

Ağacın rişələri  
Üzdə qala –  
Gör nə olur.  
Gün-günorta  
Lüt adam  
Düzdə qala  
Gör nə olur.  
Bilməyirsən  
Nə olur?  
Dərdin alım!  
Səni də yoxsa başa  
Lütmü salım?  
Ağacı sel çürüdər,  
Yel qoparar.  
Adamı qəbrə  
Xəcalət aparar.

*Yanvar 1997*

## ARABA KÖLGƏSİ

Günəş yandırır  
 Dağı-daşı.  
 Qaynayır adamın  
 Beyni-başı.  
 Səhranın tən ortasınnan  
 Keçir yol...  
 Daldalanmağa  
 Nə ağac,  
 Nə kol...  
 Yolçu kölgə axtarır  
 Kölgə.  
 Bir çubuq kölgəsi  
 Tapaydı bəlkə.  
 Ay Allah, bu an  
 Bir araba peyda olur  
 Səhrada...  
 Qoşqudan açılmış,  
 Qumlara atılmış  
 Lap sınıq-salxaq...  
 Əşşi, nə danışırsan!  
 Yolçunu sevindiyindən  
 Ağlamaq tutur, ağlamaq.  
 Özünü araba kölgəsinə verir,  
 Nəfəsini dərir.  
 Soyuduqca təri  
 Allaha uzanır əlləri...  
 Dua pıçıldayır  
 Yanıq səsi.  
 Səhranı bürüyür  
 Araba kölgəsi...

1 dekabr 1996

## YOL

Yol dağdan-dərədən keçir,  
Yol bənddən-bərədən keçir.  
Bir qızılgül yarpağıyla  
Keçir kitab arasından,  
Keçir gözün kölgəsindən...  
Keçir üzün qarasından...  
Yol suları yarıb keçir,  
Köpük-köpük izi qalır;  
Səhralarda şırım açır  
Sütun-sütun tozu qalır.  
Keçir bərri-biyabandan,  
Vahiməsi qalır yolun;  
Keçir yaşıl xiyabandan,  
Rahiyəsi qalır yolun.  
Keçir bərkdən, keçir boşdan,  
Bərki-boşu qalır yolun;  
Keçir daşdan, keçir boşdan,  
Daşı, başı qalır yolun.  
Ayaqda qabarı qalır  
Haqq yolunun,  
Alında vüqarı qalır  
Haqq yolu –  
Allah yolunun.  
Əyrisi əyir adamı,  
Daraşib ilan-çayanı  
Xırpa-xırp yeyir adamı.  
Yol ki, özü yol açmayır, –  
Dağı çapıb yaran bizik;  
Yaxşı-yaman niyyət ilə  
Yollar boyu varan bizik.  
Yol həm ömür yolumuzdur,

Həm də bazar, dükan yolu;  
 Boy verməz okean yolu,  
 Əl çatmaz Monblan yolu.  
 Həm endirir, həm qaldırır,  
 Həm ağladır, həm güldürür.  
 Batinimiz üzə çıxır  
 Yolda bizim,  
 Batinimiz evlər yıxır  
 Yolda bizim.  
 Batinimiz evlər tikir  
 Yolda bizim.  
 Üzə çıxır mahiyyətim,  
 Xoş niyyətim,  
 Bəd niyyətim;  
 Görünməmiş,  
 Bilinməmiş  
 Xasiyyətim.  
 Yol genişdir,  
 Nə uzununu, nə eni var;  
 Bu genişlik  
 Həm də iynə gözündən dar;  
 Həm ulduza-aya gedir.  
 Yoxdu sonu,  
 Bircə hədəd söz içindən  
 Keçib o dünyaya gedir.  
 Qaşla gözün arasında  
 Axtar onu;  
 Axtar onu, ara onu,  
 Azma, gözüm!  
 Yolsuzları  
 Heç bir yolda  
 Gəzmə, gözüm!..

1996

## FÜZULİ

İmam Hüseyin cəlalına  
Bir zinətdir Füzuli.  
İmam Hüseyin cəlalında  
Əmanətdir Füzuli.  
İmam Hüseyin dərgahında  
İbadətdir Füzuli.  
İmam Hüseyin səcdəsində  
Ziyarətdir Füzuli.  
İmam Hüseyin inamına  
Sədaqətdir Füzuli.  
İmam Hüseyin paklığında  
Qüdsiyyətdir Füzuli.  
İmam Hüseyin qılıncında  
Şe`riyyətdir Füzuli.  
İmam Hüseyin behiştində  
Tərəvətdir Füzuli.  
İmam Hüseyin zirvəsində  
Ülviyyətdir Füzuli.

1998



## GÖZLƏRİM

Zəif seçə-seçə yaxşı görənim,  
 Dəlilim-sübutum, təsdiqim mənəm.  
 Kişini uzaqdan kişi görənim  
 Yayınmaz, yanılmaz dəqiqim mənəm.

Kimnənsə su içib... su içməyənim  
 Tərəzim, arşınım, meyarım mənəm.  
 Yolunu azmayıb, səhv keçməyənim  
 Hökmüm, ittihamım, qərarım mənəm.

Süzüb oğrun-oğrun ala gözləri  
 Həsrətlə, xiffətlə dolan gözlərim.  
 Əli cavanlıqdan çıxannan bəri  
 Gözü gözəllərdə qalan gözlərim.

Tərsinə şillədən şimşək çaxmayan  
 Toransız, kölgəsiz açıq gözlərim.  
 Özgənin malına əyri baxmayan  
 Nur, büllur çeşməsi, işıq gözlərim.

Tük də ayırmasa düzü əyridən  
 Bu işi sən görər, sən bacararsan.  
 Məni göz açandan haqqa öyrədən –  
 Mənimlə əbədi haqqa vararsan.

Çevrəndə qırıqlar sıxlaşsın, nə qəm  
 Heç vaxt xəcalətdən qırıq deyilsən.  
 Səni yerə baxıb gizlətməmişəm  
 Nə ölgün, nə də ki, donuq deyilsən.

Xəyala dalanda yoxdu sahilin,  
Ay dalğın, dalğalı, ümman gözlərim.  
Mənim öz dilim var, sənin öz dilin,  
Coşanda-daşanda tufan gözlərim.

Bu günə baxıram, indi bu günə  
Tarix də, keçmiş də öz axarında.  
Baxıram yaralı Vətən mülkünə  
Xalq adi yaşamaq intizarında.

Deyirlər: – Gəliniz birlikdə gülək,  
Ürək açılmasa göz gülə bilməz.  
Kədərим gözümdə eh... qara sutək  
O, dava-dərmanla çəkilə bilməz.

Bir ocaq istilik, bir şüa işıq  
Bir ümid axtarır millətin gözü.  
Bərələ-bərələ bəsdə qalmışığı  
Bu gün bərk olsa da zillətin üzü.

Fikirsiz-zikirsiz olma, gözlərim.  
Uğura, inama, qismətə şükür!  
Yetim gözləritək dolma, gözlərim,  
Yenə bərk ayaqda qeyrətə şükür!

Loğmanım, təbibim sənsən, gözlərim!  
İçimi göstərən aynamsan mənim!  
Vicdanım, həbibim sənsən, gözlərim!  
Cövhərim sən mənim, mənamsan mənim!

*10 fevral, 1998*

## QARA DAİRƏLƏR

*Aparıcısı məşhur jurnalistimiz İsmayıl Öməröv olan  
AzTV-nin "Qara Yanvar" silsilə verilişlərinə baxarkən*

Hərlənir dəyirman daşı  
 Çərxi-fələk kimi.  
 Hərlənir adamın başı  
 Çərxi-fələk kimi.  
 Hamı görünmək istəyir  
 Təmiz Vətən övladı  
 Məs`um bir mələk kimi.  
 Hərlənir mavi ekran  
 Yaddaşları hərrəyə-hərrəyə.  
 Hərlənir mavi ekran  
 Yoldaşları hərrəyə-hərrəyə.  
 Adamlar çaş-baş qalır  
 Sorğu-sualdan  
 Sorğu-sualdan yayına-yayına.  
 Sorğu-sualdan deyinə-deyinə.  
 Sorğu-sualdan çərrəyə-çərrəyə...  
 Mavi ekranda güllələr açılır  
 Taraqqa-taraq...  
 Mavi ekranda əməlli-başlı  
 İstintaq gedir,  
 İstintaq.  
 20 Yanvar gecəsi...  
 Qan tökülür Azərbaycanda.  
 Jurnalist mavi ekranda  
 Divara dırmaşdırır

Sabıqlərin pişiyini...  
Mavi ekranın  
Mavi alovunda  
Axtarırlar  
Siçan deşiyini...  
Əlbəttə ki, vecinə deyil  
Alnaçığın,  
Üzüağın  
Sorğu-sual yağmuru...  
O günahkar olandı ki,  
Əl-qol atır  
Çıxmaq üçün sudan quru.  
Bəs necə  
Qara dairəyə düşmək  
Dəhşətdir.  
Belə yerdə satqına dönmək  
Köhnə peşə,  
Köhnə adətdir.  
Günahdan yaxa qurtarmaq  
İkiqat cinayətdir.  
Baxın, baxın! – deyir  
Mavi ekran.  
Yaralılar küçələrdə  
Can verir, can.  
Bəs necə olsun  
Bir belə qan,  
Qurban?!  
Bəs necə olsun  
Üstündən tank keçən  
Alimlər?!  
Bəs necə olsun  
Cəzasız zalimlər?!

Bəs haçan, necə deyiləcək  
 Sözün düzü?!  
 Axı açıq qalıb  
 Şəhidlərin gözü...  
 Bəs necə olsun  
 Cəlladdan betər  
 Qorxaqlar,  
 Yaltaqlar,  
 Maymaqlar?!  
 Bəs necə olsun  
 Sallaqxana təkəsinə  
 İnanan  
 Sadələvh uşaqlar?!  
 Qan izinə düşdükcə  
 Qana boyanır  
 Mavi ekran.  
 Yanar ürəklər kimi  
 Yanır  
 Mavi ekran.  
 Çoxaldıqca  
 Qara dairələrin sayı  
 Təzələnir  
 20 Yanvar harayı.  
 Güllələr açılır  
 Taraqqə-taraq.  
 Mavi ekranda,  
 Azərbaycanda,  
 İstintaq gedir  
 İstintaq.

4 fevral 1997

## MƏRMƏR

Əbədiyyət –  
Sonsuz bir dəniz.  
Adadan,  
Limandan,  
Yan almağa  
Gümandan  
Yox əlamət,  
Yox bir iz...

Uzaqlaşdıqca  
Gözdən itdi  
Ömrün sahili,  
Gəlib çatdı  
Mərhumun ili...  
Gəlib çatdı  
Son təsəlli,  
Son ehtiram  
Məqamı.

Yığışib qəbristana  
Gəldi hamı.  
Günəşin  
Son şəfəqlərində  
Bərq vurur mərmər.  
Belə də qəbir olar?  
Kaşanəyə  
Saraya bərabər?!

Bəzəkli qəbrin  
 Tamaşasına  
 İki göz gərək  
 Daşın verdiyi təsəlliyə  
 Döz görək!..  
 Qəbrin üstündə  
 Alışıb yanan  
 Qərənfillər  
 Aləm...  
 Kiminin fikrində  
 Bu cah-cəlalın  
 Qiyməti, haqq-hesabı...  
 Kiminin gözündə  
 Qəm.  
 Kiminin içində  
 Vicdan əzabı...  
 Lap həsəd –  
 Dəhşət!  
 Yer üzündə  
 Kaş bir daxma  
 Peyda olaydı  
 Çiy kərpicdən.  
 Ay rəhmətlik!  
 Bu məzar saraydan,  
 Bu mərmər saraydan  
 Dirilib  
 O daxmaya  
 Köçəydin sən...

1 fevral 1997

## ƏŞŞİ...

Dərdlinin gözlərində  
 Sezmirik kədərini.  
 Bir nadan acıdilin  
 Uduruq zəhərini  
 Tərləyirik ki, silək  
 Alnımızın tərini?!  
 Bircə sözdü bəllimiz –  
 Bəllimiz – təsəllimiz  
 Əşşi...

Od tök qonşu başına,  
 Başından uzaq olsun.  
 Su qat qonşu aşına,  
 Aşından uzaq olsun.  
 Pəl vur qonşu şinə  
 İşimdən uzaq olsun.  
 Yum gözünü hər şeyə  
 Haqq olsun, nahaq olsun.  
 Bircə sözü vird elə  
 Unutma bu vərdişi –  
 Əşşi...

Cani cəzasız qalır  
 Qalmağındadır, əşşi...  
 Başçılar rüşvət alır  
 Almağındadır, əşşi...  
 Millət acından ölür  
 Ölməyindədir, əşşi...  
 Əcnəbi keyfə baxıb  
 Gülməyindədir, əşşi...  
 Çox da qaçqına yardım  
 Gəlməyindədir, əşşi...



Kimsə onu hesabdan  
Silməyindədir, əşşi...  
Silib sonra xəlvəti  
Bölməyindədir, əşşi...  
Əşşi – ay kişi demək  
Əşşi, bəsdı, ay kişi.

Xırda-xırda uşaqlar,  
Sırtıq-sırtıq uşaqlar  
Hamının üstü-başı  
Yırtıq-yırtıq uşaqlar  
Söyülüb-döyülməkdən  
Qırpıq-qırpıq uşaqlar.  
Külək əsir, titrəyir  
Yarpaq-yarpaq uşaqlar.  
Dişinə dəyir dişi,  
Baxıb keçirik  
Əşşi...

Bir qarın çörək pulu  
Polisin təpiyində.  
Qızı, gəlini, dulu  
Polisin təpiyində.  
Əlac, ehtiyac yolu  
Polisin təpiyində  
Nalə, qarğış, göz yaşı  
Görmürsən? Korsan?  
Əşşi...

Bu gün oxumur heç kim  
Heç kimin kitabını.  
Bu gün oxumur heç kim  
Heç kimin əzabını.  
Bu gün eşitmir heç kim  
Heç kimin xitabını.

Qəbirdə də dindirmir  
 İnkir-Minkir adamı,  
 Yazmayır günahını,  
 Yazmayır savabını.  
 Durub ətəklərindən  
 Töküb gedirlər daşı.  
 İnkir-Minkir deyir ki:  
 – Dirisi o olanın  
 Ölüsü buymuş,  
 Əşşi?!

Bakının göbəyində  
 Cavanlar it gəzdirir.  
 Dizdən yuxarı qıssa  
 Tumanlar it gəzdirir.  
 Dədələrindən əziz  
 Tutanlar it gəzdirir.  
 Burda deyiblər yoxdu  
 Toxun acdan xəbəri,  
 Biganəlik başına  
 Götürübdür şəhəri.  
 Hərcayilik aparır  
 Aparır ağı-huşu,  
 Nə vecimizə  
 Əşşi...

Qumarxana yanından  
 Keçir hamının yolu.  
 Qumarxana şir kimi  
 Veyil cavanla dolu.  
 “Parta-part” çığırmaqdan  
 Yorulmur ağzı-dili.  
 Loto kölgədə qoyub  
 Həm kartı, həm şeş-beşi.  
 Bax, bu da bir fəlakət  
 Bürüyür hər gün eli.

– Bəri gəl, gedək,  
Əşşi...

Yerindən duran alim,  
Yerindən duran şair.  
Bir ucdan kitab yazır  
Hamı hər şeyə dair.  
Qara ağdan seçilmir,  
Ağ qaradan seçilmir.  
Nə uyduran seçilmir,  
Nə yaradan seçilmir.  
Ortada pul tilsimi  
Bihuşdarı xaşxaşı.  
Dinmə-danışma  
Əşşi...

Şeytana yükləyirik  
Bütün qəbahətləri.  
Ləyaqəti öldürən  
Bütün rəzalətləri.  
Görməməzliyə vurub  
Bütün cinayətləri,  
Şahidi olduğumuz  
Min bir xəyanətləri  
Şeytanın ayağına  
Yaza-yaza gəzirik.  
Dözülməzlik içində  
Dözə-dözə gəzirik.  
“Şeytana lənət!” deyib  
Keçirik uzaqbaşı  
Əşşi,  
Əşşi,  
Əşşi...

30 noyabr, 1997

## İNCİMƏ

Bal çəkməyib bal arısı,  
Baldan incimə-incimə.  
Yanaqda döymə xal görüb,  
Xaldan incimə-incimə.

Su tökülüb isti aşa,  
Aşdan incimə-incimə.  
Kəlləni baş vurub daşa,  
Daşdan incimə-incimə.

Yalançının öz günahı,  
Huşdan incimə-incimə.  
İki görür göz allahı,  
Çaşdan incimə-incimə.

Çöldə leşi... kolda başı...  
Koldan incimə-incimə.  
Yolu əyri çəkib naşı,  
Yoldan incimə-incimə.

Ağıl kütdü... bıçaq iti...  
Kəssə, incimə-incimə.  
Dilləndirmə hər sakiti,  
Sussa, incimə-incimə.

Gözün qaldı gözəllərdə,  
Yaşdan incimə-incimə.  
Bu yaşında itsə başın,  
Başdan incimə-incimə.

Utandırıb kağız gülü,  
Güldən incimə-incimə.  
Başqadır ismətin tülü...  
Tüldən incimə-incimə.

Zəqqumdu aşbazın aşu,  
Duzdan incimə-incimə.  
Sazı atır-tutur naşu,  
Sazdan incimə-incimə.

Nalla atın nalbəndini...  
Naldan incimə-incimə.  
Kal armudu tərüb gözə,  
Kaldan incimə-incimə.

Gedibdi ağzının dadı,  
Daddan incimə-incimə.  
Özündə axtar fəsadı  
Yaddan incimə-incimə.

*29 noyabr, 1996*



## SƏN DƏ SƏRHƏDÇİSƏN

*Prokurorluq orqanlarında işləyənlərə*

Sən də sərhədçisən – mübariz, mətin,  
Qanun keşiyində ayıq-sayıqsan.  
Yolunu kəsdikcə hər cinayətin  
Gül kimi tərtəmiz ada layiqsən.

Sən də sərhədçisən – kim ləkə görüb  
Sərhədçi alnında! Görübmü? Yox, yox!  
Haqqın qalasını kim əyri hörüb!  
Uçub dağılar ki... hörübmü! Yox, yox!

Sən də sərhədçisən – qartal baxışlı...  
Yayınmır gözündən şübhəli xal da.  
Ömür yaşayırsan baharlı-qışlı,  
Düynlər açırsan sorğu-sualda.

Sən də sərhədçisən – sərhədçi gözü  
Kölgəli oldusa... neynirik onu.  
Başqa cür tanımır el oğlu, qızı,  
Şahin balasını, qartal oğlunu.

Sən də sərhədçisən – sərhəd xətləri  
Sənin vicdanından başlanır, fəqət...  
Yerinə qoyursan xeyiri, şəri,  
Buna vəkil edib səni məmləkət.

Sən də sərhədçisən – ana diyarın  
O var-dövlətinin havadarısan.  
Hüququ müqəddəs vətəndaşların  
Arxası, köməyi, etibarısan.

Sən də sərhədçisən – bu xalq, bu torpaq  
 Sənə bir ayrı cür ixtiyar verib.  
 İnsandır qanuna ən böyük dayaq –  
 İnsan qanun yazıb, qanunlar verib.

Sən də sərhədçisən – sərvət və çörək  
 Mərdlik və qüdsiyyət keşiyindəsən...  
 Bir yarpaq, bir kərpic, bir zərif ürək.  
 Xoş arzu, xoş niyyət keşiyindəsən.

Sən də sərhədçisən – o haqq qılıncın  
 Gözünün nuruyla ovxarlanıbdır.  
 Qında korşalmayan parlaq qılıncın  
 Kəsib o kəsi ki haqqı danıbdır.

Sən də sərhədçisən – haqq-ədalətin  
 Pozsan sərhəddini onda nə qalar?!  
 Kökü kəsilməsə bir cinayətin,  
 Həşəratlar kimi artar, çoxalar.

Sən də sərhədçisən – bəşər bilir ki,  
 Ana Vətənimiz sarsılmaz qala!  
 Yaxınlı-uzaqqlı ellər bilir ki  
 Əyri əl uzanmaz bu cah-cəlala.

Sən də sərhədçisən – gözlərində kin  
 İlanı, əqrəbi ayaqla hər an!  
 İnamla səslənsin ittiham nitqin,  
 Qanun kitabını varaqla hər an.

1985

## QARDAŞOĞLU İRŞADA

*(Əsgərə məktub)*

İç borş, ye langet,  
Xətadan yan get!  
İdmançı-soldat  
Mətin addım at!  
Sağ, düz, sol!  
İntizamlı ol!  
Əskəri xidmət  
Hünər, cəsarət,  
Borcdur Vətənə,  
Şərəfdir sənə!  
Papirosu at,  
Yeginən salat  
Çəkmə anaşa,  
Yeginən kaşa.  
Komandirə çest  
Nə desə, de: – Yest!  
Yaxşı nişan al!  
Yaxşı ad-san al!  
Qol-qanadlı ol,  
Ehtiyatlı ol!  
Dörd olsun gözün  
Ağ olsun üzün.  
İçki içmə ha..!  
Nə deyim daha  
Ey Hekliberri<sup>1</sup>

---

<sup>1</sup> İrşadı belə çağırırdı



Qaldığın yeri  
Görərik yazda.  
Dözüm var bizdə,  
Ay İrşad balam.  
Salam – ehtiram  
Qabil əmidən.  
Salamat ol sən!



## ƏSGƏR MAHIRƏ

*Əskərlikdə olarkən oğlum Mahir xalası Raisəyə (general-mayor Abbasəli Novruzovun həyat yoldaşı) məktub yazmışdı – özü də şeirlə. O isə balamın məktubunu cavabsız qoymuşdu. O da bizə xalasından giley dolu məktub yazmışdı. Mən də Pitsundadan qayıdan kimi Mahirin bu şikayət məktubuna şeirlə cavab verdim.*

Qayıdıb gəlmişəm  
 Şükür Allaha,  
 Sənə evimizdən  
 Salam, Mahirim!  
 Şeirlə məktublar  
 Yazırsan daha  
 Şair oğlusan də  
 Balam, Mahirim!  
 Bəli Raisədən  
 Gileyin haqdır  
 Qoyub gözlərini  
 Yolda haçaqdır.  
 Bu tənbellikdirmi,  
 Yoxsa ki, inad?!  
 Vallah, xalalıqdan  
 Edərdim azad  
 Olsaydı bu sayaq  
 Xalam, Mahirim!

Yoxdur bu dünyada  
 Abbasəlidən –  
 Bizim bu polkovnik  
 Bir qoşuna tən.

O da gileylənib  
 Deyir ki, hərdən.  
 Danlaya-danlaya  
 Deyir ki, ay qız,  
 Nə çətin şeydi ki,  
 Əl boyda kağız –  
 Üçcə söz:

1 Necəsən

2 Salam,

3 Mahirim!

Xalanın ürəyi  
 Kövrək bənövşə  
 İstəmiş, istəyir  
 Səni həmişə.  
 İstəyi çevrilsin  
 Göydə quşlara  
 Baxdıqca sabahkı  
 Əsgər Anara...  
 Desin ki, gileyin –  
 Güzərin haqdır...

Az qala buludtək  
 Dolam, Mahirim!  
 Dönüb o tərəfə  
 Əsən yellərə  
 Sərhəd tellərində  
 Sənə şirincə,  
 Kövrəkcə bir layla  
 Çalam, Mahirim!

1986

## ZƏRGƏR DEYİLSƏN MƏGƏR?

Tanıdırsan düşməni-dostunu,  
Canın sağ olsun, vurmuram üstünü.  
Tərifləyib Mirfilanı-bəhmanı,  
Nahaq göyə qaldırırsan nadanı.  
Tanıdırsan yaxınını, yadını,  
Kim qoruyur, kim qorumur adını.  
Dəyərsizi mindirirsən boynuna,  
Dəyərlini almayırsan eyninə.  
Bilirsən ki, kim qayıtmaz üzünə,  
Onu yaxın buraxmırsan özünə.  
Hər kimnən ki, arxayınsan, rahatsan,  
Münasibətdə onaca babatsan.  
Təmizliyın göz önündə aşikar,  
İstedadın, adın-sanın iftixar.  
Həyasızdan qorxub həya eyləmə,  
Bir məsəl var, söyləmirəm, söyləmə.  
Çölü-içi bilinməyən bir kəsin  
Tədbirinə qanadlanır həvəsin.  
Hələ tək yox, aparırsan dəstəni.  
Məclisimə mən çağırısam bəs səni,  
Dodaqaltı deyərsən: Vaxt olmadı...  
Dostu sevindir, neynəyirsən yadı.  
Zər qədrini zərgər bilirsə əgər,  
Canım-gözüm, zərgər deyilsən məgər?

16.06.2004

YANIR BEYRUT...

Yanır Beyrut od içində, alov içində,  
Müsbətdir Fələstinin müdhiş əzabı.  
Yanır yerd-yurd od içində, alov içində,  
Bumu dollar dünyasının qəti cavabı?

Şırım-şırım, qan boyalı Livan torpağı  
Gözlərinin qabağında yanır cahanın.  
Hanı Beyrut, əlvan Şərqin nağıl növrağı?!  
Od içində çaşıb qalıb xalqı Livanın.

Qoy Hitleri xatırlasın bu sionistlər,  
Xatırlasın Babi Yarlar qiyamətini.  
Bağışlamaz sionizmə tarixdə bəşər  
Gözügörəsi bu hitlerçi cinayətini.

Ədalətin bayraqdarı şöhrətli Vətən!  
Yenə sənə çağırışınla susacaq atəş.  
Sən ey sülhün havadarı, qüdrətli Vətən!  
Qaranlığın qənimi var – o da ki, Günəş!

1982

## BU DÜNYA

Tufan qamçısını çırpsa da üzə,  
Toz-torpaq sovrulub dolsa da gözə,  
Kol-kos, qaratikan çıxsə da dizə  
Yenə də çiçəkdi, güldü bu dünya.

Keçsə də çox yerdən Çin sədditək sədd,  
Tikanlı, məftilli, hasarlı sərhəd,  
Gözdən asılsa da pərdətək min hədd  
Yenə də cunadı, tülkü bu dünya.

Başından aşsa da dərdi bəşərin,  
Seli gurlaşsa da təhlükələrin,  
Ayıqlar götür-qoy etsə də dərin  
Yenə öz keyfində... lüldü bu dünya.

1986

## BAYRAQ

Ölkələrin, şəhərlərin bayrağı var,  
 Qoşunların-ləşkərlərin bayrağı var.  
 Hər gəminin dalğalanır öz bayrağı,  
 Hər bayrağın sancıldığı öz torpağı.

Qütblərin bayrağı var: Cənub-Şimal,  
 Yer üzündə yox bayraqsız yer, yurd, mahal.  
 Maşın-taxıl karvanının bayrağı var,  
 Ağ pambıqda al bayrağın növrağı var.  
 Bayraq düzür dəzgahına zərbəçilər  
 Alnıaçıq, üzü nurlu, bayrağı zər.  
 Bayrağı var qarlı-buzlu zirvələrin,  
 Bayrağı var mavi göyün, əlvan yerin.

Sülh, danışıq bayrağı var,  
 Sülh-barışıq bayrağı var.  
 Erişilərin qaldırdığı bayraq – bəyaz  
 Toxunulmaz, toxunulmaz, toxunulmaz!

Sudan quru çıxanların,  
 Saman altdan su yeridib  
 Xəlvəti ev yıxanların  
 Bitərəflik bayrağı var.

Təslimçilik bayrağı var,  
 Bişərəflik bayrağı var.  
 Qara Səlib yürüşünün  
 Qara niyyət bayrağı var.

Millətlərin haqq işinin  
 Qalibiyyət bayrağı var!  
 Təyyarələr asimanı yara-yara  
 Üfüqləri bənd eləyir bayraqlara.  
 Kombaynlar zəmilərə çəkir daraq,  
 Sükanında dalğalanır qızıl bayraq.  
 Restoranda bayrağı var xaricinin,  
 Elə bil ki torpağında  
 Bir süfrəlik torpağı var xaricinin.  
 Diplomatlar stolunun öz bayrağı!  
 Söz meydanı, söz döyüşü, söz bayrağı!  
 Diqqət gərgin, beyin gərgin – damar-damar,  
 Şahmatçılar qolayında bayraqcılar.  
 Yelləndikcə bəs nə deyir bu bayraqlar?  
 Rəngi əlvən, mənası bir bu bayraqlar?!

Bayraq fərkdir!  
 Fərq göstərir fərqdən-fərqə.  
 Bayraq fərddir!  
 Fərq göstərir fərddən-fərdə.  
 Təsdiqləmə, tanınmadır – nişandır o.  
 Əgər uca tutulursa  
 Həm şərəfdir, həm şandır o.  
 Ən müqəddəs yasımızda  
 Əyilirsə o torpağa,  
 Yandırıcı göz yaşımız  
 Bəzək vurur o bayrağa.  
 Dalğalanır bayrağımız  
 Çəkiciylə-orağıyla.  
 Neçə zəfər xatirəsi,  
 Neçə zəfər sorağıyla.  
 Ülvi adın bayrağı var!  
 İstedadın bayrağı var!  
 Hər istedad bir nüsxədi – yoxdu misli.



Dublyorsuz, surətsizdir  
Qalsa qalır, ancaq əsli.  
Bayrağı da dəyiş-düyüş salmaq olmaz!  
Bayrağı da satmaq olmaz, almaq olmaz!  
Daha nəyin, daha kimin bayrağı var?!  
Bayraqlıdır:  
Pak adamlar,  
Fərd adamlar,  
Mərd adamlar.

1986

## BİR ANLIQ ŞİMŞƏK KİMİ

Sən ümmandan artıqsan?!  
Bir fikir ver ümmana!  
Sən vulkandan artıqsan?!  
Bir fikir ver vulkana!  
Ümman həmişə daşmır;  
Vulkan həmişə coşmur;  
Su altında qalardı  
Yoxsa ki, külli-aləm.  
Bir ovuc kül olardı  
Yoxsa ki, külli-aləm.  
Tufanı, tayfunu an!  
Xəzrini gətir yada!  
Hey-hey!.. Kükrəyən zaman  
Yer-göy uçur havada...  
Artıqmısan onlardan,  
Min bir dəli rüzgardan?!  
Zəlzələ bir an çəkir,  
Üç an çəksə qurtardı.  
Bir anda aləm çökür,  
Üç anda lap batardı.  
Zəlzələdən, de görək  
Artıqmıdır hiddətin?  
De görək, biz də bilək  
Haracandı şiddətin?!  
Sellərin köpü yatır,  
Dağıtsa da bəndləri.  
Axırda səsi batır,  
Yatmağa qoymasa da  
Şəhərləri, kəndləri.  
Dəlisovluqda sellə  
Durarsanmı yanaşı?!

Soyu, özünü yellə,  
 Tök ətəyindən daşı!  
 Xəyala get, fikrə dal;  
 İldırımından ibrət al!  
 Nurlayır bircə an o  
 Susur zaman-zaman o.  
 Kinin, qeyzin-qəzəbin  
 Qaş-göz arası kimi  
 Gödəkdən-gödək olsun!  
 Kinin, qeyzin-qəzəbin  
 Zülməti şırımlayan  
 Bir anlıq şimşək olsun!  
 Kırəcləşib küdurət  
 Ürəkdə daş olmasın!  
 Uzun sürən ədavət  
 Ömrə yoldaş olmasın!  
 Özünə dərd eyləmə  
 Xırda-xuruş şeyləri  
 Bütövləmə, teyləmə  
 Ötəri gileyləri.  
 Məslək yolunda ancaq  
 Barışmaz ol, dönməz ol!  
 Şimşək, tufan, yanar dağ,  
 Vulkan kimi sönməz ol!  
 Kin qəlbin xərçəngidir  
 Üzün tutqun rəngidir.  
 Lillənmə qala-qala,  
 Göllənmə qala-qala!  
 Bahar sularına dön,  
 Bahar rüzgarına dön!

1986

## İSTƏYİR

Nə kənd? Nə mənzərə? Nə dağ, nə dərə?  
Ayağı yer tutan cumur şəhərə.  
Guya gün ağlayır özünə hərə  
Adam cərgəsinə çıxmaq istəyir.

Qurulu, bəzəkli imarət qalır.  
Cənnətə bərabər bağ-həyəət qalır.  
Bir nişanlı qız da əmanət qalır,  
Gözünün qorasın sıxmaq istəyir.

Ya şəhərdə yaşa, ya kənddə yaşa,  
Ömrü adam kimi fəqət, vur başa!  
Tale gəmisini çırpınlar daşa –  
Özü öz evini yıxmaq istəyir.

1986

## ÖZÜNDƏ QALSIN

Gəl, vurub yıxmayaq bərəni-bəndi,  
 Park öz parklığında, çəmən çəməndi.  
 Neynirəm o kəndi – şəhərə təndi,  
 Kəndin tərəvəti özündə qalsın.

Şəhərin hay-küyü şəhər üçün bəs,  
 Kəndə şəhər ritmi gətirmə əbəs.  
 Təki iş görməyə göstərək həvəs,  
 Qəlbin hərarəti özündə qalsın.

Duman tüstü ilə qarışmasın qoy,  
 Kənd şəhər olmağa çalışmasın qoy,  
 Mühit mühit ilə qarışmasın qoy,  
 Əsrin rəğabəti özündə qalsın.

1985

## GÜN O GÜN OLMAYACAQ, NƏ QƏDƏR Kİ...

Nə qədər ki,  
Gic-gic şe`r yazırsan sən,  
Qardaşının,  
Yoldaşının,  
Sirdaşının,  
Soydaşının  
Ayağının altını  
Qazırsan sən,  
Gün o gün olmayacaq!

Pəhləvan da bizim övlad,  
Nə olar, qoy çıxarsın ad, –  
Ancaq bu gün  
Nə qədər ki,  
Döşək üstdə,  
Xalça üstdə  
Güləşinlə öyünürsən, –  
Nə qədər ki,  
Ekrandakı  
Guya müdrik  
Gülməcənlə,  
Əslən təlxək hırıltınla,  
Gülüşünlə öyünürsən –  
Gün o gün olmayacaq!

Nə qədər ki,  
Erməninin qarasınca  
Qarı kimi deyinirsən,

Nə qədər ki,  
 Lap xırda bir toplantıda coşub-daşır,—  
 Sözdə-sovda  
 Qəzəbdən don geyinirsən,  
 Boğazına güc verirsən,  
 Qoluna yox;  
 Nə qədər ki,  
 Millət çıxılır,  
 Cürət çıxılır,  
 Qeyrət çıxılır  
 Ölüm-dirim yoluna, yox,  
 Gün o gün olmayacaq!

Nə qədər ki,  
 Dərk eləmək istəmirsən,  
 Heç olmasa özünəsə  
 Görk eləmək istəmirsən, –  
 Bəs darıdan donuz çıxmaz  
 Axı zorsuz,  
 Kiş-kiş ilə.  
 Çolağımız, şilimiz də  
 Rəqs edirsə arsız-arsız,  
 Elə belə vərmiş ilə  
 Gün o gün olmayacaq!

Nə qədər ki,  
 Can deyib, can eşitməyir  
 Zabit-əsgər;  
 Nə qədər ki, oğul demir  
 Əsgərinə komandirlər;  
 Nə qədər ki,  
 Azərbaycan mehmedciyi

Əmr gözlər;  
 Əsgərlikdən qaçanlara  
 Nə qədər ki,  
 Gedir qızlar –  
 Gün o gün olmayacaq!

Kimi tutub dindirirsən  
 Kimdən sual eyləyirsən:  
 – Arzun nədir? – soruşursan,  
 – İstəyin nə? – söyləyirsən,  
 Hamı deyir eyni sözü:  
 – Bir Şuşa... bir Cıdır düzü.  
 Ancaq heç kim köhlənini  
 Yəhərləmir Cıdır üçün.  
 Eh, çoxları darıxmayı,  
 Heyfşilənmir Şuşa üçün, –  
 Lov qoparı pəncərədə  
 Daş qıran bir şüşə üçün...  
 Sözdə yanıb-yaxılırlar  
 Şuşa üçün, Cıdır üçün.  
 Hərdən sovqat aparırlar  
 Gözdənpərdə çadır üçün.  
 Gözdən pərdə asılırsa,  
 Xalq qınına qısılırsa;  
 Fil qulağında yatırsa,  
 ATƏT özü baş qatırsa –  
 Gün o gün olmayacaq!

Gül düzürük şəhidlərin  
 Məzarına ara-sıra:  
 Ah çəkirik neçə nakam  
 Baharına ara-sıra.



Ara-sıra məlhəmlərlə  
 Sağalarmı, söylə yara.  
 Ara-sıra olan yerdə,  
 Qanlı yara olan yerdə,  
 Unutqanlıq olan yerdə;  
 Çal-çağırılı,  
 Çığır-bağırılı  
 Canfəşanlıq olan yerdə;  
 Duvaq girov olan yerdə,  
 Papaq girov olan yerdə,  
 Gün o gün olmayacaq!

Gün o gün olmayacaq!  
 Nə qədər bu gündəyik;  
 Təndirimiz qızmasa,  
 Dalbadal küt gündəyik.  
 Axı niyə qızdırıq  
 Biz günəşli diyarda;  
 Kimdən imdad umuruq  
 Rəngbərəng xülyalarda.  
 Halva-halva deməklə  
 Ağız şirin olarsa,  
 Dığa-dığa deməklə  
 Millət rahat olarsa...  
 Gün o gün olmayacaq!

Şikəstənlə millətin  
 Qabağında ağlasan,  
 Ah-nalənlə Şuşanın  
 Sınəsini dağlasan;  
 Xəyalında atını  
 Çapsan Cıdır düzündə,

Çapsan – Xarı bülbülü  
Tapsan Cıdır düzündə;  
Həqiqətə yetməsə əlin, ünün, –  
Ay gözüm,  
Ay sənə qurban özüm,  
Gün o gün olmayacaq!

Bulaq çoxdu – yangıma  
İsa bulağı gərək.  
Özümkü özümdədir,  
Özgə əllərdə qalan  
Vətən torpağı gərək;  
Dünyaya Qarabağdan  
Zəfər sorağı gərək,  
Verməsən bu sorağı;  
Ulduz görməsə yağı,  
Ulduz görməsə ilan,  
Ulduz görməsə düşman,  
Əmr etməsə komandan,  
Qalxmasa Azərbaycan, –  
Gün o gün olmayacaq!

2005

KİTABIN İÇİNDƏKİLƏR

RÜBAİLƏR .....	7
QOŞAYARPAQLAR .....	132
DÖRDLÜKLƏR .....	141

ŞEİRLƏR

Keçmiş ola .....	156
Səksən .....	158
Uzaqlaşırım .....	162
Ürəkdən su içir .....	164
Utan.....	166
Kürün nə günahı var?.....	168
Haçan istəsən.....	171
Böhtançı.....	174
Məhəbbət şeirim.....	176
Bu yuxu çin olan deyil.....	178
Açıldı, açıldı.....	183
Bəy.....	185
Görüm.....	187
Canın sağ olsun.....	188
Unut .....	189
Ölüm hicran deyil.....	190
Ruh.....	192
İliğ... Qılığ... Həsərət... ..	194
Bağlama .....	197
Kim inanar ki... ..	198
Deyil.....	199
Təmizlik aşiqi .....	200
Balaban .....	201
Nə yazım ki... ..	203
Aysberq.....	206
Dağların xinasında.....	209
Ölüyuyan... ..	211
Kamilin qaboyu .....	213
Pis adam .....	216
Qayıtmaq istəyirsən?!.....	218
Sözün yoxdusa .....	220
Hüsnünə-hüsnünə .....	222

Yaşın nə fərqi .....	225
Boz qranit .....	227
Sabir Rüstəmxanlı danışır.....	229
Ağa.....	232
Hədər imiş... ..	234
Oğlum Mahirlə otuz ildən sonra söhbət.....	235
Allah adamları xalqa gərəkdir .....	239
Yazdılar.....	242
Bilə-bilə.....	245
Palçıq vulkanı .....	248
Sabiranə .....	252
Gərək deyil.....	255
Varsa da... yoxsa da... ..	259
Qoymayın.....	260
Vərdiş, adət, sənət.....	263
Fil qulağı.....	264
Şikayət .....	266
Qağayıltək .....	267
Bu gün.....	268
Saz səsləri .....	269
Ənənəvi şeir .....	270
Satqın .....	271
İnanmaq azdır .....	273
Şəhid anası .....	274
Şəhid sayılmayır.....	276
Dənizlər maavidir, meşələr yaşıl .....	281
Köhnə.....	285
Dua.....	289
Tək-tük.....	293
Aydınlıq.....	296
Şe`rimizin ana bülbülü.....	300
Hayıf səndən... ..	301
“Qaytar ana borcunu...” .....	303
Üzr istə (Zəlimxan Yaquba).....	306
Şair Zəlimxan Yaqubdan Qabilə .....	309
Gilas .....	312
Nökər .....	315
Qamış ayrı... qəmiş ayrı... ..	317

Yaza bilmirəm.....	319
Sona.....	322
Qorxuram.....	324
Dünya.....	328
Ustadına kəc baxanın... ..	331
Gedək... gedək.....	333
Bal gətir.....	336
Sənə qurban.....	339
Vilayətim.....	341
Davam edir yemək-içmək.....	343
Xalaoğlu.....	346
Dostluğumuz.....	347
Mirabbasın bağında.....	349
Dövrana görə.....	352
Mirzəyə kövrək məktub.....	354
Əkrəm.....	356
Əfqan.....	360
Nə tez.....	361
Məmməd.....	364
Apar qaytar.....	366
Xəlil.....	368
Sən oxu, Hacı.....	370
Şeytana lənət.....	374
Bahar xanım.....	376
Ləntərani, yəni elə-belə.....	378
Balaca Əminəyə Novruz hədiyyəsi.....	380
Rəqqasə.....	382
Məsləhət allahın... İnsaf əcəlin.....	384
Xeyirxah.....	386
Fəqət!.....	388
Qəfəsdən azad et quşu.....	390
Zəhmətkeş.....	393
Ömür qaş-göz arasında.....	395
Nizami.....	396
Əli.....	397
Qızıl söhbəti.....	399
Doktor Zeyni, doktor Şahbaz.....	401
Fəzaillə mən görüşə gələndə.....	403

Taniya-taniya tanımırıq biz.....	406
Köhnə dostum usta Sahib.....	408
İmamverdi.....	409
Çox hörmətli Heydər müəllim.....	412
Qonaq gəlir.....	413
Allah saxlasın... ..	414
Mərdlər içində.....	416
Bu qaya daş deyil... ..	417
Şe'rim.....	418
Ədalətin çırağı.....	421
Vay onda ki... ..	424
Əlvida.....	425
Uçurum.....	428
Saçların.....	430
Sənsiz.....	431
Dönərəm... ..	432
Soruşsalar.....	433
Qəlpə.....	434
Yay tonqalı.....	435
Məzar daşında yazı.....	438
Yoldaşam.....	439
Qayıt.....	440
Saralmasın qoy.....	441
Baxmaq olmur.....	442
Saman çöpü.....	443
Hələ.....	450
İstedad.....	451
Kimdi görəsən?.....	453
Günahkar.....	454
Kabinet cəngavəri.....	455
Qılınclaşır baxışlar.....	457
Bir qızıl günəştək... ..	461
Balzakla söhbət.....	463
Sən gülürsən.....	467
Könüllərin təqvimində.....	469
Bahar gəlir.....	472
Göz aydınlığı.....	474
Təmizlik (2-ci şeir).....	476

İnsaf.....	479
Dərdə dəva... ..	481
Dözmərəm.....	483
Gör nə olur... ..	484
Araba kölgəsi .....	485
Yol.....	486
Füzuli .....	488
Gözlərim.....	489
Qara dairələr.....	491
Mərmər .....	494
Əşşi... ..	496
İncimə .....	500
Sən də sərhədçisən.....	502
Qardaşoğlu İrşada .....	504
Əsgər Mahirə .....	506
Zərgər deyilsən mægər .....	508
Yanır Beyrut... ..	509
Bu dünya .....	510
Bayraq.....	511
Bir anlıq şimşək kimi .....	514
İstəyir .....	516
Özündə qalsın .....	517
Gün o gün olmayacaq... ..	518

# QABİL

ƏSƏRLƏR

(YEDDİ CİLDDƏ)

IV

CİLD

Çapa imzalanmışdır: 26.04.2017

Formatı 60x90 1/16

Həcmi: 34 ç.v.

Sayı: 500

Sifariş: 130

Qiyməti müqavilə yolu ilə

---

«Adiloğlu Çap Evi»nin mətbəəsində  
çap olunmuşdur.

Ünvan. Bakı şəh., Ə.Salamzadə 9c